

శి డి క

H. No. 2361

'కవిరత్న' శ్రీ నీలా జంగయ్యగారి కృతులపై వ్రాసిన
సారస్వతవేత్తల వ్యాసాలు

(వెండి బంగారు పండ్లగల కలయిక)

ప్రచురణ :

శ్రీ నీలా జంగయ్యగారి
స్వర్ణోత్సవ సన్మాన సంఘం

H. No. 2-1-527/7, నల్లమంట, హైదరాబాద్-500 044

ప్రతులు : 1000

ప్రథమ ముద్రణ : 1989 ఫిబ్రవరి

మూల్యం : రూ. 50/-

ముఖపత్ర రచన : శ్రీ మడిపడగ ఐలరామాచార్యులు
శ్రీ ఆనందకుమార్లు

ప్రతులకోసం

1. ఆంధ్ర సారస్వత పరిషత్తు
తిలక్ రోడ్డు - హైదరాబాదు

2. టాగూర్ పబ్లికేషన్స్
కాచిగూడ చౌరస్తా - హైదరాబాదు

3. నవయుగ బుక్ డిస్ట్రిబ్యూటర్స్
సుల్తాన్ బజార్ - హైదరాబాదు

ముద్రణ :

పద్మావతి ఆర్ట్స్ ప్రింట్ర్స్,
హైదరాబాద్, హైదరాబాదు-500 029.

అంకితం

“అసమాన రసోర్ములలో
అవనిని పండించాలని
రసదేవతయై జగాన
ప్రబలే కవితాలక్ష్మికి”

‘కవిరత్న’

ప్రకాశకీయం

‘కవిరత్న’ శ్రీ నీలా జంగయ్యగారి స్వర్ణోత్సవ సందర్భాన్ని పురస్కరించుకొని సన్మాన సంఘంద్వారా మేమీ పుస్తకం ‘శిబిక’ను ప్రకటిస్తున్నాం. 1979 లో వారి సారస్వత రజతోత్సవ సన్మాన సంఘం ప్రకటించిన “మధుకోశం”లోని పదహారు వ్యాసా లీ శిబికలో చేర్చాం.

ఇందులో ‘కవిరత్న’ వెలయించిన ఒక్కొక్క గ్రంథంమీద ఒక్కొక్క విమర్శన వ్యాసం వ్రాయించి అచ్చువేయించి జంగయ్యగారికి వారి స్వర్ణోత్సవంలో ఉపాయనంగా సమర్పిస్తున్నాం. సారస్వత రంగంలో మూడున్నర దశాబ్దాలుగా కృషిచేసిన సంగతులు బాగా ఎరిగిఉన్న కవి పండితులు, అధ్యాపకులు, విమర్శకులు, మిత్రులు ఈ వ్యాసాలు వ్రాశారు.

సాహిత్యంలో కొత్త పాతల మేలిమి దెలిసిన విజ్ఞాన ధనులే ‘కవిరత్న’ జంగయ్యగారి కవితా పరిమళాలకు వాహకాలై మధుకోశంలో మధురూపంగా ప్రకాశించిన వారితో కలసి ‘శిబిక’ నెక్కిన మరికొందరి మధురస కాంతులు ఏకమయ్యాయి. ఈ ‘శిబిక’ ‘పుష్పకం’తో పోల్చి తగిందే కాని పోలిక సత్య పంథాలో అవసరం లేదు. దీనిలో నిజంగా ఎందరెక్కి ప్రయాణించినా స్థలం ఖాళీగానే ఉంటుందని మీరే గ్రహిస్తారు. ఈకల్పన నిజమయిందని ఆనందిస్తారు.

కోరిన మేరలో తమ అమూల్యమైన సమయాన్ని వ్యాస నిర్మాణంలో వెచ్చించి అందజేసినందుకు సన్మాన సంఘం పక్షాన వారందరికీ కృతజ్ఞత లందిస్తున్నాం.

మాకు వారు గుర్తుగా, వారికి మేము గుర్తుగా ఈ ‘శిబిక’తో స్వర్ణ శోభ లందు కొన్నట్లు భావిస్తాం. ఈ సువాసనలు, ఈ రసకాంతులు శిబికాత్మకమై షాతక లోకంలో విస్తరిస్తాయన్నది మా విశ్వాసం. ముఖ పత్ర రచన ‘శిబిక’ను

తీర్చిన ఉత్తమ చిత్రకారులు 'మధురకవి' బిరుదరాజులు శ్రీ మడిపడగ
ఐలరామాచార్యుల వారికి ప్రత్యేక ధన్యవాదా లర్పిస్తున్నాం.

శ్రీ జంగయ్య గారి కవితలకు అద్దం పట్టి ఆధునికాంధ్ర సారస్వత
నిర్మాతలకు, పరిశీలకులకు పరిశోధకులకు చదివేపని కల్పించు తీరులో రచించిన
శిబిర లోని వ్యాసాలు ఆత్మ చైతన్యోద్ధరణలకు దీప్తి వంత మవుతాయన్న
సదాశయమే ప్రచురణకు మూలమయింది.

రసజ్ఞులైన సారస్వతీయులంతా ఈ శిబిరనుచూసి హర్షిస్తారని వ్యాసాలను
చదివి అభినందిస్తారని 'కవిరత్న' శ్రీ నీలా జంగయ్య గారి ప్రతి గ్రంథాన్ని
వదలక చదివి అభినందిస్తారని నమ్ముతున్నాం.

ఇట్లు -

ఎం. కులశేఖరరావు

ప్రధాన సంపాదకులు

'కవిరత్న' శ్రీ నీలా జంగయ్య స్వర్ణోత్సవ సన్మాన సంఘం

మ న వి

స్వాతంత్ర్యానంతర తెలుగుదేశాన సారస్వత రాచరిక రంగాలలో మహోత్సాలమై ప్రశస్తి గాంచిన వారిలో శ్రేష్ఠులైనవారు ముగ్గురు నాకంట బడ్డారు. ఒకరు బూర్గుల మరొకరు దేవులపల్లి ఇంకొకరు శ్రీ పి. వి. నరసింహ రావుగార్లు. ఈ ముగ్గురిలో ఇద్దరు వామనాకృతులు. ఒకరు బూర్గుల మరొకరు దేవులపల్లి. రస గుణప్రభావ సంపన్నత్వంతో ఇద్దరూ త్రివిక్రములే. అయితే బూర్గులవారు రాచరిక రంగంలో శిఖరాయమానంగా ఎదిగి నాకందకుండా పోయారు. రామానుజరావుగారు సరసులమధ్య సిష్కపటులమధ్య సరస సాహిత్యమధుమూర్తులమధ్య నిష్కళంకుడై కలం ప్రవృత్తిలో కమనీయ చరిత్ర గలవారై భాసిస్తున్నారు. నేనేం చేయాలి ? ఎవర్ని సమాశ్రయించాలి ? పెద్దల్ని చిన్నలు అనుకరించి తీరాలి ! తమ లక్ష్యాన్ని చేరాలి ! నాకందుబాటులో ఉన్నది అప్పట్లో రామానుజ రావుగారే. ఆంధ్రసారస్వత పరిషత్ప్రాంగణంలో జరిగే సారస్వత సమావేశాల్లో తరచూ పాల్గొంటూ రస, గుణ గ్రహణ పరిణతుడనౌతూ వచ్చినాను. లేనిచో నేను ఆ రాచరిక వ్యవస్థలోనే అంటిపెట్టుకొనే వాణ్ణి. అది నాకు చినచినం దూరమవుతూ పోయింది. జీవనంలో అర్థదృష్టికూడా సన్నగిల్లిపోయిన నేను ఏం చేయాలి ? ఉద్యోగాని కనుకూలించిన విద్యను ముందు పొందాలి. శ్రీ రామానుజరావుగారే నన్ను ఉద్యోగాభిముఖుణ్ణి చేసినాడని చెప్పుకుంటే అది అతిశయోక్తి కాదు. రామానుజరావుగారి మూలంగా ముమాయూన్ కబీరు వంటి విద్యావేత్తల్ని ఎందరినో దగ్గరగా చూసే భాగ్యం కలిగింది. నేను రాచరిక రంగంలో అడుగుపెడతాననేమాట ఇక కల్ల అనేటట్టు వికారభూయిష్టమై సాగిపోతూ ఉన్న పరిస్థితులు పెరిగిపోయినాయి. అవి మెరుగైనప్పుడుకదా నామనస్సు దాని నాహరించునది. ఏ మంచివ్యవస్థలోనైనా విజ్ఞాన రంగం (విద్యారంగం) మాయాప్రదీప్తం కాకున్నంతవరకే అందలి జనం శాంతి సుఖదాయకంగా వర్ధిల్లగలదు. అందుకే మొదట శబ్దప్రపంచాన్ని ఆవరించదలచినాను. ఇది సంపూర్ణ సంస్కరణకీంలో వెలుగునప్పుడుకదా రాజ్యభూములు అత్యుదాత్త రసరమ్యం కావడం జరిగేది.

నేను బుద్ధితెలియని కాలాన డబ్బులేక అవసరాలు తీరవని దలచి పేద ననుకొన్నాను. బుద్ధితెలిసిన పిదప డబ్బుతోనే సర్వస్వం జరుగదనికూడా తెలిసి గుణధనుల నాశ్రయించి అక్షరజగత్తును విస్తరిస్తున్నాను.

శిఖరాయమానంగా ఎదిగిన విశ్వనాథాదులు భాషాప్రపంచాన్ని ఏలుతున్న రోజులవి. వానమామలై, దాశరథి, నారాయణరెడ్డి, శ్రీశ్రీ, కాళోజీ వంటి కవి సూర్యులు ఉదయించిన తెలుగుభాషలో నేనూ ప్రశేశించినాను కాంతికణంగా. ఈ నా సాహిత్యంక్మీకి జరిగే నా ప్రయాణంలో రజతోత్సవం ఒకమెట్టు- స్వర్ణోత్సవం రెండో మెట్టు

నన్నాదరించి నా కోర్కెలకు ఊపిరులుపోసిన కరుణామయుల్ని వెనక్కి తిరిగి చూచుకొనడానికి కలిగించిన అవకాశం వాటిని మెట్లుగా భావించిన నేను ఈ రోజును మరువజాలను. నాపై బాధ్యత ఉందంటే అది భగవంతుని దయ యేనని వాడే మోయగల డీ విశ్వభారాన్ని అని తలచే నా లక్ష్యానికి నేను చేరుతాను.

సంఘానికి వ్యక్తి మూలధనం. వ్యక్తినిర్మాణం జరగాలంటే ముందు విద్యలో సంస్కారం ఉదయించాలి. విద్య అంటే నా దృష్టిలో తెలుసుకొనడానికి వీలైనది.

సినిమారంగం - ప్రచారసాధనాలనడగిన రేడియో టెలివిజన్ ఆదులు పత్రికల వంటివి లాభార్జనలో ఋజుగ్రస్తమైతే వాటివల్ల ఏర్పడే వాతావరణ కాలుష్యాలు అతిశయించి జనజీవనంలో నిండి జాతి క్షీణిస్తుంది. మన పిల్లలు ఉత్తమ సంస్కారజీవనం చేయవలెనని సంకల్పించిన తక్షణమే వాటిలో సంస్కరణలు జాతీయతాభావ పరంపరలు విలసిల్లడానికి మనం చేయగలిగింది చేయాలి. అందుకు దేశీయులైన పెద్దల బాధ్యత యెంతో ఉన్నది. నేను గ్రహించిన తీరులో నా వచనాలు-అందుకు దోహదపడేవిగా ఉండాలన్న ఒక చిన్న లక్ష్యంలో సాగి వస్తాయి. అందుకే ఈ మధుకోశంపేర శిభికపేర నా రచనల వైభవం ప్రదర్శితమవుతుంది. నా మొత్తం గ్రంథాలకు ఇందులో దీపికలు పట్టిన వారు అధ్యాపకులు-కవులు-పండితులు-విమర్శకులు, సాహిత్యజీవనంలో సిద్ధ హస్తులు. ఉదారులు-ఉత్తములు.

నా కవితా లతాంగి సుమసౌరభ శోభలను పరిశీలించతగిన యోగ్యులే మధుమాధుర్యాలను రసకాంతులను మీ కందించడానికి యత్నించినారు. వారందరినీ నా ధన్యవాదాలు. అందుకే ఇది శిబిక పేరున మీదరి చేరుతుంది. చదవండి ! చదివించండి :: తెలుగుకవిత్వంలో పద్యం రత్నపాత్రిక. దానిలో కవితామృతం మధుమానసయై భాసిస్తుంది. నిర్విరామ భావప్రభవమైన కవిత-అమృతాభయ ముద్ర కలిగి జీవధర్మాన్ని ప్రకాశమానంచేయ సమర్థమై నిలుస్తుంది. 'విశ్వ శ్రేయః కావ్యమ్' అనే ఋషివర్యుల దీవన లందుకొంటుంది. మీలో ఒకడైనై తరించడానికి నా కవనలక్ష్మి జేగీయమానమై యలరుగాక ! విశ్వహిత ప్రభా వైభవాల వెలయించుగాక ! ముత్తైమంత కవిత్వం బాధ నాలోడింది. అది ముల్లోక కావ్యరస సముద్రానునిండి పరమాత్మగా అవతరించి విశ్వాన్ని మంగికప్రదం చేస్తుంది. నా గఙ్గమ్మం రమ్మం. దానిని పొందడానికే నా తపన. అందుకు మీ అందరిచేయూత అవసరమనే భావిస్తున్నాను. ఈ గ్రంథం నా సన్మానసంఘం పక్షాన ప్రకాశం కావడం ఎంతో ఆనందంగా ఉన్నది. సన్మాన సంఘానికి పాఠకులైన మీకు నా హృదయపూర్వకమైన కృతజ్ఞతలర్పిస్తున్నాను.


హైదరాబాదు,
26-1-89

సు(కవి)జన విధేయుడు,
నీలా జంగయ్య

విషయసూచిక

మనవి : కవిరత్న శ్రీ నీలా జంగయ్య	
1. రమ్యపథము : శ్రీ కేశవపంతుల నరసింహశాస్త్రి	... 1
2. జ్ఞానమందిరం : డా॥ ఇరివెంటి కృష్ణమూర్తి	... 8
3. మధువనం : డా॥ కె. వి. ఆర్. గోపాలాచార్యులు	... 13
4. దర్శనము : శ్రీ డి. గోకీశంకర్, ఎం. ఎ.	... 22
5. కవిరా సమాలోచనలు : శ్రీ ఎల్లారి శివారెడ్డి, ఎం. ఎ.	... 35
6. ఆవేశన : డా॥ ఎన్. జి. రామానుజాచార్యులు	... 38
7. కాంతిపుంజాలు : డా॥ అంతటి నరసింహం	... 44
8. రామలింగపద్యాలు : డా॥ జి. వి. సుబ్రహ్మణ్యం	... 49
9. మహాప్రపంచం : డా॥ ఎన్. వి. రామారావు	... 60
10. సంస్కారభూషణం : డా॥ ఎం. కులశేఖరరావు	... 65
11. దానిగీతాంజలి : శ్రీమాన్ చెలమచెర్ల గోపాలకృష్ణమాచార్యులు	
ఎం.ఎ., ఎం.ఫిల్.	... 72
12. విప్లవస్వరాలు : శ్రీమతి కామర్పు సీతామహాలక్ష్మి	... 81
13. బుచ్చిలింగపద్యాలు : శ్రీ జి. యన్. శ్రీవత్స, బి.ఎ.	... 89
14. సుమమాల : శ్రీ తుంగతుర్తి విశ్వనాథశాస్త్రి	... 94
15. వైశ్యకులదీపిక : శ్రీ పి. వి. రామనరసయ్య	... 97
16. రసవిపంచి : శ్రీమతి ఎల్లాప్రగడ సీతాకుమారి	
ఎక్స్ ఎం. ఎల్. ఎ.	... 100
17. బ్రతుకుబాటలో పాటలమూట నీలా కవితా జ్వాల :	
ఆచార్య తిరుమల	... 105
18. సాహిత్యవైభవం : డా॥ ఎం. కులశేఖరరావు	... 109
19. శారదాంబపద్యాలు : డా॥ ఇరివెంటి కృష్ణమూర్తి	... 113
20. కలంకల, సుకవితాయద్యస్తీ : డా॥ అక్కిరాజు రమాపతిరావు	... 119

21. భద్రాచిమకుట నిర్వచనాలు జంగయ్య మానవతావాదం :
సి. ఆర్. సత్యనారాయణ ... 125
22. చిద్విలాసం : శ్రీమతి చెలమచెర్ల జయలక్ష్మి ... 129
23. ఆణిమూత్యాలు : సి. జి. కృష్ణమాచార్యులు ... 135
24. కవితా చంద్రిక - ఒక పరిశీలన :
డా॥ ఎన్. జి. రామానుజాచార్యులు ... 141
25. తెలుగులో తత్త్వకవులు : డా॥ రావిప్రేమలత ... 145
26. స్వర్ణకమలం 'కవనకమలం' : డా॥ కసిరెడ్డి ... 151
27. "అగ్నిదీప్త - కవితాదీప్త : డా॥ కర్నాజి లింగయ్య ... 158
28. రామశతకం - రఘుణీయ దృక్పథం : డా॥ ఎల్లూరి శివారెడ్డి ... 162
29. 'కాంతిచక్రం : డా॥ తిరుమల శ్రీనివాసాచార్య ... 167
ఆకాంక్ష : డా॥ బూదరాజు రాధాకృష్ణ ... 173
30. లౌకికవాత్త్వితాదాల సహజీవనం - జంగయ్య దర్శనం
డా॥ జి. వి. సుబ్రహ్మణ్యం ... 175
31. కవితా రసోదయం : పింగళి జగన్నాథరావు ... 179
32. పెళ్ళి తోరణాలలో వెలుగులు : డి. గౌరీశంకర్ ... 183
33. పదశారద వ్యాసాల్లో పరిమళించిన జ్ఞానప్రసూనాలు
ఎన్.సి.వి. రామానుజం ... 187



‘దానశీల’

శ్రీ బాదం రామస్వామిగారు
ఈ గ్రంథ ముద్రణకు ద్రవ్యదాతలు
ధర్మపత్నితో - పుత్రునితో

రమ్య పథము

విద్వాన్ సాహిత్య శిరోమణి కేశవపంతుల నరసింహశాస్త్రి

శ్రీ సీలా జంగయ్యగారు సంతరించిన ఖండకావ్య సంపుటియగు ఈ “రమ్య పథము” నందు ముప్పది యెనిమిది మజిలీలున్నవి. కంటకములు, గలుసు రాళ్ళు లేక సుఖముగా నడుచుటకు వీలైన ఈ రమ్యపథముపై నడచునట్టి సార స్వత పథికులకు ప్రతిమజిలీకూడ ఒక విందును చేయును, ఒక స్వాగతమును పలుకును. సహజకవి జంగయ్యగారు వేసిన మీ పంథాలో అందఱును నడువ వచ్చును. అందఱికిని గావలసిన వన్నియు నిందులో గలవు. ఇచ్చట మొదట సాక్షాత్కరించు మజిలీ కాలచక్రము. ఈ చక్రము ఈ చక్రభ్రమణమునందు కాలత్రయము, ఋతుషట్కము, వత్సరము, అనునవి పూటిలై, ఆకులై, బుడ్డియై యిరుసునఁ దిరుగుటను మనము చూడవచ్చును. జీవునికి అది కాంతి సముద్రము, దాని భ్రమణమున కంతములేదు. ప్రాణికోటి మనుగడ దానిచేతిలో నున్నది.

రెండవ మజిలీలో ఒక ఉపాధ్యాయుఁడు కూర్చునియుండును. అతఁడు అజ్ఞానాంధకారమును జీల్చునట్టి కాంతితో విజ్ఞానవేదికపై నధివసించియుండును. శాస్త్రసాగరములను మథించి అమృతము నిచ్చిన మహనీయుఁడు, విశ్వోపకారి, జాతిహితుఁడు, పంచవర్ష దేశీయులగు బాలరకు ఊహ లుబికివచ్చుటకై వీణను మీటు కళారత్నుఁడు. తత్త్వపేత్తలు, మంత్రులు, రాజులు, గ్రంథ కర్తలు, కవులు అందఱును అతని సృష్టియే, ఆయన దేవుఁడు ఆయన బ్రహ్మ.

ఆయనను దాటి ముందుకు మూడడుగులు వేయగానే “భారతవీరా! ఓ భారతవీరా!” అను సంవేశగీతము వినఁబడును. అందులో “వందేమాతరం” అంటూ ఘోషము త్రిప్పకముందడుగు వేస్తూ వైరి గుండెలదిరేలాగ, మరపిరంగి గుండులాగ స్వదేశభక్తిని, శక్తిని చాటిచూపమన్న మాటలు, ప్రచండ ప్రణవ నాదమై ప్రసిద్ధిగాంచుమన్న బోధలు మనస్సునకు హత్తుకొనును.

నాలుగవ మజిలీలో స్వయం భూదేవుని శిథిలాలయము సాక్షాత్కరించును. అందలి శిథిలశిల్పములలో ఆనాటి శిల్పుల పురాకృత సుకృత పరిపాక లబ్ధమైన శిల్పచాతుర్యము చాటున కవి కవితా చాతుర్యము తొంగిచూచును. సహజ కవిత సాధ్యముకాని సలక్షణ కవితాసరస్వతి గోచరించుచు, ఇది పూర్వజన్మ సంస్కారమా? ఒక పుణ్యమూర్తి ప్రసాదమా? లేక ఘనాక్షర న్యాయ లబ్ధమా? అన్న సందేహమును బొటమరింపజేయును. ఆలయమునందలి శిల్ప విన్యాసము నాట్యకాస్త్రమువలెను, పాషాణములు ప్రాణములున్న కళాజగత్తుగాను గోచరించును. చరిత్ర సృష్టించిన ఆ శిథిలములు కరుణరసమును పిండును.

ఆ పైన మనకు దర్శనమిచ్చువాడు వేంకటేశ్వరస్వామి. ఆ దేవుని గజేంద్రమోక్ష బలిశిక్షాది మహిమలు గొనియాడుచు, జీవుని యసహాయతను నివేదించుచు, 'పరమవయాకర' నన్ను పాలింపుమని వేడుచు ముందుకు సాగి సవో "ఎవరవో" అన్న గీతము వినబడును. ఆ గీతమునందు ఒక వలపులరాణి ప్రతిఫలించును. ఆమె చిరస్మరణీయగాను, మాయనికలగాను, ప్రేమసరస్సు నందలి పూలపడవగాను, ఆమనియందలి మధురయామినిగాను, స్వర్గఖండము గాను గోచరించి మనకు శృంగార రస తాదాత్మ్యమును ప్రసాదించును.

ఆ పై ప్రయాణమున వచ్చునట్టి యేడవ మజిలీలో "మన శాస్త్రి" లాల్ బహదూర్ దివ్యస్వరూపము మనముందు నిలుచును. అష్టాదశ సంఖ్యతో సన్నిహిత సంబంధమున్న భారతావనిని అష్టాదశవర్షములు పాలించి, అష్టాదశ దినములు రేగిన పాక్ ద్వంద్వయుద్ధాన్ని చల్లార్చుటకు తాష్కెంటు సంధిపత్రముపై నుంచిన తన నామాక్షరముల మషీపంకము తడియారకమునుపే వీరస్వర్గ ముంకరించిన లాల్ బహదూరుశాస్త్రి దివ్యతేజము మన కనులకు మిరుమిట్లు గొలుపుచు, ఇచ్చిన శాంతిసందేశమచ్చట ప్రతిధ్వనించును. అతడు కృష్ణ భగవానుడు, అతడు బుద్ధభగవానుడు. దుఃఖపరవశయైన కవివాణి గాధ్గద్యము, విశ్వవీణ శోకరాగము, అచ్చట వినిపించును.

ఆ తరువాత, మార్గమొక మలుపు తిరుగును. "త్యాగరాజస్వామి" చిరుతాళముల లయతో చేయు రామనామామృత గానముతో పులకింపజేయుచు దర్శనమిచ్చును. పోతరాజు ముందువలెనే వాణి త్యాగరాజు ముందు నిర్దుష్ట

గుణాంకార శోభితయై నిలిచినది. సహజకవి కలమునుండి సలక్షణ రచన తీగలు సాగినది. జగత్తునందలి రాజులందఱును త్యాగహీనులు, ఆయన త్యాగ రాజు, రాగరాజు, సంగీత సాహిత్యములతో రాముని సేవించి తాను తరించి లోకమును తరింపజేసిన కవిరాజు. ఆయన గానమును వినుచు చెట్లు తలలూపినవి, గుట్టలు స్తబ్దములై నిలిచినవి, నదులు పొంగి పొరలినవి, ఉదధి ఉబ్బి పోయినది.

ఆ ప్రక్కననేయున్న కవి యౌవనాంబుధిలో నుబికివచ్చిన “మారు ముద్దు” కుమారుని ముద్దుగొనుట మనకు కనపడును. దానివెంటనే వచ్చు పదవ మజిలీ “పికసందేశము” ఆ సందేశము పికమునకే సందేశము. అది పికమును దీనమానవ గాధలు గానము చేయునుని బోధించుట మనకు వినబడును. ఆ సందేశమును స్మరించుచు నడువగా “సారవిచార” ఘట్టమును జేరెదము. అది ధర్మ విచారము, నిత్యానిత్య వస్తువివేకము. “అణోరణీయాన్ మహతో మహీయాన్” అను శ్రుత్యర్థమును ప్రతిపాదించుచు, మానవలోకమునందు పెల్లరేగిన మోసమున కాయుధములుగా ధర్మము, దానము, కర్మ మొదలయినవి ఉపయోగించుచు జనుల జీవనముల హతమార్చుచున్నవను ఆక్రందన మచ్చట వినబడును. నిత్య సత్యమైన పరమాత్మను దెలుపు ఓంకారమే శరణ్యమును సిద్ధాంతము శ్రవణ గోచరమగును. ఆ పైన నొక మజిలీ దాటి మరియొక చోటికిఁ జేరుకోగా “ఒక్కడు వేరొక్కడు” కనబడుదురు. ఒక్కడు, దారిలోబడి దాహమునకు తట్టుకోలేక మూల్గుచు, విలపించుచు, ఆకలికి అలమటించుచు, మృత్యుగర్హారమునందు చిక్కి ఏడ్చుచుండును. వేరొక్కడు పెత్తనముకొఱకై కారులో పరుగెత్తుచు, ప్రణయలీలలో దేలిపోవుచు, చెలితో గలిసి రాగాలు ఆలపించుచు తిన్నది అరుగక మందులకై వెదకుచుండును. భేదమోదముల కాస్పదమైన యా చోటునుండి తప్పుకొని ముందుకు నడచినచో “మాయారాక్షసము—సత్య పరాక్రమము” అన్న పదునాల్గవ మజిలీని చేరుకొందుము. సృష్టిలో మాయా కల్పితమైన రాక్షసత్వము సత్కర్మల నెపమున నెట్లు విజృంభించునో సత్యమైన దైవశక్తి దాని నెట్లు అణచునో అచ్చట చూడగలము. దానిప్రక్కనే నిర్భయ స్థానము గలదు. “నాకు భయంలేదు” (నేను = ఆత్మ) అచ్చట ఆత్మతత్త్వము గోచరించును. చిత్కళలు ఖాసించును, గురువు పరబ్రహ్మరూపమై శిష్యునికి పరమాత్మ భిన్నతను ప్రసాదించును. నాదబ్రహ్మనంద మయత్వమును జేకూ

ర్చును. ప్రపంచ సుఖములందలి నిస్సారతను దెలుపును. అది ఆత్మతత్వ విచారము, అదంతయు వేదాంతసారము.

అక్కడ మనము ఆగిపోవలసినదే, కాని ప్రక్క మజిలీనుంచి “కోకిల భ్వని” వినబడుటచేత ముందునకు అడుగుపడును. ఆ కుహూధ్వని, సుఖా మధురగీతమై, అచ్చటి ప్రకృతి మంగళారామమై, మిథునతాపమును గలిగించి లాగుకొని పోవును. ఆ కైపునుండి యెట్టో తేరుకొని “నిత్యసత్యాల” వైపునకు మనస్సును మరలించుకొనగలుగుదుము. మనస్సునందు ఆత్మనుమించిన (ఆత్మా సందమును మించిన) తాదాత్మ్యము మరొకటి లేదనియు, వనితామణి మనవెంట రావనియు, బ్రతుకులో బాధ తప్పదనియు, కుట్ర చేయనివాడు కోటికొక్కడును లేదనియు, నింకను వలసినన్ని సత్యములను అచ్చట గుర్తింతుము.

చుగమెంత భారము వహించినను గిల్లికజ్వాలకు వచ్చువారుందురు. అట్టి వారిలో చైనాతో చెరిమిచేసికొని భారతోర్విపై గ్రుడ్డురిమిన అయూబ్ ఒకడు. అట్టి సందర్భములందు చేతులు ముడుచుకొని నిర్వీర్యులై కూర్చొనుట భార తీయుట ధర్మము కాదని ప్రోత్సహించు “వీరభారతి” వినపడును. అందులో భారతీయ సైనికుల పరాక్రమము, విజయము ప్రపంచ విభ్యాతిని గనిన చరిత్ర స్వరూపము గోచరించును.

కొంచము ముందునకు సాగగా ఒక ‘తోటమాలి’ ఆవేదన చెవులలో బడును. అతడు పెంచి పెద్దచేసిన గులాబీకన్యను భగవంతుని పాదములపై నుంచుదమనుకొనుచుండగా, దానిని తుమ్మెదవిటుడు తాకి తేనెను గ్రోలి వెళ్ళి పోయెను. ఆ దృశ్యమును జూచిన తండ్రి తోటమాలికి గుండెలో దిగులుగల్గెను. తాను వండి నైవేద్యము చేయుదమనుకొన్న యన్నమును పిల్లి ముట్టినట్లయ్యెను. చుఃఖము వెల్లువలై పారుచుండగా నా తోటమాలికి (భక్తునికి) జ్ఞానోదయ మగును ‘సర్వం విష్ణుమయం’ అన్న సత్యము గోచరించును. పూవు, తాపి, చురుపు, మధుపము అన్నియు విష్ణుమయములే యని తెలిసికొని తృప్తిపడును.

ఆ భక్తునివద్దనుండి మనము కదిలీకదలక మునుపే ప్రక్కనున్న మజిలీ నుండి ‘సహింపను’ అని ఒక పోలికేక వినపడును. అది స్వతంత్ర భారతముపై

నొక పరాయి ప్రభుత్వము వేసిన బాంబు చప్పుడును విన్న వీరుని సింహ నాదము. పచ్చపచ్చని భారతదేశము భస్మరాశిగా మారుటను సహింపనని పలికిన పలుకు. కాని కాలగర్భమున లీనముగాని ప్రాణికోటి లేదుగదా! ఆర్ష విచారము కలుగగానే ప్రక్క మజిలీలో 'మృత్యుమాత' వికటాట్టహాసము విన బడును. ఆమెకు రూపము లేదుకాని, యుగయుగాలనుండి రూపవంతుల రూప ములను తనలో దాచుకొనుచున్నది. తల్లులు నవమాసములు మోసి కన్న పిల్లలను తన పొట్టలో పెట్టుకొనును. ఆమెను గన్నవారెంత ధన్యులొకాని ఆ చావు తల్లికి చావులేదు. ఆమె చీమను సయితము చంపని బుద్ధభగవానుని, ఏసును, వివేకానందుని, గాంధీని తన పొట్టబెట్టుకొన్నది. ఆమెను నమ్మినను నమ్మ కున్నను మేలుచేయదు, ఆమె రక్కసి.

అక్కడినుండి కాలికి బుద్ధి చెప్పవలెను. అపరిహార్యమైన మృత్యువును స్మరింపక జీవితకాలమునందు సత్కర్మల నాచరించి మోక్షమునకై లేదా స్వర్గాదులకై ప్రయత్నింపవలయునని తలంచుచు ముందుకు సాగినచో, క్రతువులు, యాగములు, సత్కార్య రూపములే కనుక మానవుడట్టిపనులు చేయవలయునని బోధించు వేదవేత్తలు, వేదాంతులు, తుదిగా మౌనము సర్వశ్రేష్ఠము, అది నాదబ్రహ్మ సాక్షాత్కారమును, దివ్యానందమును, ముక్తిని జేకూర్చును. విశ్వాంతరాళ ప్రగతిని భగవంతుడేకూర్చును. అట్టి సత్యమును నమ్మినవానికి 'వాంఛాఫలసిద్ధిరస్తు' అని దీవించుచున్న మజిలీకి చేరుదుము. 'మన ఏవ మనుష్యాణాం కారణం 'బంధమోక్షయోః' అను సూక్తి ననుసరించి, ఎట్టి విలయమునందైనను జడమైన ప్రకృతిని మేల్కొలిపి సుఖమునిచ్చునది మనస్సే, దాని 'ఆభయ హస్తమే' ఆ పైనున్న మజిలీలో మనకు దక్కును.

అచ్చటినుండి బయలుదేరినచో, భారతజాతి పరదాస్య శృంఖలములనుండి విడివడి, స్వతంత్రములైన ఉచ్చాస నిశ్వాసములను విడుచుటకు పెట్టుకొన్న ముహూర్తపు మజిలీ 'పంద్రాయగస్త'కు చేరుకొందుము. అచ్చటి సుప్రభాతమున రెపరెపలాడుచున్న మువ్వన్నె పతాకమును జూచిన ప్రకృతి పులకింపులను, ప్రజల యుత్సాహమును, జగతిపై బ్రసరించిన మహోదయ రేఖలను, వాని ధాటికి విరిగిపోయిన యుగయుగాల చీకటిపొగలను గాంచి, త్రివర్ణపతాకమునకు నమస్కరింపగల్గుదుము. ఆ ప్రక్కన నొయ్యార మొలికించుచున్న 'ఇందు

వదన' భారతేంద్రిరయని గ్రహించి, తరతరాల వారసత్వముతో మనకు లభించిన యా సుందరాంగికి మరడెందమునందు గూడును, లేదా గుడినికట్టి నిలుపు కొందుము.

అటునుండి కడలి ఇరువదియాటవ మజిలీలో దేవునిఁ గలిసికొందుము. కలిసికొని మనలో రేగిన కవిత్వ వాంఛకు లక్ష్యమునుగా దీనమానవజాతి జాగృతి యగుగాక అని వేడుడుము. కవి దైవసమానుఁడు కావలయుననియు, లోకుల ఆచరానాదరములను లెక్కసేయని వాఁడుగా నుండవలయుననియు, సమతను, మైత్రిని, త్యాగమును, శాంతిని, కావ్యక్షేత్రమునఁ బండించి లోకుల యనుభవ మునకుఁ జేకూర్చవలయుననియుఁ గోరుకొందుము.

ఆ ప్రక్కనున్న మజిలీ 'మానసంరక్షణ' బోర్డు ఇది వట్టి బూటకమే మాటలలోనే కాని చేతలలో లేదని ప్రబోధించును. ఓహో! అని మనము ముందునకు వెళ్ళగా వచ్చు 'కవిప్రశంస' ఘట్టము ఉత్తమకవికి కావ్యహేతువు వేదన అనియు, భావుకత, పారవశ్యము సాధనములనియు, పండితునికన్న కవి గొప్పవాఁడనియు, శబ్దములతని భావచిత్రములను గీయఁజాలవనియు, అతఁడు జగచ్చతువనియు ప్రశంసించును. పిమ్మట స్వేచ్ఛా స్వాతంత్ర్యాలకు చేదోడైన మహాత్ములు, అక్రమ పరిపాలన నడ్డగించిన పుణ్యాత్ములు, సోదరమానవ ప్రేమికులు, కక్షలు జాతికి కలుషమనియు, ఇతరేతర జాతులపై వ్యతిరేకత చావవలెననియు తలఁచు, మేధావులు, ఘనులు, 'శాంతిపరులు' దర్శన మిచ్చెదరు.

ఆ తరువాతి మజిలీలో కవి మన యెదుట నిలుచును. తన కవితా స్వరూపమును వివరించును. తన కవితాజ్యోతిని 'దీపావళిగా' వర్ణించును. 'నేను కవినోయే' లోకమునందు జరుగు అన్యాయములను, అక్రమ ప్రవర్తనలను వెల్లడించి తీరెదనని యుద్ఘోషించును; నేను మహాశక్తిని, ప్రకృతికి సకల సౌందర్యములను జేకూర్చుగలను, మానవులకు భక్తిని గలిగించి ముక్తి కాంతను చారిముందు నిల్పుగలను. 'లోకాన్ని మారుస్తాను' అనును. నాలోని రాగరసము ప్రకృతి పులకింపులతో, చిరుగాలి చిగుర్లుల మేతతో నుబికినది. ఉత్తమ కవితారీతులచే చిత్తము లలరింతును. నాకు మనసురెక్కలేర్పడినవి 'బంధాలులేవు' అనును. నేను సాధించిన 'యోగజీవనము' నికృష్టముగానున్నది, ఆహారము, నిద్ర, సంభోగము అను సుఖత్రయము త్రిమూర్తులని నమ్మి

సేవించినచో జీవనము నికృష్టమగును. వాని స్థానమున ధ్వని (నాదము), దృష్టి (భూమధ్య దర్శనము), భక్తి (ఆత్మతాదాత్మ్యము) గల యోగమే కవితా యోగము. కవితాకృతితో ముక్తిని సాధింతుననును. అప్పుడా యోగము నికృష్టము కాదు.

ఆ పైన వచ్చు ముప్పదియైదవ మజిలీ 'నాభూమి' అందులో జన్మభూమిపై గల ప్రేమరసము తొణికిసలాడును. ఆ పైన ప్రకృతిమాత హృదయమును బులకరింపజేయు 'పాపలు' తల్లుల నోముల పంటలు, ముద్దుల విందు చేయుదురు. ఆ పైన 'ఆటపాటలు'. అందులో జగన్నాటక సూత్రధారి యాటలు ఆనందమును జేకూర్చును. అంతట, చివరిమజిలీ 'నా యనుభూతి'ని చేరుకొందుము.

కవి అందులో తన ద్వంద్వానుభూతిని వెల్లడించును. ప్రపంచమునందలి యే యనుభూతియు ద్వంద్వమున కతీతము కాదని తెలుపును. నిత్యసత్యమైన యాత్మానుభూతికై యత్నించుట మానవుని శ్రేయస్సుకు మూలమగునని చెప్పుటయే తన యనుభూతి సారమని యుద్ఘోషించును.

ఇతిశమ్

పూజలు దేవతలకే చేయాలి.

సన్మానాలు కవులకే జరగాలి.

జ్ఞానమందిరం

డా॥ ఇరివెంటి కృష్ణమూర్తి

ఒకసారి నాకు జంగయ్యగారు కనబడి తాము వ్రాసిన ఒక పుస్తకం అందించి సహజంగా చిందులొలికే చిరునవ్వు నవ్వుచుకొని 'సారూ! ఈ పుస్తకం చదవండి. చదివిన తర్వాత మీకు నచ్చకపోతే నన్ను మీరు రచయిత అనుకొనకపోయినా బాధపడను. ఏదో రచన చేశాను. దాని గుణదోషాలతో నాకు నిమిత్తం లేదు. పరిసరాలను పరిశుభ్రం చేయాలనే మహత్వాకాంక్షతో ఈ చిన్న ప్రయత్నం చేశాను. అంతే కాని నేను స్రష్టనూ కాను, ద్రష్ట సంతకం పే కాను. ఏదో సామాన్యుణ్ణి! కూసే అలవాటుంది, వ్రాసే అలవాటుంది. నోరూరుకోదు, కలం ఆగదు అన్నారు. నిజంగా రచయిత ఎలా ఉండాలో చెప్పకుండానే చెప్పే ప్రయత్నం చేశారు. శ్రీ జంగయ్యగారు ఈ కాలంలో రచనలు సాగిస్తున్న రచయితలే ఐనా శ్రీ జంగయ్యగారికి సాంస్కృతిక బాక్షణికులన్నా, ప్రాచీనాంధ్ర సాహిత్యమన్నా ఆదరాభిమానాలెక్కువ. ఆయన అన్ని రచనల్లో ఈ లక్షణం ప్రస్ఫుటంగా కనిపిస్తుంది. శ్రీ జంగయ్యగారికి కవిత్వం ఒక హాబీకాదు. ఏదో ఒక రాజకీయ సిద్ధాంతాన్ని ప్రచారం చేసుకోవడంకోసం ఆయన కలం ఎత్తరు. ఏదో కులానికో, మతానికో సంబంధించిన సమాచారాన్ని అందించడానికి తమ రచనలను సాధనంగా వాడుకోరు. ఛందో జందోబస్తులను విరగగొట్టాలని ఆరాటపడరు. పాత ఛందస్సుల్లో తప్ప రచన చేయను అని భీష్మించి కూర్చోరు. రెండు మూడు రాజకీయ పక్షాల్లో కార్యకర్తలుగా పనిచేశారు. రకరకాల మనుషులతో, పనులతో పరిచయం సంపాదించుకున్నారు. డా॥ లోహియా, కాళోజీ వంటి విశిష్ట వ్యక్తులతో కొన్నాళ్ళపాటు సన్నిహితంగా ఉన్నారు. తాను పుట్టిన గ్రామాన్నీ, తాను మెలిగిన పరిసరానూ, తనకు తోచినట్టుగా అవగాహనం చేసుకున్నారు. సారస్వత రాజకీయ వేదికలెక్కి అనేకాంశాలపై ఉపన్యాసాలిచ్చారు. రాజకీయ జీవితం అచ్చిరాలేదో ఏమో, అధ్యాపకవృత్తి చేపట్టారు. వ్యాపారం పెట్టుకో

మని తండ్రి యెంత బలవంతపెట్టినా ససేమిరా కాదని బడిపంతులయ్యారు. పిల్లలకు బోధిస్తూనే తామూ వైదుష్యాన్ని సంపాదించుకున్నారు. పాఠశాల మొగమెరుగని, కళాశాల మెట్టెక్కని శ్రీ జంగయ్యకు సమాజమే పాఠశాల అంది. అనుభవాలే దేశికత్వం వహించాయి. తర్జునాత్మక సాహిత్యం కంటే వివరణాత్మకమైన సాహిత్యం ఉపాధేయమని ఈయన నమ్మకం కాబోలు ! ప్రతి గ్రంథంలో వ్రాసుకొన్న మున్నుడులు-ఈయన వివేచనాపటిమనూ, లోకావ రోకనా విధానాలనూ చాటగలుగుతున్నవి. శబ్దార్థ సౌకర్యాల సృష్టికోసం పడే తపనకంటే, విషయవివేచనంమీద ఈయనకు గౌరవం రానురాను అధికమా తున్నట్లు తోస్తున్నది. నిజానికి అచ్చమైన కవిత్వాన్నీ, అందులోని రస హారమ్యాన్నీ అనుభవించగల సహృదయులు సకృత్తుగానే ఉంటారు. అందుకే జంగయ్యగారు ఎన్నిపాటలూ, పద్యాలూ, కావ్యాలూ వ్రాసినా వాచాగ్ధానికి ఎనలేని ప్రాముఖ్యాన్నిచ్చి, పతిత్యలోకానికేదో సందేశాన్నివ్వాలనే కుతూహలంతో అహరహం తహతహలాడుతూంటారు. జీవితంలో ఎన్నో డక్కాముక్కిలు తెన్ను రచయిత. అనుభూతులకంటే, అనుభవాలకే ఎక్కువ ప్రాధాన్యమిస్తారు. అనుభవాలను కాచి, వడబోసి, సూక్ష్మీకరించి ధ్వనిలోకంలోకి ఈడ్చుకుపోతే రచయితకూ, కేవలం అక్షరాస్యుడైన పాఠకునికి అంతే ఏర్పడడం ఎప్పుడోకాని జరిగే పనికాదు. నిజాయితీని నమ్మిన శ్రీ జంగయ్య అనుభవాలను శక్తి వంతంగా చెప్పగలరు. ఆయన గ్రంథాల మున్నుడులలోని భావాలన్నీ ఆత్మ కథాపరిధిలోనికి వస్తూ ఉంటాయని పదిలంగా చదివే పాఠకునికి తెలియకపోదు. కష్టపడి చదువుకొని తమ భావాలను నిర్దుష్టంగా ప్రకటించుకోగలిగే శక్తిని సంపాదించుకున్నారు. కేవలం ఏదో వ్రాసిపారేయాలనీ, తామూ రచయితం మనిపించుకోవాలనీ ఉబలాటం శ్రీ జంగయ్యకు లేదు. తామేం వ్రాస్తున్నారో తమకు తెలిసే వ్రాస్తారాయన. ఇన్ని అక్షణాలున్న వ్యక్తి రచయితగా ఇంత కాలం మనగలిగి దాదాపు 20 గ్రంథాలువ్రాసి రజతోత్సవాలు జరుపుకొనగలగడం ఎంతో సంతోషింపదగిన అంశం. ఈ ఉత్సవాలను ప్రోత్సహిస్తున్న, సహృద యులు ఒక మంచి రచయితను గుర్తించగలిగినారనడంలో సందేహం లుండ కూడదు.

శ్రీ జంగయ్య రచనల్లో శబ్దార్థాలకంటే, భావాలకు ప్రాముఖ్యం ఎక్కువ. అందుకే ఎక్కడైనా శబ్దాలంకారం ఒలికితే అది అక్షరరమ్యతను కోరే పాఠకు

అను తృప్తిపరచడానికేమో అన్నట్లుంటుంది. మానవతా సందేశాన్ని సాధ్యమైనంత సరళంగా అందించాననే కుతూహలంకొద్దీ ఆయన సూటిగా చెప్పడంలో తన నేర్పును ప్రదర్శిస్తూ ఉంటారు. వ్యంగ్యార్థ ప్రతిపాదనం, ధ్వని ఇత్యాది మహాకవిత్వ లక్షణాలను ఆయన పెద్దలకే వదిలేశారు. అందుకే అన్ని గ్రంథ రంగాల్లో వ్రాసిన అభిప్రాయాలు శ్రీ జంగయ్య ఎంత భావుకులో, ఎంత పరహిత చింతనుడో, ఎంత ఆర్థమనస్కుడో, ఎంత గట్టిగా సూటిగా అధిక్షేపించే శక్తిగలవాడో అవగతమవుతుంది. ఈ మాటను చూడండి.

“పాసిపోయిన పప్పుచారును బిక్షుకునికి దానంచేసి వెంటనే తనకోసం స్వర్గంనుండి పూరణాలు వస్తూఉన్నాయా అని ఆకాశంకేసి చూసేవారినిగూర్చి నేను సంభావించనుగాని, మంచిపని అనుకున్న వెంటనే ఎవరి ఆజ్ఞలకు లోనుగాక ఆ పనిని చేసే వానిని నేను ఎంతగానో గౌరవిస్తాను.”

సమకాలీన సమాజంలోని కుళ్ళును, స్వచ్ఛమైన తన దృక్కోణంతో చూసి, తమ రచనల్లోకి అనువదించి అనేక ప్రక్రియల్లో అందించి కృతార్థులయ్యారు.

శ్రీ నీలా జంగయ్యగారి “జ్ఞానమందిరం” వివిధ విషయాలను పొదుగుకున్న ఖండికల సంకలనం. ఇందులో కథాకావ్యం ఒకటి ఉంది. శతక లక్షణాలు పులుముకున్న పద్యాలూ ఉన్నవి. వచనకవితాఉంది. గీతాలూ ఉన్నవి. వృత్తాలూ ఉన్నవి. ద్విపదలూ ఉన్నవి. కావ్యాత్మ అన్న శీర్షికతో చక్కని వచనమూ ఉన్నది. ఇష్టదేవతాస్తుతి ఉంది. పూర్వ మహాకవుల సంకీర్తనఉంది.

ఈ సంకలనంలో ‘విశాల’, ‘భావోదయం’, శాంత సత్యాల వివాహం’, ‘వఘావరుల పాట’, ‘ఆణిముత్యాలు’, ‘పీర్లపండుగ’, ప్రబోధ సందేశం’, ‘గంధమందిరం’, నడుస్తున్న చెట్లు’, ‘హాయిహాయి’, ‘ప్రశ్నవై దర్శించు’, ‘కవిత’, ‘కృష్ణ’, ‘కులం’, ‘నరుడు హరుడు’, ‘రహస్యం’ అనే శీర్షికలున్న కవితలున్నవి.

‘విశాల’లో ఒక కథ ఉంది. అది ‘శాంతసత్యాల వివాహం’తో పూర్తి అవుతుంది. కథకు పూర్వం దేవతాస్తుతి, కవితా ప్రాశస్త్యం “పసిపాప నవ్వువలె

ప్రజలు సత్కృతిగా రూపుదిద్దుకొన్నవి. కథ వర్ణాంతర వివాహా దంతం
విశ్వమానవ సమైక్య భావపీచిక. ఈ కథలోని చందోబద్ధ సంభాషణలు సురు
చిరార్థాలను ప్రతిపాదిస్తున్నవి. రచయితకున్న విశాల దృక్పథం. నిర్దుష్టమైన
గమ్యం గోచరమౌతాయి.

‘వఘావరుల పాటకు రాగతాళయుక్తంగా అభిరమ పురస్సరంగా పాడుకో
వచ్చు. సరికొత్త భావాల బంధరాల సవ్యడులను ఈ పాటల పద్యాల్లో పెనవచ్చు.

‘అణిముత్యాలు’ ఎనిమిది తేటగీత పద్యాలే ఐనా లెక్కకు మించిన
నీతులను స్ఫురింపజేసే కవితా శకలాలు.

‘పీర్ల పండుగ’ కవిగారి స్వభావోక్తి చిత్రణకు మచ్చుతునక.

‘ప్రబోధ సందేశం’ మకుట నియమాన్ని గుఱాళిస్తూ సాగిన రీతి తేట
గీతుల శతక శకలం. “లెమ్ము ఓ తెల్లువీర! వేగమ్ము చలచి” అనే మకుటం
శకటంగా సాగిపోయిన ఈ పద్యాల్లో ఎంతో సందేశస్ఫూర్తి ఇమిడియున్నది.

“శత్రువులు నిర్దురే నీకు జగతియందు
ఆకలొక్కటి అజ్ఞానమరయ రెండు”

వంటి పంక్తులను ఎన్నింటినైనా ఎత్తి చూపవచ్చు. ‘గంధ మందిరం’
ప్రముద్భగవద్గీతా సంకీర్తనం.

‘నడుస్తున్న చెట్టు’ ఇది వచనకవిత. ఇందులోని చెట్టును మనుషులకూ,
రాజకీయ పక్షాలకూ సంకేతాలుగా మంచి కవి సహృదయునికి సూటిగా లోకాన్ని
చూపించారు. ఈ సంకలనంలోని ఈ శీర్షిక శ్రీ జంగయ్యను కవితాప్రాంగణం
లోకి ప్రవేశించే అర్హత ఉన్నదని నిరూపిస్తున్నది.

‘హాయి హాయి’ తెలు భాషకూ, తెలుగు కవులకూ చక్కని నివాళి.

‘ప్రశ్నవై దర్శించు’ ఇది మరొక వచనగీతం. మానవునిలో ఆత్మ
చిత్వాసం మేల్కొవాలని తామీ గీతంలో రఘుల్క్కుల్లుతున్నారు శ్రీ జంగయ్య
గారు.

‘కవిత’లోని ఆరు తేటగీతుల్లో ముచ్చటగా కవితాలక్షణాలను తెలుపడానికి ప్రయత్నం చేశారు కవి.

‘కృష్ణ’ తేటగీతుల్లో, సీసపద్యాల్లో శ్రీ కృష్ణపరమాత్మ మాహాత్మ్యమును అభివర్ణించారు శ్రీ జంగయ్యగారు.

“నీ చరణప్రసూన మధునిర్ఘరిణీ కణగర్భరమ్య సం
సేచన, బ్రహ్మయై సకల సృష్టి చరాచర జీవకోటికిం
దోచ, మదూహలో విమలతో యజమల్లన బూచి దిక్కులన్
గాచిన వాగ్విలాసి! ననుగావ నుతింతు రసైక దృష్టులన్”

అనే పద్యం ఈ శీర్షికా సరస్సులో పూచిన హృద్య పద్మకుసుమం.

‘నరుడు హరుడు’ అనే శీర్షికకు ఔచిత్యం ఎందుకో నాకు తోచడం లేదు. ఇందులో కవితా పారమ్యానికి కవి నీరాజనాలిచ్చినాడు.

సత్యం, ప్రేమ, కవిత్యం, జగత్కల్యాణ సంధాయకాలని ఎలుగెత్తి చాటినాడు శ్రీ జంగయ్య కొన్ని వృత్తాల్లో, కొన్ని కందాల్లో, కొన్ని సీసాల్లో, ‘రహస్యం’ అంటూనే అంతా తెలివిడిచేశారు.

జ్ఞానమందిరంలోని వివిధ శీర్షికలను స్థాలీపులాక న్యాయంగా పరిచయం చేసే ప్రయత్నం చేశాను ఈ చిన్నవ్యాసంలో. వ్యాసారంభంలో నేను ప్రకటించిన అభిప్రాయాలు కేవలం శ్రీ జంగయ్యగారితో నాకున్న చనువునూ, ఆయనపై నాకున్న అభిమానాన్నీ, ఆయన రచనలను గూర్చిన నా వైయక్తిక మైన తలపోతలను సూచిస్తున్నాయి.

శ్రీ నీలా జంగయ్యగారు చక్కని రచయితగా తెలుగు పరితృలోకం ఆదరాభిమానాలను చూరగొంటూ ఉండాలని ఆకాంక్షిస్తున్నాను.

గుడ్డివానికి తోవ చూపవచ్చు.

బుద్ధిలేనివానికి దెలుప కష్టం కావచ్చు.

మధువనం

డా॥ కె. వి. ఆర్. గోపాలాచార్యులు

కావ్యము అనగా కవనవ్యాపారమని మన అంకారెకులు నుడివిరి. విశ్వ శ్రేయః కావ్యమ్ అని యనుటలోను పరమార్థ మిముషియున్నది. మధువనం అనే కావ్యఖండికలో ఫలజాతులు పుష్పజాతు లనేకములు అస్వాదయోగ్యంగా వున్నాయి. ధరతుని నాట్యశాస్త్రానుసారము లాక్షణికంగాను మనం ఈ కావ్యాన్ని ఆనందించవచ్చు. సంస్కృతాంధ్ర కవుల కవితామార్గము ననుసరించినదియై సరళరీతిని ఈ కావ్యము పండిత పామరులను సైతము ఆకర్షించుచున్నదనుటలో సందియములేదు. మంగళశ్లోకములను మనవారు తమ కావ్యసమాప్తికి గ్రంథము చేయుట కలదు. అదేరీతిని ఈ మధువనమున కూడా “శారదా” తల్లిని స్తుతించి కవి తన జన్మను సార్థకముచేసికొనినాడు. ఉదాహరణకు :

మధుర బిందాధర విపంచిని

మాటిమాటికి మీచితీయని

రాగరసముం దనిపి జీవుం

నిలిపినావమ్మా ! జగముం గెలిచినావమ్మా !

అనిన కవియొక్క పరిపూర్ణ పాండితీగరిమ తేటతెల్లమగుచున్నది. శ్రీరాముని స్తుతించి ‘ఆయువు’ అను శీర్షికన తనభక్తి ప్రపత్తులను చక్కగా విన్నవించుకొన్నాడీకవి. సాధారణంగా కవులు తమ కవిత్వంలో అవేతనములందు చేతనర్థం ఆరోపిస్తారు. ‘కన్నీటికథ’లో ఎడబాటుబడెనన్న మరెకేటిలతకు అంటున్న ‘మిడుకు’ మిడకటం అనే పదాలు సర్వసాధారణంగా మనం వాడుకునే పదాలు. ఏం అలా మిడుకుతున్నావు ? అంటారు. ఆతిసహజమైన పదజాలాలు జొప్పించబడి వున్నాయి ఈ కవితలో. ఎరజాజులు నిజంగ్ మురిపంగా తలరో ముడుచుకొనేవే. చేమంతుల అందాలు చూడగల కవిజాహ్నువయర్ మెచ్చుకోతగ్గవే.

విరహ విప్రలంభ శృంగారాన్ని మనం ఈ లతపరంగా ఆస్వాదించవచ్చును. 'భిష్మత్వంతో ఏకత్వం' అనే పరమవేదాంతాన్ని బోధిస్తున్న మరొక మచ్చు చుక్క—

నేనే నీవై నా రోకం
నీవే నేనై నా రోకం
ఏకమైన భావమే నా
లోకమై తనరారు స్వర్గం

అది రమణీయంగా కనబడుతుంది. దైవము నన్ను వీడి ఎలా పోతాడు? జీవాత్మ, పరమాత్మల 'తత్త్వమసి' అనే సత్యాన్ని చాటుతుంది. నేను - తాను అనే గేయం. నరనారాయణులకు భీకర సంగ్రామము వాటిల్లగలదను హెచ్చరిక కూడా కలదు.

రానే నేనను భావమున
తాను జూడకున్ననాడు
నేనే తానను భావమున
నేను తెలియకున్ననాడు
నరునకు నారాయణునకు
జరిగితీరు పెను సంగరము

'నేనే నువ్వు నీవే నేను' అనే రావాత్మ్యత స్పష్టంగా గోచరిస్తుంది. దేవుడేరిగను తనను వీడిపోలేడను ఆత్మవిశ్వాసము కొనియాడదగినదియే. నాయితా నాయకుల శృంగారము అతిసరళమైన రీతిని పూతోటలో సంకేతస్థాన మేర్పరచుకొనిన వారి సహజానురాగము ఆనందములో అన్నీ ఒక్కటని చెప్పటంలో పరమానంద సద్బ్రహ్మచారి అయిన అలౌకికఆనందాన్ని గుర్తుచేస్తుందీ గేయం.

అందిన యానందంలో అన్నీ ఒక్కటి అనుటలో ఆ రసాస్వాదన సహృదయుని హృదయంగమమగుచున్నది.

ఏకాంతమనే గేయంలో చంద్రుని పనికిమాలిన వాడుగా తెలుపబడింది. పగలు పనికిమాలినవాడుకాగా చక్కని చుక్కలతోగూడి సహృదయుల రజింప చేయటం రాత్రయందు శోభవాయకం వుంటుంది. 'మధురగీతి'లో పార్వతి పరమేశ్వరుల ప్రణమగాథ గుర్తుకువస్తుంది. ఆకాశమును ఒక చుక్కలతోటగా తెలపటం అతిరమణీయంగా వుంది. రమణీయమైన పదజాలంతో కావ్య నిర్వచనాన్ని అనుసరిస్తూ గేయాన్ని వ్రాయటం ఆధునిక కవుల వైశిష్ట్యాన్ని చాటుతుంది. జోలపాటలోని ఆ లాంగ ఆనందభరితమైనదని చెప్పుటలో సందేయము లేదు. ప్రబోధాత్మకమైన గేయసంపుటి మరం ఇవేవల కాంతో అరుడుగా చూస్తాం. అటువంటివికూడా ఈ మధువనంలో ఒక జోత్సన్ని రూపంలో మనముందు నిలిచింది. ప్రస్తుత దేశస్థితిగతులను చాటుతుంది. ధర్మం అనేగేయం. ఇతరుల యాచించటం అంత సీచత్వం లేదని బోధించటంలో పరమ ధార్మికత వెల్లడవుతుంది.

దేశరక్షణ కోరుట ధర్మం!
ఆశ వదలి జీవించుట మర్మం!
ఆదరించమని పరదేశీయుల
నడిగే భావం మనకే హేయం!

కులమతాల కుటిలత్వాన్ని ఆమూలాగ్రంగా పెకలించమనే ప్రబోధం కూడా మనం ఈ 'ధర్మం' అనేగేయంలో గ్రహించగలము. తరతరాలుగా కరడు గట్టుకుపోయిన ఈ కులమత వ్యవస్థ సమాజంలోంచి తొలగించాలన్న కవితా వేశము నిజంగా సమాజవ్యవస్థను మార్చగలుగుతుందన్న నమ్మకం ప్రతి ఒక్కరికి గలుగుతుంది. బాపు చూసిన శాంతిమార్గమును ఈ మధువనంలో యిమిడ్చి మరల మరల శాంతియుత సాధనకై పురిగొల్పుచున్నా డీ కవి. పిల్లల భవితవ్యం తల్లిదండ్రులు తీర్చిదిద్దటంలో వుందను పరమసత్యాన్ని చాటుతున్న మధువనంలోని ఆదేశము అను గేయము.

మాతా శత్రుః పితా వైరీ
యేనబాలో నపాతితః
నశోభతే సభామధ్యే
హంసమధ్యే బకోయథా॥

అను న్యాయమున పిల్లల మంచిచెడ్డలకు తల్లులే బాధ్యులు.

పిల్లల గనిపెంచే ఓ తల్లుల్లారా! ఆ
పిల్లల మంచే మీదోయమ్మల్లారా!

శ్రీయే సకల విశ్వాధిపత్యమునకు కారణమని తెలుపుట. సమంజసముగా యున్నది. వైరాగ్యాన్ని ఇనుమడింపజేసే మరొక మధురతా గంధమొకటి అంతా ఒకదే అను గేయము.

శోకార్ణవ సంసారములోపల
సుఖముల వెదుకుట తప్పన్నా!
కుటిల మతులతోకూడి వసించుట
కూడదనుటదే గొప్పన్నా!

‘కూడికొరకే కోటివిద్యలు’ జానెడు పొట్టకోసం ఈ ఆదంబరమనే సత్యాన్ని తెలుపుతుంది క్రింది పద్యము.

చిన్నపొట్ట నింపుటకొరకేకడ
చేసెటి చేష్టలు రామన్నా
నేను గొప్పనుచు పరులు తక్కువని
నీల్లుట తప్పని తెలియన్నా!

సర్వమానవ సౌభ్రాతృత్వము నేటి రాజకీయ వ్యూహంలోని విశిష్టమైన అంశాలను ప్రతిబింబింపజేస్తుందీ పాట. ఆర్థిక సమానత్వం మనం కోరుతున్నాము. అది ఆచరణలో ఏ మాత్రం కనబడటం లేదు.

ప్రతి మనిషి జీవితనొకలో పయనిస్తాడు. కొందఱు మోక్షమను పేరున విరాగులవుతారు. కొందఱు బైరాగులు అవుతారు. పుణ్యతీర్థములు సేవించి కొందఱు తృప్తిపడతారు. కాని ఎక్కడకు వెళ్ళినా చిత్తశుద్ధి వుండాలంటా డీ కవి. ‘బాటసారి’లో ఓ మానవుడా నీ వెందుకు యిటునటు పరుగుతీస్తావు? చీకటి వెలుగులనేవి నిన్ను ఎక్కడకు వెళ్ళినా విడవవు. కన్నీరు కాంచని రాజ్యమేదీ

కానదోము. అందుచే నీ వైరాగ్యమెందులకు, గృహస్థుడవయి చిత్తశుద్ధితో మోక్షమును సాధించవచ్చును. ముందు నిన్ను నీవు తెలుసుకో. నీలోని పరమాత్మను నెఱుగుము. ఈ క్రింది పాట పరిశీలిద్దాం.

మెలుగు చీకటి లేనిలోకం
కష్టసుఖములు లేని బ్రతుకుల
ఎత్తు వంపులు లేని భూముల
జనన మరణము లేని జీవుల
వెదకి కాంతువదెక్కడా ?
పయనమయ్యే దెక్కడా ?
పరుగుదీసే దెక్కడా ?

ఏమి ఆర్జించాలన్నా బాధలు తప్పవు. బాధతోపాటు సుఖముంటుంది. సుఖ దుఃఖాలు కావడికుండలు. ఇన్నీవున్న ఈ భండికలో విప్లవనాదంకూడా వినిపించాడీ కవి.

దోపిడి దోపిడి దోపిడి-యుగయుగాల తరబడి దోపిడి !
పేదల బ్రతుల దోపిడి
అమాయకులకే అమాసలు
మాయకులకే పున్నాలు

కార్మికలోకం కడుపుమంట కామందుల చేతుల్లో రైతుబిడ్డ అలరారుతున్న తీరు కవిని ఆవేశపరచిందంటానికి చక్కని పద్యం ఏరుకోవచ్చు.

అకాలత హృదయుల
అభాగ్యజీవుల
నిశాలోకమున నాశారేఖలు.....

పసిపాప బోసినవ్వులు, చంద్రుడు ఆకాశంలోని మబ్బులలో కనబడినట్లుగా పాపముంగురులలో ముఖము నవ్వించను ఉపమానము చాలాగుంది.

నింగి ముట్టించ చెలిమి నీడలో రాజు
ముంగురులలో పాప ముఖము నవ్వించి.

వివిరాజు భువిరాజు అను పదాలను వాడి సరళరీతిలో గొగ్గిపట్టుతో కూడిన పాప
కులుకులను అందించినాడు. పిరరసమును పురికొల్పుచు భారత సైనికులారా!
లేవండోయ్ రారండోయ్ అనే శంభారావం పూరించబడింది. చెండాడుము అనే
గేయం యుద్ధపీఠాలను సైతం ఆకట్టుకోగలదు.

రణజిద్దావాగ్నిశూర
భారత సైనికవీరా !
చెండాడుము చెండాడుము
నిరుపేదల మోసగించు
సరదుర్మదహంకారుల
గుందాల కుతంత్రాలను
అచూయకుల హతమార్చే
ఆహ్వాభాన్ సైనికులను
చెండాడుము చెండాడుము.....

అనే విప్లవనాదం వినిపిస్తుందీ కవితలో. మరొక గేయం రా ! ప్రతివానిలో
సంచలనాన్ని కలిగిస్తుంది. ఉత్తేజాన్ని విరజిమ్ముతుంది.

ప్రతిక్షణం ప్రభాఝరుల
ప్రకీర్తులను పండింపగ...రా
నరుని బ్రతుకులోని పున
ర్నవమన్నది విరియదా
చీకటి కూపాన నిండు
ఆకలి బూకలు దీరవు...
సరాంతకా? దున్నరా !
బిరానా రా ! పురారి రా !

రా !

అతిథికి రమైన భావాలతో, సృష్టి నే కదిలించివేయగల భావగంభీరత కలిగిన ఈ గేయం పదే పదే పాడుకుందాం. తెలుగుజాతిమీది గౌరవాన్ని, తెలుగుజాతి ఔన్నత్యాన్ని నలువైపుల చాచింపజేయాలని తన మధువనంలో సాగరా! ముందుకు సాగరా! అనే గేయాన్ని సృష్టించటం జరిగింది.

అది త్రిలింగ శ్రీ విభవము
అఖిల మహాస్నానికి జవము
వరవీర విహారసీమ
అరివీర భయంకరమని
సాగరా ముందుకు
సాగరా!

తన తెలుగుగడ్డమీద ఆప్యాయత, తన దేశాన్ని గౌరవించుకోవటం ఈ గేయంలో తెలుస్తుంది.

ప్రియుడు తన చెలితో మాట్లాడు చందము చెలిగనవే అను గేయంలో ఈ క్రింది విధమున తెలిపినాడు.

మండిపోవు వెన్నెలలో
మనిషి వలపు పండెనహా
తొలిరేయికి వలపు పాత
ముల నేర్పిన వలరాజు
మన మొక్కటిగా గూడిన
విసుషిణిని సాగునె

అని వలపు కన్య సౌకుమార్యం తెలుపుచున్నదీ గీతిక.

చంటిపిల్లలు దేవునితో సమానమంటారు పెద్దలు. అట్టి పాపం కన్నులలో స్వర్గాలెన్నో చూపిస్తున్నా డీ కవి.

ఈ పాపలే పరమాత్ముని రూపాలు
ఈ లోకమెల్ల నిండి ఆడిపాడేను

అనటంలో కవి చిన్నారి హృదయాల్లో చొచ్చుకొనిపోయాడని చెప్పవచ్చు.

పారంపర్యంగా వస్తున్న దాస్యశృంఖలాన్ని భేదించుకొని విడిపోదాము అని అంటాడు. 'ఆడిగే దెవ్వ'రను గేయంలో.

నలుగురిలో మనము
నలిగిపోయి బ్రతకాలా !

మన బిక్కతను కాపాడుకోమని హెచ్చరిక కూడా తెలుస్తుంది.

విశాలాంధ్ర సాధించిన
వీరుల యాశయ మిదియా
మనమైకత కోల్పోతే
మన నడిగే దెవ్వరురా !

ఈ రోజులో విడదీసే వాళ్ళేకాని బిక్కం చేసేవాళ్ళు లేరని నీతిని బోధిస్తుందీ గేయం.

ఎవరివే అను గేయంలో

చుధుర మందారముగ ను
స్మిత దుకూలము కడలగా
శరశతానందాలు పండిన
గతిని నా చుది పొంగి నిల్చువు

ఎవరిదే? అదొక రమ్యకావ్యాత్మనేమో రసజ్ఞతను వెలిబుచ్చుట చాల రమ్యముగా కనబడుచున్నది. చెలిమిని తేనెతో పోల్చుటం చాల ఆధునికం.

ఇత్థాక కాంమునాటి అతి ప్రాచీనమైన సాంప్రదాయములను అప్పటి సామాజిక స్థితిగతులను కళ్ళకు కట్టినట్టుగా తెలుగుపండగలో తెలుపబడినది.

కాకతీయుల ఖడ్గతేజము
సింగభూపతి చిద్విలాసము
తెలుగుజాతికి జీవకళికయి
...తెలుగు భూముల బండ్లు నిలిపిన
తెలుగు పండుగ వచ్చుచున్నది

ప్రపంచ తెలుగు మహాసభల అతిమనోహరమైన సాహిత్య సమారాధన మన కందించినా చీకటి.

చైతన్యదేవత అను గేయమున భూమిని పంచభూతముల సంచయ మన్నాడు. ఈ సంచయము, సంచయనమని పదాలు సాధారణంగా మనం వింటున్నవే.

రసాన్ని ఒక దేవతగ అరాధించటం ఏ కావ్యంలో అంతగా చూడం. అటువంటి రసదేవతకు ఊపిరిగా నిలిచి కవితామ తల్లిని స్తుతించి తమ వినయ మును ప్రకటించిన కవి ధన్యుడు. ఇకముందు కార్యక్రమమును తెలుపుచు

కవితల పంతులు పండించేము

సవరస రాగము లొలికించేము

అని కవుల నందరిని ప్రోత్సహించటం ఈ కవి కవితాసౌభాగ్యానికి నిదర్శనము.

మధువనంలోని యీ గేయసంపుటి వివిధ భంగిమలలో నృత్యముచేయు నాట్యలతీకవలె ప్రతివానిని ఆకర్షించగలదని ఆశిద్దాం.

సన్మతులు మామిడి పండ్లు

చిలుకలా కళ్ళు తీర్చేవాండ్లు

ద ర్శ న ము

టి. గౌరీశంకర్, ఎం. ఏ.,

సమాజం పరిణామశీలి, సాహిత్యం సమకాలీన స్థితిగతులకు దర్పణం. అయా కాలాల్లో వెలువడే సాహిత్యం సామాజిక పరిణామాలతోపాటు మార్పులు పొందుతుంది. మలుపులు తిరుగుతుంది. ఇందుకు మత, సాంఘిక, రాజకీయ అడ్డికాది పరిస్థితులు దోహదపడతాయి.

తెలుగు సాహిత్య చరిత్రను పరిశీలిస్తే ఆదికావ్యమయిన భారత రచన వెనుక అనాది మత, సాంఘిక, రాజకీయ పరిస్థితులు ప్రేరణ వహించి, కారణ భూతమయ్యాయి. భారత రచనానంతరం వెలువడిన సాహిత్యం చాలావరకు ఏదో ఒక ఉద్దేశానికే, ఉపదేశానికే, ఉద్యమానికే ఉపయోగకంగా వెలువడినదే.

ప్రాచీనయుగంలో, ప్రధానంగా మత ప్రచారానికే, ధర్మ ప్రతిష్ఠాపనకు సాహిత్యం అంబునమయితే, ఈనాటి ఆధునికయుగంలో సామాజిక సమస్యల సజీవ చూపకల్పనకు, ఆర్థిక, సాంఘిక, రాజకీయాది పరమయిన వ్యసనాలకు, వ్యర్థాసాంకు అద్దం చూపేవిగా రూపుదిద్దుకొంది.

ప్రతి కవి కూడా తాను వ్రాసింది సమాజానికందించాలని, సమాజం నుంచి దానివల్ల కలిగిన “రియాక్షన్”ను గమనించాలని ఆశిస్తాడు. ఈనాటి కవిత్వం చాలావరకు ప్రజలకోసం వ్రాయబడుతున్నది కాబట్టి ప్రజల భాషలో ఉంచాలనే ఉద్దేశంతో ఈనాటి ఆధునిక కవి వచనకవితా ప్రక్రియను చేపట్టి, వ్యవహారిక శైలి ననుసరిస్తున్నాడు. ఆధునిక భావవ్యక్తీకరణకు, సామాన్యుడి లోగిలిలోకి వెళ్ళి పలుకరించేందుకు వచనకవితా ప్రక్రియ “కవచం” లాంటిదని భావించడం, తదనుగుణంగా ఈనాడు వచనకవిత బహుళ ప్రచారం పొందింది.

ఈనాడు కవిత్వం రాసేవాళ్ళలో దాదాపు ఎనభై శాతం వచనకవితా ప్రక్రియను చేపట్టిన వాళ్ళే. అంతమాత్రాన వీళ్ళకు చందోబద్ధమయిన పద్యం,

గేయం, రాయదం, రాదని భావించడానికి వీల్లేదు. ఇప్పుడిప్పుడు, పద్యకవులుగా ప్రసిద్ధికెక్కినవాళ్ళు కూడా వచనకవితలు రాస్తున్నారు. మొదట మనవిచేసినట్లు సామాజిక పరిణామాల దృష్ట్యా సాహితీ ప్రక్రియలు కూడా మారుతూ వుంటాయి.

ఇలా వచనకవిత్యం, పద్యకవిత్యం రాసి మెప్పించగల కవులు ఈనాడు చాలా కొద్దిమంది మాత్రమే కనిపిస్తున్నారు. అలాంటివారిలో శ్రీ నీలా జంగయ్యగా రొకరు.

వీరు ప్రాచీన కవితా సంప్రదాయాన్ని జీర్ణించుకున్న వారే గాక ఆధునిక కవితాపోకడలను, సమకాలీన సామాజిక సమస్యలను ఆకళింపు చేసుకున్నవారు. అందుకే వీరు పద్యం రాసినా, వచనం రాసినా మెప్పించగలరు.

“దర్శనము” అనే వీరి ఖండకావ్యం పద్యం, గేయం, వచనం మూడింటి యొక్క సంగమం. సాధారణంగా ఆధునిక కవులంతా అభ్యుదయ దృక్పథాన్ని రచనలలో కనబరుస్తున్నారే. అంటే మార్క్సిజమ్, భౌతికవాదం పునాదిగా, అకలి, అన్యాయం, ఆవేదన, ఆర్థిక అసమానతలు వస్తువులుగా తీసుకొని, సగటు మనిషిని కథానాయకునిగా చేసుకొని రచనలు చేస్తున్నారే.

కానీ, ఈ కవి “దర్శనము”లో ఇహలోకానికి సంబంధించిన భౌతికావసరాలు, నిత్యనైమిత్తిక కార్యక్రమాలు, రాజకీయాలు, రచ్చబండలు, రగిలే గుండెలు, దోపిడీలు, రాపిడీలేగాక-విశ్వసృష్టి, మానవాతీత శక్తి, ఆ సృష్టికర్త గవేక్షణ, దైవరహస్యాన్ని తెలుసుకోవాలనేడి తపన, జిజ్ఞాస, ఆధ్యాత్మిక చింతన కూడా దర్శనమిస్తాయి.

తీసుకొన్న ఆయా వస్తువులను బట్టి కవి తన ప్రతిభా వ్యుత్పత్తులతో పద్యంగా, మాత్రాబద్ధమయిన గేయంగా, వచనంగా నడిపించారు. వాటిలో కొన్నింటిని విహంగ వీక్షణంలా స్పృశించడానికి ప్రయత్నిస్తాను.

కావ్యాదిలో, కవి తన పీఠికలో - “నాకంటె పెద్దవాడవయితే ఈ పుస్తకాన్ని చదవడం మానేయి, చిన్నవాడవనుకొంటే చదివేసేయి...” అని మనవి చేశారు. నిజంగా ఇది చిన్నవాళ్ళుగాక - అంటే ఇక్కడ ‘చిన్నా, పెద్దా’ అన్నది

వయసుతో పరిగణనలోకి తీసుకోవలసినదికాదు; మనోవికాసాన్ని, బుద్ధి పరిపక్వతను బట్టి తీసుకొన్నట్లుంటే-పెద్దవాళ్ళు చదివి అవగాహన చేసుకోవలసిందే.

‘రాముడు’, ‘కృష్ణుడు’, ‘శివుడు’, ‘వెంకటేశ్వరుడు’ అనే పేర్లతో వ్యవహరించబడే ధగవంతుడు అనేవాడు అసలు ఉన్నాడా, లేదా అనే మీమాంసలోకి దిగకుండా, మానవాతీతమయిన ఒక శక్తి ఉందని; ఈ చరాచర జగత్తు సంతా ఆ దివ్యశక్తి నడుపుచుందనే నగ్నసత్యాన్ని ఆందరూ ఒప్పుకొని తీరవలసిందే. ప్రపంచం వైజ్ఞానికంగా ఎంత ముందుకు వెళుతున్నా,

ఆ శక్తిని వారి వారి అభిప్రాయసారంగా సాకారంగా, నిరాకారంగా భావించి పూజించుకొనే వారున్నారు.

కవి ఈ ‘దర్శనము’లో మొదట ‘పల్లవింతు, అనే శీర్షిక గల కవితా భంకికలో ఆ విశ్వపతిని సంస్మరిస్తూ—

‘నీకయి గుండె తంబురను నిర్మలనాదము లీన మీటితిన్’ — అని అంటారు.

ఇక్కడ కవి తన హృదయంలో ప్రతినిత్యం నిర్మలమయిన మనస్సుతో ఆ ధగవంతుని నామగానం చేస్తున్నానని చెప్పారు. ఇక్కడ రెండు విధాలుగా అన్వయం చేసుకోవచ్చు. ఓ ప్రభూ : వికార, ప్రలోభ భూయిష్టమయిన నా ఈ హృదయతంబుర నుంచి మలిశరహితమయిన, స్వచ్ఛమయిన, అపశృతిలేని రాగం వెలువడే దాకా నేను మీటుతూనే వున్నాననీ, అంటే వీటినుంచి విముక్తి కొరకు నీ నామగానం చేస్తున్నానని ఒకటి, ఈ హృదయ తంబురను నీ సామోచ్ఛారణతో మీటుగానే నిర్మలమయిన నాదం వెలువడుతున్నదనీ-అంటే నీ నామ మహిమ వల్ల పాపపంకిలం పటాపంచలయి పోయిందనే రెండవ భావాన్ని గ్రహించవచ్చు. ఇక్కడ ‘తంబుర’ అనే వదప్రయోగం ఎంతో జైచిత్యంగా ఉంది. తంబుర అనే వాయిద్యాన్ని సాధారణంగా సర్వసంగ పరిత్యాగులు ఉపయోగిస్తుంటారు. అంటే ఇక్కడ కవి తాను ఇహలోక పరమయిన కామ, క్రోధాది అరిషడ్వర్గాన్ని పరిత్యజించి, నీ అన్వేషణకై సర్వసంగ పరిత్యాగుడనయి బయలుదేరాననే తత్వాన్ని చెప్పకనే చెప్పారు.

అదే భండికతో ఒకచోట.

“విశ్వవిఖ్యాత సాహిత్య వేణువునను
హాటగా మానవతను సప్తస్వరాల
... ..
... ..

అంటూ కవి ఇక్కడ మానవతా వాదిగా దర్శనమిస్తారు.

మరొకచోట— నేడు నవనాగరికత వేస్తున్న వెర్రితలలను ఖండిస్తూ ఈ
శిలీముఖాన్ని వదిలారు—

“ఒక్క జడదానినిం జూచి చక్కబట్టు
నాగమును మించి నీ జడ నాట్యమనుచు
కత్తిరింపుల కురుల గమ్మత్తు గాంచి
ఏమి వ్రాయునొ కవిరాత భామకైరుక”

అదే భావ తీవ్రత కలిగిన మరో బాణం—

కాలగతి శీర్షికలో :

“నాగరికతకె ఒక పంగనామ మిడుచు
అడమగలకు నొకయింత తేడలేని
హిప్పి వేషాలతో మతిహీనులగుచు
రామకృష్ణ హరే యన్న రమ్యమగునె”—

హిప్పి వేషాలతో వచ్చిన ‘హరే రామ హరే కృష్ణ’ ఉద్యమాన్ని కవి
నిరసించారు. గంజాయి, నల్లమందు వంటి మత్తుపదార్థాలకు బానిసలై, ఆ భగ
వంతుని స్మరించటం అన్నది మహానేరంగా పరిగణించారు.

భూమి, ఆకాశం, గాలి, నీరు, వెలుతురు అన్నవి ఆ సృష్టికర్త నిర్మితాలు.
కాలగమనం, ఋతు సంక్రమణం ఆ అతీతశక్తి నియుక్తాలు. శిశిరంలో మోడు
వారిన ప్రకృతి వసంతపు రాకతో చిగురిస్తుంది. జగమంతా రాగరంజిత మవు

తుండి. ఇది ప్రకృతి ఛర్మం, కాంగమనంలో ఒక మజిలీ. దీని నెవ్వరూ అప
లేరు, ఉద్దేశపూర్వకంగా చేయనూలేరు.

ఈ అమనిలో అరుదెంచే ఉగాది సర్వాన్ని గూర్చి ప్రస్తావిస్తూ—
“ఉగాది” అనే శీర్షికలో కవి ఒకచోట—

ఏంతకాలంబు నిబ్బువి సంతరించు
కొన్నదో తెల్పు వారిట నున్నవారె .
కాలమే భూమియై తిరుగాడు చుండ
బొంగరము తిరునన నుబ్బిపోదురెవరు :—అంటారు.

సృష్టి, లయ అన్నవి చర్విత చరణాలు. ఎన్నో యుగాలనుంచి ఎన్నో
తరాలు ఈ కాలాంబుధిలో కలిసిపోయి మళ్ళీ కొత్తయుగం, కొత్తతరం అన్నవి
అపిర్బవిస్తూనే వుంటాయి; ఇది ఒక గొలుసు చక్రం వంటిది. కానీ సృష్ట్యాదిని,
కాలగమన ప్రారంభాన్ని మాత్రం ఇతవరకు ఎవ్వరూ ఫలానా నాటినుంచి
అని చెప్పలేకపోయారు. ఈ అసంత కాలభ్రమణం అన్నది దాని సహజగుణం,
బొంగరంవలె! బొంగరాన్ని సూత్రధారి తిప్పినంత వరకు అది తిరుగుతూనే
ఉంటుంది. బొంగరాన్ని ఒక వ్యక్తి ఎలాగయితే తిప్పుతున్నాడో అలాగే ఒక
ఆద్యక్షకై ఈ భూమి అనే బొంగరాన్ని తిప్పుతోందని కవి ఇక్కడ స్పష్ట
పరుస్తున్నారు. ఆశక్తిని ఎవరయినా కనుగొన్నారా అని ప్రశ్నిస్తున్నారు. కను
గొనేందుకు ప్రయత్నం చేస్తున్నానా అనే ఆర్తి మూర్తీభవించిందీ కావ్యంలో.

కవి పరలోక మోక్ష సాధనకై ఆధ్యాత్మిక చింతననే కాదు, ఇహలోక
జీవన సారశాసనానికి వేళ అభ్యుదయాన్ని సంభావిస్తున్నారు.

“సంక్రాంతి” అనే శీర్షికలో - ప్రాంతీయ దురభిమానాలతో ఈరిక
లెల్లెన స్వజాతి కలహాన్ని గర్హిస్తూ, సకల జన సమైక్యతను కాంక్షిస్తూ—

క్రాంతి పథమును గూర్చు సంక్రాంతి లక్ష్మి
తెలుగు వారి వైరమ్ముల ద్రెంచుగాత

... ..
... ..

మానావోన్నతి కాదర్శ మానమయ్యు
సమసమాజ సమున్నత సరణెంచి
సదయ కవితలు నవ యుగాభ్యుదయమునకు
జయ జయ ఛాన రవములు సల్పుగాత :

అంటారు.

కవి చూపు కేవలం నింగి (దైవసన్నిధి) మీదే కాదు నేలమీదా వుండి.
“విజయరథము” అనే శీర్షికలోని ఈ ఖండికలో మార్క్సిజం దృక్పథం కన
పడుతోంది. ధనస్వామ్య వ్యవస్థ నశించాలి, సమసమాజం అవతరించాలనే
నినాదం వివక్షితులతోంది. గమనించండి.

కూడు లేక నిలువ నీడ
గూడు లేక తరతరాలు
పెనకబడిన జనమంతా
విధిగ నేడు కదలాలి !
ఒక్కడెవడో ప్రకృతిధనము
మెక్కకుండ చూడాలి !!
... ..

కరకులూ కార్మికులూ
పీడితులూ తాడితులూ
తరతరాల పెను చరిత్ర
దావానం కీలకతో
... ..

అనే ఖండిక శ్రీశ్రీ కవితాత్మలోని ఉద్యేగాన్ని, శ్రీశ్రీ కవితాశైలిలోని వేగాన్ని
స్ఫురణకు తెస్తుంది.

ఫరభాష, పరభాష, పరదేశ, పరజాతి
... ..

పరధ్యాస, పరవిత్త, పరవింత, పరచింత

... ..

మతిహీన, గతిహీన, వతిహీన, సుతహీన

... ..

కులభేద, మతభేద, ఇలభేద కలహాల

... ..

అనే పంక్తులు లయబద్ధంగా సాగి, నడకలో సొగసులను, సౌబగులను కనబరుస్తాయి.

“నడిచే దివ్యలు” అనే శీర్షికలో—

“నడిచే దివ్యలు—నరులే దివ్యలు”

అంటారు ఈ కకవి.

నిజమే! నరుడు తనలోని స్వార్థచింతనను చంపుకొని. త్యాగనిరతిని పెంచుకొని, తన్ను తాను కరిగినా, నలుగురికీ మంచి చేయాలనే సద్బుద్ధితో వెలిగినప్పుడు — కవి ఇచే కావ్యంలో “నరాంధము” అనే శీర్షికలో చెప్పినట్లు—

చీకటులు రెండు తెరగులు లోకమందు

ప్రకృతి తోబుట్టువై భూమి గ్రాలె నొకటి

ఒకటి మానవుడొనరించె సకల ముడుప

నరుని చీకటి దుష్కర్మ నరకమయ్యె !

... ..

చమురు వత్తుల దీపాల చావదాయె

విద్యుదాత్మక కాంతికి వీగదాయె

ఈ పరాకాయ కాల్పులకేగదాయె

చీకటులు మ్రింగి జీవించు చీకటాయె.....

ఈ చీకట్లన్నీ నరుడు దివ్యగా వెలిగినప్పుడు తొలగిపోతాయి.

“అఖండాద్రము”లో — నే కాదు దేశంలో

అట్టడుగు వర్గాల వారిపట్ల భనికవర్గాల వారుగనుక న్యాయవర్తనులయి మెంగకపోతే, సమాజంలో సహనం సన్నగిల్లిన బడుగువర్గాలు తిరగబడ తాయని, అప్పుడు పిల్లని గదిలో బంధించిన చందాన బీభత్సం జరుగు తుందనీ, అది దేశానికి షోభయేగాని శోభకాదని కవి ఇక్కడ శాంతియుత విప్లవాన్ని అహ్వనిస్తున్నారు.

విప్లవమనగానే కత్తులు, మంటలు, నెత్తురు, శవాలు అనే దురభిప్రాయం వుంది కొందరిలో. ఇది తప్పు. గాంధీజీ ప్రవచించిన అహింసా సిద్ధాంతం కూడా ఒక విప్లవమనవచ్చు. మానవ కల్యాణానికి జరిగే ప్రతి మార్పు ఒక విప్లవమే అవుతుంది.

బడుగు జనమున బలిసిన వారుగనక
నాచరింపకపోయిన నాడు కీడు
దేశగర్భాన రగులుచు తీవ్రమగుచు
షోభజెందిన నాడేమి శోభగనము

జంగయ్యగారి పద్యాలుచూసి బడుసుకోసక్కరలేదు. సాధారణంగా పద్యం అనగానే పతితకు (ఈ తరం వాళ్ళకు) కొంత ఇబ్బందిగా వుంటుంది. ఆడంబర పదజాలాంతో, సంధులతో, సమాన భూయిష్టమై, పదాన్వయ క్లిష్టమై కొరుకుడు పదని శూరికేళ పాకంలా అనిపిస్తుంది. కానీ జంగయ్యగారు నిత్య వ్యవహారంలోని పదజాలంతో పద్యాన్ని సరళంగా, సాఫీగా నడిపి (ఈ తరం వాళ్ళ కోసమేమో) అరటిపండు వొలిచి చేతికిచ్చినట్టుగా చెబుతారు. ఇది గమనించండి,

ఆసనము క్రింద కుంపటి వేసి తలను
తడుపు బట్టడ్డునటువంటి వడుపులెల్ల
మోసము లటంచు దెలిసిన ముందువారి
బ్రతుకు పరిమళ సోపాన పంక్తి నడచు

పైన జంగయ్యగారి పద్యాలలోని సారశ్యతను గూర్చి విడమర్చి చెప్పిన నేను ఇక్కడ ఈ పద్యం సారాంశం చెప్పనక్కర్లేదనుకొంటాను.

“స్వరాజ్యము” శీర్షికలో భారతదేశంయొక్క పూర్వ వైభవ ప్రాభవాలను కీర్తించి, చిరకాల దాస్యశృంఖలాలను భేదించి, స్వాతంత్ర్యం సాధించి తెచ్చిన వీర యోధులను, డ్యాగనిధులను సంస్మరిస్తూ, అమూల్యమయిన ఆ స్వాతంత్ర్యం ఈనాడు స్వార్థం, సంకుచితత్వం కుహనా రాజనీతి, ముఠాతత్వం ప్రబలటంవల్ల భిన్నాభిన్నమైపోతుందనే పిచారాన్ని వ్యక్తపరుస్తున్నారు.

... ..
... ..

న్నతమగు మానవత్వమును నవ్వులపాటొనరించె నింకయే
గతి నవభారతమ్ము మును కమ్మని జీవనమందు నక్కటా!

కవి తెలుగు పలుకుబళ్ళను, జాతీయాలనుకూడా సందర్భోచితంగా వాడారు.

హీనపు వర్తనన్ మతి విహీనులు గద్దెలనెక్కి దున్నపో
తీనిన దన్నచో పెరటి యింటను గట్టుమటంచు బల్కి...

... ..
... ..

ఈ కావ్యానికి మకుటమయిన “దర్శనము” అనే శీర్షికగల కవితా ఖండిక నిజంగా ఈ కావ్యానికి మకుటం వంటిది. హృదయం వంటిది. అందుకేనేమో కావ్యం మధ్యభాగంలో (హృదయస్థానంలో) అచ్చొత్తించారు.

ప్రకృతి, ఆదిపురుషుల సమాగమము, జీవస్పృష్టికి, అష్టాంత ప్రాణికోటికి మూల రహస్యాన్ని రసభరితంగా చిత్రించారు. ప్రణయ రాగాలు జీవితంలో భాగాలు. కానీ మోహమే జీవితంకాదు, జీవన్మోక్షమూ కాదు. మోహాంధకారంలో కన్నుల యెదుట ప్రత్యక్షమయిన ఈశ్వరుణ్ణి దర్శింపక, తదనంతర దశలో పరితప్త చిత్తుడై మానవుడు తన జీవన చరమాంకంలో చేసే ఆక్రందనను, రసస్పందనను ఈ ‘దర్శనం’లో ఆవిష్కరింప జేశారు. ఒకచోట-

అట యముండెందుకో యగుపించి నన్ను
హితము బల్కుచు సన్నిహితు జేసుకొనియు
జనులకు సన్మార్గమును జూపి తనకు
పని కొంత తగ్గించమని బల్కినాడు.

ఇది చాలా భావగర్భితంగా ఉన్నది. భూలోకంలో పాపకృత్యాలు చేసిన వాళ్ళు యమలోకానికి వెళ్ళి అక్కడ ఈ పాపాలకు పరిహారంగా శిక్ష ననుభవిస్తారని కదా మన పురాణాల నమ్మిక. ఆ విధంగా భూమిమీద నానాటికి పాపుల సంఖ్య పెచ్చుతుందని, చచ్చాక వీరందరికీ శిక్ష విధించటంలో యమలోకాధిపతికి కార్యనిర్వహణాభారం నానాటికి అధికమవుననవనీ, ఈ భావాన్ని తగ్గించమని కవిని కోరాడట. అంటే, ఇక్కడ భూలోకంలో పెరుగుతున్న పాపుల సంఖ్యను తగ్గించడానికి వారిని సన్మార్గంలోకి మళ్ళించాలి. దీనినర్థం కవి తన రచనల ద్వారా ధర్మప్రబోధం చేసి ప్రజలను పుణ్యపథంలో నడిపించాలని.

ఈశ్వరుడే సత్యం, ఆ సత్యమే శివప్రదం, శివమే ప్రకృతించుంతా నిండిన సుందర స్వరూపం! ఆతడు సర్వాంతర్యామి అని చెబుతూ-

‘నామ రూపములెల్ల తానై నీమముః లోకాననేలే
స్వామి కాకారమ్ము లేదట సత్యరూపము తానై యానట
చిగురు తానై అకు తానై చెట్టు తానై జగము నిండే
ప్రాణులన్నిట ప్రాణితానై పాట తానై వెల్లు శివుడు

‘ప్రాణులన్నిట ప్రాణి తానై’ అనే చోట పరమాత్మ యొక్క ప్రతిరూపమే జీవాత్మ యని, పరమాత్మ యొక్క ప్రత్యంశంగా జీవాత్మలు రూపుదిద్దుకొన్నాయన్న వేదాంతాన్ని బోధించారు.

ఈ చరాచర జగత్తుకు మూలశక్తి, ఆదిశక్తి, ఈశ్వరాన్వేషణలో కవికి గల జిజ్ఞాస ఇక్కడ తేటతెల్ల మవుతుంది-

హృదయమున ప్రశ్న యొక్కటి ఉదయమయ్యె
అంతుపట్టని ప్రకృతికి - అయ్య ఎవడు
అతని గన్న మహాశక్తి కాది దైవ
మెవ్వరీ ప్రశ్న నన్బాయకేడుపించు

జనన మరణాలు, మానవకోటి పెంపుదల, వియోగ సంయోగాల గూర్చి గణితశాస్త్ర పరిభాషలో ఈ క్రింద చాలా చక్కగా వివరించారు.

కూడికలు తీసివేళలు గుణకములును
భాగహారాలు గణితాన బరగు విధము
చిన్న పెద్దల భిన్నులై భిన్నులగుచు
గుణకముల భాగాహారాల కూడి యుండ్రు!

పాంచభౌతిక నిర్మితమయిన ఈ శరీరం నశ్వరమయినదనీ, ఇక్కడ సాధించిన, సంపాదించిన ఆస్తి ఐశ్వర్యం, కట్టుకొన్న భార్య, కన్నపిల్లలు ఏమీ కడకు మనవెండు రావని, చేసుకొన్న పుణ్యం, పెంచుకొన్న మంచితనమే మనకు తరగని సంపదలనే హితవు గరపుతున్నారు “విజయదశమి” అనే శీర్షికలో—

నిను నమ్మించిన జీవపంచకము నిన్నే మోసముంజేసి బా
సిన నా డాలును బిల్లలున్ హితులు నీచే గూర్చు విత్తావశుల్
గని నిన్బాయక వచ్చెనా? సుకరమౌ కర్మంబులే దప్ప భూ
మిని యోధాగ్రణి వన్న కిర్తి మిగిలెన్ మేల్లాడె శూరాగ్రణి!

“ఆంధ్ర సౌందర్యము”లో నానాటికీ ఉన్నవాడు ఇంకా ధనవంతుడవు తున్నాడనీ, లేనివాడు లేమివాడవుతున్నాడనీ, ఈ అసమానతను గని కవి అంగలార్చారు—

ఉన్న ప్రకృతినిధులు కొన్న వానివియయ్యె
లేని వాని కలిమిలేమియయ్యె
ఓటు పేదదయ్యె సీటు ధనికునిదయ్యె
కలిమి సీటు మెచ్చు మనునిదయ్యె

విషయ వాసనాసక్తి గల ఉన్మత్తులను, మోహంధ చిత్తులను జగదాధారుడైన ఆ ఈశ్వరుడు ఎట్లా అగుపిస్తాడని కవి ప్రశ్నిస్తారు “ముకుర ముఖీ!” అనే శీర్షికలో—

జగమున తమ్ముడాము గనజాలని చంగల చిత్తులై భ్రమన్
దగిలి నిరంతరాత్మ సుఖ దర్పణమందె వశండు నౌటనే
మగుషడు సత్యజీవన మహాత్మ్యము రమ్యవసంత భామిని
దృగమల హాసచంద్రికలు ఈరని మోహవభావ సంపదల్

మిగుల ఫలమేమి'లో

... ..
... ..

కాశీనాథుడు దప్ప వి

నాశమే కాంక్షింతు మనుజునాథులు భూమిన్

శరణుజొచ్చిన శత్రువునైనా రక్షించే దౌడ్డగుణం ఆ ఈశ్వరునికే కలదని, కుటిలవర్తనులైన ఈ రాజులు, నాయకులు సవా సాటిమనిషి వినాశమే కాంక్షిస్తుంటారనే మానవ నీచస్వభావాన్ని బహిర్గతం చేశారు.

“నెగులనేమి” అనే శీర్షిక గల కవితా ఖండికలో మళ్ళు, దగా మోసం నిండిన ఈ ప్రపంచం నుండి పలాయనం చిత్తగించడమే ఉత్తమ మార్గమంటారు ‘కవి—

పరమ దుర్మార్గురైన ఈ నరుల మధ్య
బతుకు చిలుకమ్మ పడరాని పాట్లకోర్చి
మూగదై కాలగర్భాన దాగచలసె
మిగుల ఫలమేమి లోకాలు నెగులనేమి

... ..

అన్యాయం-అంతస్తుల రాతిభవనమై వెలసితె
న్యాయమేమొ పూరిగుడిసెగా నేలను కరచునా
డిగాలుపడి ఇనబింబం భిక్కుమొహంతో నడిస్తే
పట్టపగలు వీధులలో చట్టబద్ధమా దోపిడి !

“నిరుపేదా !” అనే శీర్షిక గల ఈ కవితా ఖండికలో చండిక కరవాలం లోని పదును, ఆవేశం, ఆక్రందన ఒక్కమ్మడిగా కట్టలుత్రెండున్న ఏరులా ప్రవహించింది !

“అంతే”లో కూడా అంతే !

ఈ కావ్యానికి మంగళం పాడుతూ కవి మంగళప్రదమయిన ఉవాచ
చేశారు—

“మనుషులంతా జ్ఞానధనురై - మనుగడకె ప్రాధాన్యమిత్తురు !
మనిషి మంచై దైవమును మరపించునాడే భూమి స్వర్గం !!

నిజమే ! నీలా జంగయ్యగారి ‘చర్మనము’లో దర్శించిన ఈ ఆదర్శాల
వల్ల సమాజంలోని మానవుడు మాధవుడిగా చర్మనమివ్వాలి; అప్పుడు ఈ భూమి
స్వర్గంగా మారుతుందనడంలో అతిశయోక్తి లేదు.

నాకు మేలుజరిగి

నీకు కిడుగూడాలనేవాడు

ముందల వడడు.

క వి తా స మా లో చ న లు

—ఎల్లూరి శివారెడ్డి

కొందరు మహాకవులు. వారి రచనలు భావతృప్తిని మాత్రమే కలిగిస్తవి. మరికొందరు మహారచయితలు. వారి గ్రంథాలు పాఠకులను ఉత్తేజితులను చేస్తాయి. ఇంకా కొందరు సాహిత్యవేత్తలు ఉన్నారు. వారి రచనా సామర్థ్యం దేశానికి ప్రగతిదారిని చూపిస్తుంది. ఇది కవుల కోవ, రచయితల తోవ.

నీలా జంగయ్యగారి రచనలను చదువగా విమర్శకులకు కొన్ని భావాలు తలెత్తడం సహజం. నిజం చెప్పాలంటే సమర్థుడయిన రచయిత విమర్శకుని ఆలోచనా నిమగ్నుని చేస్తాడు. విమర్శకుడు తన అనుభవాలను ప్రాధేయంగా గ్రహించి, ఇతరుల అభిప్రాయాలను వానితో మేళవించి సాహిత్య తత్వాన్ని ఆవిష్కరిస్తారు. జంగయ్యగారి “కవితా సమాలోచనలు” పేరుకు తగ్గట్టుగానే ఆలోచనా లోచనాలు. జగత్తు భావమయం. మానవుడు భావజీవి. సృష్టి యావత్తు భావతరంగితము. ఏకాగ్రచిత్తుడైన కవి హృదయం శ్రుతిచేసిపెట్టిన పీఠ వంటిది. ఎంత చిన్నసోకుడుకైనా స్పందిస్తుంది. ఆ స్థితిలో ఉండి చేసిన రచన ఈ “కవితా సమాలోచనలు”.

జంగయ్యగారు కవి, విమర్శకుడు, అధ్యాపకుడు. కవి యొక్క రసనేతృత్వం, విమర్శకునికి సంబంధించిన అనుశీలనం, అధ్యాపకుల ధర్మమైన బోధన ఈకవికి ఒక వర్చస్సును ప్రసాదించినవి. “ఈ లోకంలో ఎందరో పుట్టినారు, ఎందరో చచ్చినారు. కాని అందరు బ్రతకలేదు.” (పు-14) అంటాడు ఈ కవి. తమచుట్టూ ఉన్న ప్రకృతికి అనుగుణంగా, ఆవర్ణంగా, నిరాశ నీలినీడలు సోకకుండా బ్రదుకమని ఈ కవి సందేశం. చెప్పేంత తేలికే, అలా బ్రదికి చూపించండని పాఠకులు నిరదీసి అడిగే ప్రమాదం కూడా ఉంది. అలా జీవిస్తేనే ప్రమాదం, జీవించలేకుండా ఉంటే ఉన్మాదం. జంగయ్యగారు

“నే ననే మాటను మీరే అర్థమైతూ చూచకోగలిగితే ఎంత బాగుంటుంది” (పు. 18) అని మనం అడుగకముందే నోరు మూయిస్తారు.

మరి ఈ రచనలో నవ్వులూ ఉన్నవి. ఏడుపులూ ఉన్నవి. నిట్టూర్పులు కూడా గోచరిస్తాయి. అవి సమయంలో కవికి కనిపించిన భిన్నప్రవృత్తులు. ఎదుటి వాడు ఏడిస్తే నవ్వే మనము, మనం ఏడిస్తే ఎదుటివాడు నవ్వుతాడని తెలుసుకోక పోవడం నవ్వులాట కాకుంటే మరేమిటి. అందుకే నీలావారు “ఈ ప్రపంచంలో నిజము తక్కువ అబద్ధము యెక్కువ” అంటారు. “కవిని పూజింప నేర్చువాడు పవిత్రుడు. పంచమహాపాపి కవిని గుర్తించలేడు” (పు. 27) ఈ మాట వినగానే కవులందరూ పుణ్యాత్ములా, తక్కినవారందరూ పాపాత్ములా అని మనం అడిగితే జంగయ్యగారి సమాధానం ఎలా ఉంటుందో! కవులు “దేవుని ప్రతి రూపులు” (పు. 38) అని మాత్రమే చెప్పగలరేమో అని నా మట్టుకు నాకు తోస్తుంది. పుణ్యపాపములు ఒక తెగకు సంబంధించినవి కావు, అవి సడతనే పరిమితములు.

జంగయ్యగారి సమాలోచనలను ప్రత్యేకంగా ఎత్తిచూపడం ఏటికి ఏలాం ఎత్తడం లాంటిది. ఇది ఒక వ్యావహారిక సూక్తికోశం వంటిది అనవచ్చు.

ఏ రచయిత ఆత్మీయతనైనా తెలుసుకోవడానికి ప్రయత్నం చేసినప్పుడు అతని వాక్యాల మాటల దోబూచులాడుతున్న నైజగుణం (Instinct) కనిపెట్టడానికి మనం ప్రయత్నం చేయాలి. “కవి తానేమి చెప్పదలచినాడో యిది లక్ష్య శుద్ధిగా చెప్పినాడా యన్నదే రచనయొక్క పరమార్థం” (పు. 45) అని ఈ కవి ఉవాచ. వీరు చెప్పిన లక్ష్యశుద్ధి నేడు మన రచయితలలో చాలా మందికి పూజ్యం. ఇతరుల భావాల బరువులను మీవవేసుకొని కుంచినడక నడుస్తూ సాహిత్యమార్గంలో కల్లోలం సృష్టిస్తున్న వీరి బెడద విశ్వానికి తప్పే దైన్యం! దాన్ని దృష్టిలో ఉంచుకొని కాబోలు జంగయ్యగారు “శ్రీశ్రీ వలె నేను వ్రాయలేను. నావలె శ్రీశ్రీ వ్రాయలేడు” అన్నారు. ఇతరుల ప్రభావం మన మీద పడక రాదని దీనిద్వారా ఆయన ప్రకటించారు.

నీలావారు పచ్చాట, గేయాలు, వచనకవిత్వం సమర్థవంతంగా వ్రాయగలిగిన వారు. పక్కగుణం గేయానికి, గేయగుణం పద్యానికి ఈ రెంటికేని

లయ వచనానికి అతికించడంలో పేరు నేర్పరులు. అందుకు తగిన శబ్దపుష్టి వీరికి గొప్ప వరం. భావబలం ఉన్నా పదజ్ఞానం తక్కువగా తెలిసిన కవుల రచనలు పేలవంగా ఉంటవి. జంగయ్యగారివిలాభవచ్చెళాళ్యమూ, పదవైభవం, నిర్మాణ కళతో పొంది పొసగిన రమణీయ కమనీయ కవనీయాలు. అందుకే వారు కవులుగా లబ్ధప్రతిష్ఠలు.

‘మధురం మధు తస్మాచ్ఛసుధా తస్యాః కవేర్వచః’

ఇది చరిత్రాలోకంలోని మాట. మాటమాత్రమే కాదు కవి సాహిత్య జీవనఫలం. ఎంతో ఆవేశాన్ని పెక్కి ఉచితకా రచనాశ్రమ బహుక్లిష్టమైంది. సర్వంగ సుందరమైన భన కృతి ఆకృతి చూడకోగల్గిన కవికి ‘హాయి బాధారూపము’ (శ్లో. 117) అనిపించును.

ఈ రచనకు పేరు కూర్చిన పెద్దలు జంగయ్యగారిని ఎంతో సంభావించారు. నో కేందుకోగాని తమమాటగా నివేదన వ్రాస్తూ ‘ఈ సమాలోచనలు మౌన శైలికి సంబంధించిన వగును’ అన్న వారి వాక్యమే రుచికరంగా ఉంది. (పు. 28). వీరి తెలంగాణ పలుకుబళ్ళు అత్తరుకంటే ఆహ్లాదకరంగా ఉన్నవి.

ఈ రచనలనుగూర్చి మరిరెండు మాటలు చెప్పి విరమిస్తాను. జంగయ్యగారు నేటికంటే రేపు బాగా ఎదుగుతారు. వారి రచనలో తాత్త్వికతాభావాలు నిండారినవి. వేటూరి ప్రభాకరశాస్త్రిగారు అన్నట్లు రచనల్లో తాత్త్వికత పెరిగితే సంఘంలోకూడా పెరుగుతుంది. భావశబ్దంతో కూడిన ఈ రచన సహృదయులకు భావభోజనం. భావతృప్తికంటే మించిన తృప్తి - బ్రహ్మానందం తప్ప - మరేమీ లేదేమో అనిపిస్తుంది. భావతృప్తి పొందలేనివాడు శిలకంటే, మల కంటే, మందుడు, జంగయ్యగారి పుస్తకం చేతబట్టిన వారికి వివిధములైన భావాలు మనోభితికమీద దృశ్యమానం అగును. అవి కలకాలం పాఠకుని హృదయంలో ఉల్లాసం కలిగించటానికి సమర్థాలు. పేదల ఆకలి, రాజకీయ నాయకుల అల్పబుద్ధి, స్వార్థపరుల బెడద పీడినచూసి కవిగారు ఆక్రోశించారు. ‘ప్రపంచమున కవులు శివతాండవము చేయాలి. లోకాలకు చైతన్యాలు రావాలి. అని వారి సూక్తి. ఇటువంటి సూక్తులే భాషకులకు విందుభోజనం. ఈ కవిగారి ఈ రచన కలల వెన్నెల పంట.

ఆవేదన

డా॥ ఎస్. జి. రామానుజాచార్యులు

కవిరత్న శ్రీ సీలా జంగయ్యగారితో నాకు 13 సం॥ ప్రగాఢ స్నేహం ఉన్నది. బహుకాలం క్రితం వరంగల్లులోని పండిత శిక్షణకళాశాలలో మేమిద్దరం కొంతకాలం ఒకేచోట గడపాల్సి వచ్చింది. అదే మా ఇద్దరి ప్రథమ పరిచయ సోపానం. పరస్పరం అర్థంచేసికొన్న ఆ సమయాన్ని మేమిద్దరం ఏనాడూ మరచిపోలేం. నిజానికి జంగయ్యగారితో ఆనాడే నవనవలాడే కవితా చైతన్యాన్ని నేను దర్శించాను. ఒక్కొక్కసారి కవిరత్న దారితో కూడ స్వీయ కవితలను ఆవేశంతో నాకు వినిపిస్తుండేవారు. ఆనాడు నేను కన్న, విన్న కవిత లన్నీ వారు ప్రచురించారో లేదో కాని వాస్తవంగా ఆ కవితల్లో కనిపించే భావ పరంపర, రసావిష్కారం, చైతన్య విస్ఫురణ ఇప్పటికీ నన్ను గిలిగింతలు పెడుతూనే ఉంటాయి. దాదాపు పాతిక సంవత్సరాలుగా కవిరత్న కవితాదీక్ష నిరంతరం కొనసాగుతూనే వుంది.

మొన్నీమధ్య జంగయ్యగారి కవితా రజతోత్సవాలను నిర్వహింపదలచిన పరిషత్తువారి నుండి 1956 లో వారు రచించిన ఆవేదన కావ్యపరిచయం చేయ వలసిందనే విజ్ఞప్తి నా కందినది. అది నా చిరకాల మిత్రుని కవితాసంకలనం. మైగా వారి కవితావాహిని ప్రవహించిన తీరు తెన్నుల్ని వివరించే సదవకాశం. కాదని ఏలా అనగలను. సరే అనుకొని ఆవేదన ముఖ్యత్రంపై ఉన్న కవిరత్న కంఠం నుండి వెలువడిన అక్షరపంక్తిని ఇట్లా చదివాను.

కరడుగట్టిన పామానీ హృది

కరిగి వీరై స్రవిస్తున్నది

పొలరై ఆవేదనాభర

కవిత నాలో పొంగుతున్నది

గాలితరగల తేలిపోసి
మట్టిలోపడి మాసిపోసి
శుక్తిగర్భంలోన పడినది
మౌక్తికాకృతి తాల్చుకోసి

కరడుగట్టిన హిమనగ హృదయం భేదిల్లి కరగి జీవనమై లోకాన్ని ఆనందపరవశం చేసినట్లుగ, ఆనాటివరకు తుభితమమౌతున్న జంగయ్యకవి హృదయం బ్రద్దలై ఆవేదనాభర కవిత పొంగి పొరలింది. బాధామయ జన జీవన గాఢ కవి అవేదన. ఆనాడు క్రౌంచ ద్వంద్వ వియోగోత్థమైన భవ్యకవితా వేరుని శోకమే శ్లోకంగా మారింది. వ్యధిత జనాళి వేదన జంగయ్య కవిరోదన. తన ఆవేదనాభర కవిత గాలితరగల తేలిపోయేది పోయినా, మట్టిలో పడి మాసి పోయేది పోయినా, శుక్తిగర్భంలో పడినది మాత్రం మౌక్తికాకృతి తప్పక దాలుస్తుందని జంగయ్య కవి విశ్వసిస్తున్నారు.

ఇచ్చట శుక్తిగర్భం-మౌక్తికం అను పదాలు సాభిప్రాయ ప్రయోగాలు. శుక్తిగర్భంలో పడిన హిమబిందువు మౌక్తికాకృతి దాలుస్తుంది. సహృదయ హృదయ కుహరంలో చొరబడిన రసనిష్కందమగు కవితాబిందువు కవితామృత మనబడుతుంది. మౌక్తికం స్వసౌందర్య ప్రకాశమానం, ఆనంద స్వరూపం కవితామృతం కూడా అంతే. తన రచనలలో కొన్నైనా సహృదయ మనో గ్రాహ్యం కాకపోతాయా? అని కవి భావన. జంగయ్య కవిడి కేవల కవిత కాదు. ఆవేదనాభర కవిత ఆవేదన అక్రందనయొక్క అంతరరూపం. జీవకారుణ్యానికి పర్యాయపదం, నవరసాల్లో అగ్రగణ్యంగా కనిపించే కరుణరసం, తనగుండెలో దాగిన శోకం (కరుణం) అంత, ఇంత అని చెప్పక 'నా గుండెలోని శోకం ఈ గుండు లెరుగునోయి.' అని జంగయ్యకవి చమత్కారంగా కరుణరసాన్ని గూర్చి సహృదయులకు నివేదిస్తారు. శాస్త్రీయధోరణి ననుసరించి లౌకికంగా ఏర్పడిన శోకాదులు కావ్యపరిభాషలో స్థాయి శబ్ద వాచ్యాలై రస స్వరూపా లౌతాయి.

వాఙ్మళాశ్రయకరమనిర్దేశానుసారంగా విభావాది సామగ్రీ సముల్లసితం కానప్పుడు రసత్వ ప్రతిపత్తిని ఎలా సాధిస్తుందని ఇచ్చట ప్రశ్నింపవచ్చు. స్థాయిదశను పొందిన నిర్వేదాదులు కూడ రసములౌ తాయని రుద్రటు దేనాడో

అంగీకరించాడు. జంగయ్యకవి కావ్యంలో కష్టజీవులు, తువార్లులు, దరిద్ర నారాయణులు నాయకులు. ప్రబంధాలలో వాచ్యరూపంగా గోచరిస్తే ఇచ్చట వ్యంగ్య ధోరణిలో ధ్వని సంకేతంగా స్పృశించి, స్పృశించనట్లు వస్తువు గోచరిస్తుంది. శాడిత, పీడిత వర్గాన్ని జంగయ్య ఎలా సంభావిస్తున్నారో చూడండి—

1. రెక్కలాడిన రేఖవల్ బుక్కెడైన
పొట్ట యాకలి చల్లార్చ బువ్వలేక
ఘోర దారిద్రబాధల కుంది కుమిలి
కూలిపోయెడి తాపుదాల్ దేలుపెట్టు? -భగ్నహృదయం

2. అన్యాయముగ పేదయన్నల ఇల్లు దోచి
గుడి గట్టి పుణ్యంబు గోరువారు

3. మిత్తిమిత్తని బీద మెతుకులందోచి
చీమలకు చక్కెరబోయు మాన్యజనము

4. అట్టి కుటిలులె, ప్రభువులె యవనియందు
పేదవారల కండలు బీకి తినగ
పుట్టియున్నారు పెద్దలె పుడమి వారి
బ్రతుకు బండలుగాను ఏగతిదలంతు

5. పెన్లు నిరాశా జలధిలో
మానవుని బ్రతుకే నీడలా పరిణమించే
నీడయే ఏనాటికైనా వెలుగుగా - దైన్యత.

6. ప్రకృతి దయతలచి వరమిచ్చిన నిరుపేదను
కరకు చూపులతో కను లెట్టజేయును లోకం

- ప్రకృతిమ్మగత్పక్ష

మహాకవి కీటు ode to a nightingale లో తన సోదరుని అలాంటి మృత్యువు వల్ల కలిగిన బాధకు విచరిస్తున్న కవిత్వ-ప్రాయంగా నిరూపించుకొని కవి సాంఘిక వ్యవస్థలో దగాపడిన తమ్ముళ్ళు అన్న ఆత్మీయతను తెలుపుతూ తోడతలకు చివించి కవిత్వరూపంలో అనేదిస్తాడు.

కవిల ఆనందమయం కావాలన్నారు ప్రాచ్యులు. ఉపదేశమయం కావాలన్నారు సప్యులు. విశ్వమానవ కల్యాణాన్ని సాధించే జంగయ్యకవి భావపరం పరలో ఈ రెండు పుష్కలంగా లభిస్తాయి. మచ్చుకు కొన్ని కవితా ఖండికలను దర్శిద్దాం—

1. మతము కులమును మాటలు మసియొనర్చి
వాడు వీడను చెత్తభావనలు వీడచి
అందరము సోదరులమని ఆత్మనెంచి
కదలవలె నిద్రలను పీడకలలు వీడి

-అస్పృశ్యుల

2. తుట్టుతుదకును తనమేనితోలాకూడ
చీల్చియిచ్చును అగ్నిలో కాల్చుకొరకు
అట్టి తరుకున్నయట్టి జ్ఞానాతీతయము
మానవులకుండదేటికో మది నెరుంగ

-సత్పురుషుడు

3. ఒకరు తలనూనెలేక నింకొకరు యత్త
రులను పన్నీరు ఘమఘమల్ వెలయుచుండ్రు
ఇట్టి ఎత్తువంపుల బాటనెట్లు దేశ
శకటగమనమ్ము సాగును శాంతగతుల.

-భగ్నహృదయం

అడుగు కన్నతల్లికి పట్టెడన్నమిడరు
కాని చచ్చిన తండ్రికి రానిపోని
తద్దినములెన్నో బెట్టెడు తనయులకును
పుట్టుగతు లుండునే క్రొర్యపూరితులకు

-భగ్నహృదయం

కులమత వ్యవస్థను, స్వీయపరభావనను వీడిన సర్వమానవ సౌభ్రాత్రం, సర్వసమానత గల మూఢాచారాలు లేని వ్యవస్థను నెలకొల్పాలని కవి ఆక్రోశిస్తున్నారు. “భక్తాత పంక్తి రివగచ్ఛతి భాగ్యవంక్తి” అను వాక్యంలో కవికుల గురువు సాంఘిక వ్యవస్థతో ఆర్థికంగా వెనకబడటం లేదా ముందుకు వెళ్ళటం అనేవి భక్తాతల వంటివనీ వాటి భ్రమణం తప్పనివని అనే నివాదిత చాటు. కాని జంగయ్యకవి అసమానతల్లో దేశ శకటగమనం శాంతవర్తంలో ఎట్లా పయనిస్తుందని విలపిస్తున్నారు.

సాంఘిక వ్యవస్థను యథాతథంగా లేదా కల్పితంగా చిత్రించటం పూర్వ కవి లక్ష్యం. సాంఘిక వ్యవస్థ కుళ్ళుగా కళావిహీనంగా మారినప్పుడు ఇట్లా ఉంటే ఎలా? ఇది. పద్ధతి కాదని గర్హించటం నవకవి నివేదన. అదే జంగయ్య కవి ఆవేదన. అందువల్లే తన కావ్యేతివృత్తం ఇది అని జంగయ్య కవి ఇలా ఆవిష్కరించారు—

‘శ్రాంతి విశ్రాంతులనుగూడి రచనసేయ

దలచి జీవన వృత్తంబు గొలచినాడ

-కారుణ్యవార్ధి

అన్యాయం, ఆక్రమణ, దురహంకారం, హింస - వీటిని చూచి చలించని కవి ఉండడు. ఆవేశపూరితుడైన వ్యక్తి కవిగా మారటానికి ఇది ఒక్కొక్క సారి ఉపకరిస్తాయి. నేటి సాంఘిక జీవితంలో ఎన్నెన్నో మహత్కార్యాలు చేస్తూకూడ కొందరు అనామకులుగా ఉండిపోతారు. ఏమీ చేయనివారు కూడ న్యాయముగా చలామణి బెతున్నారు. ఇందుకు జంగయ్యకవి హృదయం ‘ఆత్మా హతి ఒకడైతే-అధినేతగ మారునొకడు’ అని శోభించింది.

ఒక్కొక్కసారి క్రిక్కిరిసిపోయే సాంఘిక సమస్యల్లో సతమతమౌతూ ఇదమిత్యమని తేల్చలేక హతాశులై జంగయ్యకవి ఎదురు ప్రశ్నలు వేస్తారు చూడండి—

‘ఎండమావులలోని నీడలను నీళ్ళుగా భావించిన

దాహము గొన్నవాని గతి యేం కావాలి?

తిరుగుబాటు చెయ్యాలా? చాళాలా?’

సాంఘిక జీవితంలో మోసం సర్వత్ర వ్యాపించిందనీ, అది ఎండ మావులాంటిదనీ అక్కడ ఏదో లభిస్తుందని ఆశగొన్న పిషాసార్తునికి శూన్యమే ఎదురౌతుందనీ అలాంటి సమయంలో ‘తిరుగుబాటు చెయ్యాలా? చాళాలా’ అని సరిమర్దకాత్మకంగా ప్రశ్నించారు జంగయ్యకవి. దీనికి సమాధానం ‘అమ్మ లాగి ఒక నిజాయితీ రాసు’ అను వాక్యంలో తన్విస్తుంది. ఒక నిజాన్ని లాగటానికి అవసరమైతే ఆయుధాన్ని పూలాలని జంగయ్యకవి ఉద్బోధిస్తున్నారు. ఇలాంటి భావాలను పరిశీలించినప్పుడు ‘కవిరత్న విప్లవసీమకు సమీపంలో ఉన్నట్లు’ కన్పిస్తారు.

కేవలం శ్రామికవర్గాలు, బడుగుజీవులు, దరిద్రనారాయణులే కాక పాణి
బుగ్గల పసిబిడ్డలు, వారి నవ్వులు-ఆ నవ్వులకై తమ సర్వస్వాన్ని త్యాగంచేసే
మాతృమూర్తులు, మాతృశాస్త్రాన్ని ప్లాతువని తశయూత జంగయ్యగారి ఈ
కవితా ఖండికల్లో దర్శనమిస్తారు-

1. ఆ మూగనవ్వులో ఆర్థమేమిటోగాని

కలచివైచును దుర్జనుల ఎడంద

-పెంపుడుతల్లి

2. అట్టి ప్రేమయే నాలోన నతిశయిల్లి

కొండవలె భారమైదోచె గుండెపైని

పరువులెత్తెడి జలరాశి తరగలట్లు

పొంగి పొరలెను ప్రేమాబ్ధి నింగిదాక

-మాతృశ్రీ

3. శాశ్వతానంద రాశియై సాగునట్టి

మాతృవాత్సల్య మేరితి మరువనెంతు

4. నీ చంకలో నిల్చి నెలవంక జూచిన

స్వర్గసౌఖ్యమువేరు జాటగలమె ?

5. నీదు ఋణబంధము కికై ఈదులాడు

కంటె నింకొక స్వర్గసౌఖ్యంబుగలదె ?

6. అట్టి మాయమ్మ ప్రేమలో దట్టుకొనియు

అమెలో లీనమగుటయే అమరసుఖము

రుద్రటుడు, విశ్వనాథుడు మొదలైన ఆలంకారికులు నవరసాలనేకాక
ప్రేమోరసాన్ని, వాత్సల్యరసాన్ని కూడ అదనంగా స్వీకరించారు. ఈ కోవకు
చెందిన కవితా ఖండికలు జంగయ్యకవి కావ్యాల్లో కోకొల్లలుగా కనిస్తాయి.

నిరంతర ఉత్సాహంతో విశ్రాంతిలేక పయనించే కవితా రథసారథి
జంగయ్యకవి. రాబోవు పాతిక సంవత్సరాలలో పురికొల్పిన అత్యుదయ కావ్యాలను
రచించి స్వర్ణోత్సవాలను కూడ ఘనంగా జరుపుకుంటారని అభిప్రాయపడతాము.

కాంతిపుంజాలు

-డాక్టర్ అంతటి నరసింహం

ఆంధ్రప్రదేశ్ సాంస్కృతిక వ్యవహారాల ప్రత్యేకాధికారి

'పుంజ'మంటే సమూహం అని అర్థం. పుంజాలు అంటే సమూహానికి బహువచనం. అంటే సమూహాలు అని అర్థం. "కాంతిపుంజాలు"లో ఆనేకమైన కాంతిసమూహాల సమూహాలున్నాయన్నమాట.

ప్రకాశమానమైన విషయాలు ఇందులో వున్నాయి. బహుభా ప్రకాశించిన వ్యక్తుల గూర్చిన ప్రశంసలిందులో వున్నాయి.

సర్వశ్రీ డాక్టర్ విశ్వనాథ సత్యనారాయణ, డాక్టర్ దాశరథి, డాక్టర్ నారాయణరెడ్డి, దేవులపల్లి రామానుజరావు, కాళోజీ, మిరియాల రామకృష్ణ, డాక్టర్ దివాకర్ల, మనంతరావు వెంకటరావు, డాక్టర్ కొత్తపల్లి వీరభద్రరావు, డాక్టర్ ముకురాల, ఉన్నత రాజకీయ పరిణామాలకు సంబంధించి, కోదాటి నారాయణరావు, ఉమ్మెతల కేశవరావు, మండలి వెంకట కృష్ణారావు, కొణిజేటి రోశయ్య మొదలయిన కవిపుండ్రుల, రాజకీయ వాదుల కీర్తికాంతులే ఇందు ప్రకాశితములు. ఒక్కొక్కరు ఒక్కొక్క కాంతిపుంజము. అందరూ కలిస్తే కాంతిపుంజములు.

పై అందరియెడలా గల భక్తి గౌరవాలు ఇందు ప్రదర్శితాలు. అంతేగాని వారెవరూ ఈ కవికి ఇస్తే వాళ్ళుగూర్చి పొగడడంకాదు. దీనివల్ల ఈ కవియొక్క మృదువైన ఉదారమైన మానస్తత్వం బయటపడుతున్నది.

సీరా జంగయ్య ఈ కవి పేరు. 'జంగమ' అంటే నడుస్తున్నా శివుడు అని వ్రాసిన వ్రాసినా చెబుతున్నది. అంటే సీరాకారంలో నడుస్తున్న శివుడు అని మనం కళ్ళిద్దరినీ గూర్చి చెప్పవచ్చు. నేను మాత్రం ఈ పేరును చెనుక ముందు

యిగా ఉచ్చరిస్తూ వుంటాను. అంటే జంగా నీయ్య అని. అంటే నడుస్తున్న కృష్ణుడు అని. కవులు కలుసుకున్నప్పుడు పరస్పరం చలోక్తులు విసురుకుంటారు గదా !

ఈ కవి చిన్నప్పటినుంచీ కవిత్వ "పిచ్చి"గలవాడు. పెద్దల దగ్గర చేరి అమరం ఆంధ్రవామ సంగ్రహాదిగా సంప్రదాయపద్ధతిలో చదువుకొన్నవాడు. వీరవికం చేత చడవు కష్టసాహ్యమయింది. అందరిలాగా వరుసగా స్కూళ్ళలో కారేజీల్లో, విశ్వవిద్యాలయాల్లో చదవలేకపోయాడు. విద్యయందు ఎంత పట్టుదల వుందోగాని ప్రైవేటుగానే కట్టి పెద్దపెద్ద పట్టాలను గూడా పొందాడు. కవి కావాలని తపస్సుచేశాడు. నేటికీ అనేక గ్రంథాలు వెలువరింపగలిగాడు. నేటి తెలుగువుల్లో కవి అనిపించుతున్నాడు. పట్టుదల వుంటే మనిషి ఎంత ఉన్నతి కయినా పోగలదనడానికి శ్రీ జగయ్య ప్రబంధమైన ఉదాహరణ.

బ్రతకడానికి చిన్న చిన్న ఉద్యోగాలు చేశాడు. విద్యలో ఒక్కొక్కమెట్టే ఎక్కి ఉద్యోగాల్లోగూడా ఆ విధంగానే ముందుకు సాగుతున్నాడు.

వ్యక్తి సౌమ్యుడు. చక్కగా నిండుగా చిరునవ్వుతో పంకరిస్తాడు. మర్యాదగా ప్రవర్తిస్తాడు. ఉన్నతుడుగా వుండిగూడా వినముడుగా కనిపిస్తాడు. ఇవన్నీ ఎందుకంటున్నానంటే పైగుణాలన్నీ అతనిలో ప్రత్యక్షంగానూ, కవిత్వంలో పరోక్షంగానూ కనిపిస్తున్నాయి గాబట్టి.

కాంతిపుంజాలు ఈ గ్రంథానికి సార్థక నామధేయం. వర్ణింపబడ్డ ప్రతి వ్యక్తి సమాజంలో సుప్రతిష్ఠలు. కాంతిమంతులు. వారి కాంతులూ, వీక్షిపై కవి ప్రసరింపజేసిన కాంతులూ కలిసి కాంతిపుంజాలయ్యాయి.

ఇందులో పద్యరచనా, గేయరచనా కూడా వున్నాయి. రెండింటిలోనూ ప్రజ్ఞ కలవాడే ఈ కవి.

తాను స్వతహాగా కష్టపడిన వ్యక్తిగాబట్టి కష్టజీవులంటే చాలా సానుభూతి ప్రదర్శిస్తారు. వారిని దోచుకోడం చూచి బాధపడతారు.

“జలవృక్షం కల కోసాలు

దుర్బలుల బ్రదుకులు బలిగొంటున్నప్పుడు”

“చాలామంద ఆశల్పి-ఆశయాల్పి-బ్రదుకుల్పి
ఏ ఒక్కడో వమ్ముచేసి సొమ్ముచేసుకొనడం”

వంటి ప్రయోగాలు సార్థకంగా కనిపిస్తాయి పైన చెప్పిన బాధకు.

వ్యంగ్యప్రధానమైన కవిత్వం వ్రాసేవాడు సమర్థుడైన కవి. ఈ కవిలో
అవసరమైన పాలు వ్యంగ్యం ఉన్నది.

గాంధీనిగూర్చి వ్రాస్తూ, ఉద్రేకాన్ని వ్యక్తంచేశాడు. ఆ తర్వాత గాంధీ
ఆదర్శాల గాదుగదా ఆయన జీవితాన్నే మరిచిపోతున్న మనజనంపై కోపగించు
కుంటాడు. చెట్టు పేరుచెప్పి కాయలమ్ముకొనే రీతిలో, గాంధీజీపేరును ఉపయో
గించుకొని బాగుపడేవారిని వ్యంగ్యంగా దెప్పతున్నాడు.

‘ఇప్పుడు బ్రదికున్నా, గాంధీకి-
స్వాతంత్ర్య మహావీరయోధుడని
నెలకొక్క వెయ్యి రూపాయలై నా
ప్రభుత్వం శాంక్షన్ చేసిఉండేదని’

పై పాదాలు శబ్దశక్తి, కవితాశక్తి తెలిసినవారికి అర్థం కావడంగాదుగదా
హృదయంలో మెచ్చికోలు నిండుతుంది.

కాళోజీ కవిత్వం అంటే - వ్యక్తిత్వం అంటే - బాగా నచ్చినట్లుందీ
కవికి. నచ్చడమే గాదు. తాదాత్మ్యంగాడా వ్యక్తమవుతుంది. ‘కాళోజీ’ అనే
శీర్షిక గల కవనమంతా మహాభావగమనంతో నిండివున్నది. ఆ భావాంతో
తాదాత్మ్యం పొందకపోతే కవి ఇంట్లాంటి భావాలు వ్రాయలేడు.

‘పరదాస్యం స్వజనదాస్యం వంటి దాస్యపదాన్నే
ఆసహ్యించుకుంటాడు’

‘స్వాతంత్ర్య పోరాటంలో జయించామన్న ఆనందాన్ని
కోట్లనుంచి వదుల్లోకి దించుకుంటున్న విరాగి’

‘నిజం ప్రదర్శిస్తే తల ఎగురునేమో నన్న భయం
అతన్నీ చూస్తేనే భయపడుతుంద’

ఈ కపి రాజకీయవాది. కమ్యూనిష్టుగా ఉండి, కాంగ్రెస్‌గా ఉండి, చివరకు సోషలిష్టుగా మారు. ఇది అధిరోహణక్రమమో, అవరోహణ క్రమమో. ఏమయితేనేమి, ఈయన చృష్టి ప్రజాసేవ, బాధితజనసేవ, సమశూన్య సుస్థాపనాపేక్ష.

రామానుజరావుగారంటే ఈ కవికి ఎనలేని గౌరవం. గ్రంథకర్తృత్వము నెడా, గ్రంథభర్తృత్వమునెడా గూడా ఆయనకుగల దక్షతను అతివేఱంగా తెక్కించి తాను గూడా తన గ్రంథాన్ని అంకితం చేశాడీకవి.

నవీసత, వ్యాసమంజూష, విశాలాంధ్ర పోరాటము మొదలయిన దశాధిక
గ్రంథకర్తగా వుండగా, శివశంకరస్వామి, దాశరథి, మునిమాణిక్యం, సినారె,
జ్ఞానానందకవి. పోతుకూచి, సిద్ధయ్యకవి, జంధ్యాల, వాసిరెడ్డి సీతాదేవి,
గుంటూరు శేషేంద్రశర్మ, పల్లా దుర్గయ్య మొదలయినవారెందరో తమ తమ
కృతులకు శ్రీ దేవులపల్లిని ఛర్తగా ఎన్నుకొన్న కారణాన ఇంత గిరాకీగల
వరుసకు తమ కృతీకన్యకు కూడా యాయన నువ్విగుచ్చిరని అంత అంగీకారము కలిపి
క్షరితార్థుడు.

“సరసాత్ముడనిగదా సాహిత్యకాముడిన్

కృపమృతినిచ్చె శోషేంద్రశర్మ

ఇట్లాంటి పశానేకపద్యాలు రచించి రామానుజరావుగారి త్రివళత్వాన్ని కొనితీశాడు. త్రివళత్వం లేకపోతే ఇందరు (కృతి) కన్యల సరసత్వంతో గడవజాలకపోయినా కొనితీసిగదా !

పద్యకవిత్వం వ్రాసేవాళ్ళలో చాలామంది పడికట్టురాళ్ళ సహాయాన్ని పొందుతూ వుంటారు. సార్థక పదప్రయోగ దృష్టివహించిన కవి పద్యాల్లో తప్ప, ఖరవాలేదనుకొనే పురాణపద్ధతి కవిత్వం వ్రాసేవాళ్ళు పడికట్టురాళ్ళ ప్రయోగాన్ని పాటిస్తూవుంటారు. ఈ స్థితి మహాకవి నామాంకితుడు బమ్మెర పోతన్నకే తప్పలేదు. మన కవిగారి “సురగిరి విద్యార్థుల టోర్నమెంటు” శీర్షిక గల పద్యాల్లో ఈ పడికట్టురాళ్ళు చాలాచోట్ల చోటుచేసుకున్నవి. ఏమయితేనేమి ‘నిరంకుశాః కవయః.’

నీలా జంగయ్యగారి కావ్యరచనా వ్యాసంగం కొనియాడదగినది. ఇప్పటికే ఎన్నో పద్యగేయ కావ్యాలు వెలయించారు. అనేక సత్కారాలు పొందారు. ఇంకా వ్రాస్తున్నారు. త్వరలో శతాధిక గ్రంథకర్త కాబోతున్నారు.



“ఎవడు కవి యన్నమాట ఈ యవనిమీద
తేలలేడింక ముందును తేలబోదు
ప్రతి ముఖంబున కవిత ప్రస్ఫుంధమొందు
అది పురాకృత పుణ్యభాగ్యంబు బుండి”

(నీలా జంగయ్య రమ్యపథం నుంచి)

రామలింగ పద్యాలు

...డా॥ జి.వి. సుబ్రహ్మణ్యం

శ్రీ నీలా జంగయ్యగారు నాకు పరిచయమై దాదాపౌత్ర అయివారేశ్వరియింది. ఎప్పుడు ఆయన నన్ను కలిసినా లోకాభిరామామృతం మాట్లాడడు. ఏదో సాహిత్య విషయమే ప్రస్తావిస్తుంటాడు. తరచు ఆయన రచనల గురించి ఆయన సాహిత్య దృక్పథాన్ని గురించి, ఆయన రచనల వెనుక ఉన్న స్వీయ వేదన గురించి మాట్లాడుతుంటాడు. విమర్శకులకు కావలసిందీ అదే. అందువల్ల ఓపికతో ఆయన మాటలు వింటుంటాను నేను. సమకాలీన కవులను అర్థం చేసుకోవటానికి తరచు వారితో మాట్లాడటం అవసరం కూడా. అయితే ఒక్కొక్కసారి అనిపిస్తుంది విమర్శకుడు తాను విమర్శింపబూనుకున్న రచనను అర్థంచేసుకోవటానికి రచయితతో స్వయంగా ముఖాముఖి మాట్లాడవలసిన అవసరంఉందా అని. రచన రచయిత హృదయ దర్పణ పుయితే అందులో ఆయన్ను చూస్తే సరిపోతుందికదా! ఇక ప్రత్యక్ష పరిచయం దేనికి? నిజానికి అవసరం లేదు. అట్టి అవసరం లేకుంటా విమర్శ సాగిస్తేనే విమర్శకుని శక్తి బయట పడుతుంది. సాధ్యమైనంతవరకు నే నెప్పుడూ అదే మార్గాన్ని అనుసరిస్తుంటాను. అయితే, సమకాలీనులైన రచయితలతో సంబంధాలు లేకుండా విమర్శకుడుండలేడు. ఒకవేళ సంబంధాలు ఉన్నా, రచయిత తన రచనా వ్యాసంగాలను గురించి వివరించటానికి ప్రయత్నం చేసినా, వాటి ప్రభావానికి లోనై, తన వివేచనాన్ని రూపొందించుకునే బలహీనతకు విమర్శకుడు లోను కారాడు. అట్లని సహృదయత్వాన్ని త్యజించాలని నా తాత్పర్యం కాదు. సహృదయత్వంతో సాహిత్యాన్ని అధ్యయనంచేసే సాహిత్య విమర్శకుడికి రచయితతో ఎంత పరిచయమున్నా, విమర్శించేటప్పుడు అది బాధకంకాదు. రచనలో కనపడే రచయితకూ తొకిలంగా జీవిస్తున్న రచయితకూ మధ్యనున్న అంతర్యామ్నీ, సమన్వయాన్ని నిరూపించుకోవటానికి విమర్శకుడికి రచయితతో ఉన్న పరిచయం దోహదం

కావచ్చు. శ్రీ సీలా జంగయ్యగారి పరిచయాన్ని ఆయన కావ్యాన్ని పరిశీలించే టప్పుడు నే నంతవరకే పరిమితం చేసుకొంటాను. ఈయనే కాదు, ఏ రచయిత అయినా విమర్శకుడుగా నేను ఈనాటికి పట్టించుకోను. అంతదూరంలో ఆగి ఉండవలసిందే.

శ్రీ సీలా జంగయ్యగారు (తమ రచనల్లో ఒక్కొక్క దానిని ఒక్కొక్క విమర్శకుడికి పంచిపెట్టారు. వాటిమీద విమర్శ వ్రాయటానికి, అందులో విమర్శపడి ఆభిరుచికన్న రచయిత ఆభిరుచియే ప్రధానంగా కనపడు తున్నది) రామలింగ పద్మావతీదేవ నన్ను వ్రాయమన్నారు. నా విమర్శనం మీద ఆయనకు ఒక ప్రమాణదృష్టి ఉన్నట్లు కనపడుతున్నది. అందువల్ల ఒప్పు కొన్నాను. తీరా కావ్యం చదివిన తరువాత నే నీ కావ్యానికి న్యాయం చేయ గలనా అనే భయం పట్టుకొన్నది నాకు. దానికి కారణం నా కీ కావ్య ప్రక్రి యను గురించి తెలిసింది చాల తక్కువ. అందువల్ల అప్పజ్ఞానంతో విమర్శకు షానుకోవటానికి మొదట వెనుకంజ వేశాను. అట్లని మానివేస్తే మాటతప్పినట్లు అవుతుంది; ఏదో వ్రాస్తే కావ్యం చదవకుండానే వ్రాశాడన్న మాట వస్తుంది; చూచి వ్రాస్తే కావ్యం అర్థంకాక వ్రాశాడనే విమర్శ వస్తుంది; కావ్యలక్షణాలను పరామర్శిస్తే చాందసుడనే అప్రప్రథ మిగులుతుంది. ఎలా వ్రాసినా విమర్శకు విమర్శ తప్పదేమో!

‘ఒకడు శయ్య మెచ్చు నొకడు రసము మెచ్చు
నొకడు గుణము, రీతి నొకడు మెచ్చు
చూచి మెచ్చు నొకడు; చూడ కోకడు మెచ్చు
రమ్యగుణ శుభాంగ! రామలింగ’

అన్న పద్యం చదివాక నా భయం మరి ద్విగుణీకృతం అయిపోయింది. మొదటి రెండు చరణాల్లో చెప్పబడిన విమర్శకులు ఆయా కావ్యగుణాలను మెచ్చుకుంటే తప్పా? ఒప్పు? వాటిలో ఏ గుణమున్నా గుణమేగా ముఖ్యమో చూడో చరణం చదివేసరికి ఏ విమర్శకుడైనా ఉలిక్కి పడతాడు. అన్నీ గుణాలను చూచి మెచ్చు కుంటే చూచి మెచ్చుకొనే విమర్శకుడు కావచ్చు; చూడక మెచ్చుకొనే దాంట్లో గుణమున్నా చూడలేదన్న దోషంతో దోషిగా పరిణమించవచ్చు. ఇంతకూ

ఈ రచయితకు ఎటువంటి విమర్శనమంటే ఇష్టం? ఇందులో విమర్శ స్వరూపం చెప్పటంకాక, విమర్శలోపం చెప్పటమే పరమార్థం కాబట్టి ఎలా విమర్శ చేసినా ఈ కావ్యానికి ఇది మార్గమని నిర్దేశించటమే కష్టమౌతుంది. అందువల్ల నా పని మరీ కష్టమైపోయింది.

‘తోచినట్లు మాట తూచి మాట్లాడితే
మాట నోట లేని మనిషి యండ్రు;
వచ్చి రాకవర్లు వానిని బుధుడండ్రు’

అని శ్రీ జంగయ్యగారు సెలవిచ్చారు. ఈ పద్యాల్ని ముందుంచుకొని విమర్శ వ్రాయవచ్చులే అనే ధైర్యం వచ్చింది. పై పద్యంలోని బుధునికంటే మనిషే మంచివాడు. అతడు మాట + నోట లేనివాడైనా కావచ్చు; మాటనే + ఓట(మి) లేనివాడైనా కావచ్చు. తోచినట్లు అంటే తన మనసు చెప్పినట్లు తాను నమ్మినట్లు అనే అర్థం గ్రహిస్తే తూచి మాట్లాడేగుఱం సార్థకమౌతుంది. నేను తూచినట్లు మాట్లాడ లేకపోవచ్చు. శ్రీ జంగయ్యగారికి పుట్టుకతో వచ్చిన విద్వేదనేను తోచినట్లు మాట్లాడతాను.

తోచినట్లు మాట్లాడిందల్లా మెప్పుకోలు విమర్శగా ఉండవలసిన అవసరంలేదు. నేను ఒక కవి వ్రాసింది మంచికవిత కాదంటాను. కాని మరొకరి దృష్టిలో అది మంచి కవితే కావచ్చు. వెంటనే ఆయన నన్ను ఈ పద్యంతో ఈసడించుకోవచ్చు.

‘మంచి కవితలల్లు మనుజుల మెచ్చక
సీచవర్లు లెందు నిందసల్పి
పిచ్చి కొంతవ్రాసి మెచ్చిరి కవితగా’

నిజానికి ఈ రోజుల్లో మెచ్చుకొనే విమర్శనే పిచ్చి విమర్శ అంటున్నారు కొందరు. నిగ్గుతేల్చే విమర్శ నిందలకు పాలైనా నిజంతో బ్రతుక కలుగుతుందని విమర్శకుం అభిప్రాయం. ఆ నమ్మకంతోనే నాలుగు మాటలు వ్రాయటానికి సాహసిస్తాను.

ఆంధ్రకవుల్లో ఆధునికుఁ చృష్టిని ఆకర్షించిన కవులు ముఖ్యంగా ముగ్గురు కనబడుతున్నారు. వారు తిక్కన, వేమన, గురజాడ. తిక్కన వాడిన భాషవల్ల ఆయన కా గౌరవం ఇస్తున్నారు. వేమన ప్రకటించిన భావాలవలన ఆయనకు ఆదరాన్నందిస్తున్నారు. గురజాడ చూపిన బాటవలన ఆయన్ను మన్నిస్తున్నారు. భాష-భావం-బాట అనే మూడు లక్షణాలతో ఆ కవిత్వయం ఆధునికుల చృష్టి నాకర్షిస్తోంది. ఇందులో వేమన మార్గాన్ని అనుసరించిన రచయిత శ్రీ నీలా జంగయ్య. ఆయన వ్రాసిన బుచ్చిలింగపద్యాలూ, రామ లింగ పద్యాలూ వేమన మార్గాన్ని చూచి నడిచినవే. వేమన మార్గం ఒక విలక్షణ మైంది. అది మహాకావ్యమార్గంకాదు; రసం ఆయన ధ్యేయంకాదు. తిక్కన ఆ మార్గంలో నడిచినవాడు; ఆధునికులను ఆయన మహాకావ్యంకంటే భాష, సజీవపాత్రచిత్రణం వాగా ఆకర్షిస్తున్నాయి. అవి మార్గాన్ని తీర్చిదిద్దడంలో ఉపయోగించిన సామగ్రి. సామగ్రి శక్తినిబట్టి సమగ్రశిల్ప విస్ఫూర్తి భాసిస్తుంది. తిక్కన మహాకావ్య శిల్పం ఉత్తమమైన దనటంలో విప్రతిపత్తిలేదు. అయితే వేమన్నది శతక ప్రక్రియలో సాగించిన ఒక సాధన. శతకానికి మహాకావ్యాని కిచ్చిన గౌరవం ఇవ్వగలుగుతామా? ఇవ్వలేము. అయినా వేమన ప్రక్రియకు తగినంత గౌరవం ఇవ్వవలసిందే. అందరికీ అర్థమయ్యేటట్లు సరళంగా శక్తిమంతంగా వ్రాయటం వేమనకున్న సహజ లక్షణం. అది ఆయన ప్రత్యేకత. వేమన మార్గాన్ని అనుసరించదలచుకుంటే ఆ సహజ లక్షణాన్ని ఆచరణలో పెట్టి చూపించాలి.

‘ప్రజకు బోధపడెడు పగిది కవిత గూర్చు

వలె నటంచు పలురువారె తుదకు

బ్రహ్మకై న బోధపడునట్లు వ్రాతురు’

అని శ్రీ జంగయ్యగారు కొంచరిని ఎత్తి పొడిచారు. అందువల్ల ఆ దోషం తన రచనలో దొరలకుండా శ్రీ జంగయ్యగారు చాలా జాగ్రత్తపడ్డారు.

వేమన్నను గురించి ‘వేమన వేదం’ (యువభారతి ప్రచురణ) పీఠికలో నే నిలా వ్రాశాను— ‘వేమన్న వ్యక్తిత్వం విచిత్రమైనది ఆయనకు పాండిత్యం కంటే పరమార్థం గొప్ప. అందువల్లనే పాండిత్యంకోసం ఫండితుల పాదాల

నంటలేదు. పరమార్థంకోసం జీవితాన్ని గురువుగా ఎంచుకున్నాడు. జీవితం సత్యానికి మౌన వ్యాఖ్యానం చేస్తుంది గాని పాత ప్రవచనాన్ని తర్క వ్యాఖ్యానంతో వితర్కం చేయదు. జీవితానికి మొగమాటాలు లేవు. మెరమెచ్చులు లేవు. అది వరాన్ని ఎంత ఔదార్యంతో ఇస్తుందో శాపాన్ని అంత నిర్దాక్షిణ్యంగా ఇస్తుంది. అటుపోటులతో కూడుకొన్న జీవితాన్ని ఆశ్రయించిన సాధకుడికి అటు రక్తికీ, ఇటు విరక్తికీ అవకాశముంది. రక్తిలోపడి సాధకుడు పరమార్థాన్ని మర్చిపోతే జీవితం శపిస్తుంది. శాపగ్రస్తుడైన జీవ విరక్తిమార్గం పడతాడు. పరమార్థాన్ని అన్వేషిస్తాడు. వేమన జీవితం ఇదే మార్గం పట్టింది. యౌవనంలో అందిన బహిర భోగాలను అనుభవిస్తూ పోయాడు. అందులో ఆయనకు అర్థాధి సంబంధంతప్ప పరార్థంతో కూడిన పరమార్థం కనబడలేదు. కాంచనం, వంచనం రక్తిమార్గంలో ముళ్ళపొదల్లా కనిపించాయి. ఆ మార్గం వదలిపెట్టాడు వేమన. రక్తిని వీడినప్పుడు భక్తిని పట్టే అవకాశం ఉంటుంది సాధకుని జీవితంలో. భక్తికి విశ్వాసం బలం. వేమన్న వివేకాన్ని నమ్మినంతగా విశ్వాసాన్ని నమ్మినవాడు కాడు. అందువల్ల భక్తుడు కాలేకపోయాడు. కానీ భగవంతుని చగ్గరకు చేర్చే మార్గాల నన్నిటినీ పరామర్శించాడు. భగవంతుడికి మనిషికి మధ్య మతం పేరిట మనిషే కల్పించుకొన్న ప్రతిబంధకాలు ఆయన మనస్సును గాయం చేశాయి. బహిర్ముఖమైన జీవితంమీద ఆయనకు కోపం వచ్చింది. అంతర్ముఖుడై ఆయనలోనే భగవంతుణ్ని చూచుకొన్నాడు. జీవితం నేర్చిన గొప్ప గుణపాఠం అది.

వేమన్న జీవితం వెంట తిరిగినప్పుడల్లా జీవితం లోకంలోని తప్పులనే ఎత్తి చూపింది. చివరలో నీలోనే నిజం ఉంది తెలుసుకోమని చెప్పి దూరమైంది. వేమన్న తనకు తాను గురువైనాడు. తనకు తాను శిష్యుడైనాడు. శిష్యుడుగా తాను లోకవర్తనంలో ఉన్న తన పుచ్చకాయతనాన్ని ప్రశ్నించుకుంటాడు. గురువుగా తానే సత్యాన్ని నిరూపించుకుంటాడు. ఆయన అంతర్వ్యక్తిలో జరిగే ఈ సంవాదసారమే చందోరూపం తాల్చి బయటపడింది. ఆయన కవిత అందుకే ఆత్మాశ్రయమైంది. అదే దాని అంతర్లీనమైన శక్తి.

వేమన స్వయంకృషితో సత్యాన్ని స్వాయత్తం చేసుకొన్న సాధకుడు. అందువల్ల ఆయన ప్రవృత్తిలో స్వాతంత్ర్యం సానలాదిరి రాణిస్తుంది. అది

భాషలోనూ, భాషలోనూ ప్రతిఫలించింది. ఆయన తిట్టినట్లు చెప్పినా, కొట్టినట్లు చెప్పినా, వినేవాడికి ఆయన స్వాతంత్ర్యం మీద సానుభూతి కలిగింప చేస్తుంది. ఉన్నది ఉన్నట్లు చెప్పి విన్నవాడికి ఉడుకెక్కించినా కన్నది కన్నట్లు చెప్పిన నిజాయితీ అతని మాటకు తం లూపింపచేస్తుంది. బింకానికి పోని ఆయన భాష బిగువుతోకూడిన సూటిదనాన్ని ప్రదర్శిస్తుంది. బూతులు పలికినా నీతులు చెప్పినా నిర్లిప్తతతో నిండిన ఆయన నిర్మోగమాటం మాటకొక నిండు దనాన్ని సంతరిస్తుంది. ఆగ్రహంతో చెప్పినా, నిగ్రహంతో చెప్పినా ఆయన మాటల్లో అంతర్యామికగా సాగివచ్చే హాస్యధోరణి నొచ్చుకున్నవాణ్ణి కూడా నవ్వింప చేస్తుంది. కవ్విస్తూ నవ్వింపేశ క్తి వేమన్న కవితకే దక్కింది.

వేమన్న దృష్టిలో మనిషే దేవుడు. ఆయన తత్త్వం మానవతావాదం. మనిషి తనకు తాను ద్రోహం చేసుకొన్నా, మరోమనిషికి ద్రోహం చేసినా ఆత్మ వంచన, దై వవంచన అంటాడు వేమన్న. మనుషుల మధ్య తా త్త్వికంగా తరతమ భేదం లేదంటాడు; కులవర్గభేదాలు మానవ కల్పితాలంటాడు. మనిషిలో మానవత్వాన్ని చంపే మతాన్ని గర్హిస్తాడు. ఉన్నత మానవతా గుణాలను ప్రబోదిస్తాడు. వేమన్న దృష్టిలో ప్రబోధమొక ప్రధానమో, సంస్కరణమంత అవసరం. మూఢవిశ్వాసాలనూ అర్థరహితమైన ఆచారాలనూ, స్వార్థపోషకాలైన వర్గభేదాలనూ సంస్కరణ దృష్టితో ఆయన అవహేళనం చేస్తాడు. ఆయన ఆత్మోద్ధరణతోపాటు సహజ సముద్ధరణాన్ని కాంక్షించిన కర్మయోగి; మానవుడే మూఢపుడని చెప్పిన జ్ఞానయోగి. అందుకే నేటికీ వేమన్నవాక్కు వేదంలా వినిపిస్తుంది.

వేమన మార్గాన్ని అనుసరించే అదునికుడు కూడా వేమన దృక్పథాన్ని అంవరమకొన్నప్పుడే అవుతాడు. వేమనలోని మానవతావాదం శ్రీ నీలా జంగయ్యగారికి తారకమంత్రం. కాలాలు వేరైనా గతాలస్వభావం సజాతీయంగా కనబడుతుంది వేమన్నలో జంగన్నలో. అయితే వేమన సూక్తులు వర్ణిస్తూ సూక్తులు పలికిన వారంతా వేమన్న లోతాల్లా ఇంతవరకు కాలేదు. వేమన్నను మించిన సూక్తును గాని, అటవెందులను గాని వ్రాసినవారు నేటికీ లేరు. శ్రీ జంగయ్యగారు వేమన్న ననుసరించారన్న చెప్పితే నిజం; వేమన్నను మించారని చెప్పితే అబద్ధం అవుతుంది.

అనుసరణం అంత గొప్పగుణం కావంటారు సహజంగా. కాని అది సృష్టికి సహజగుణం. అందర్నీ అనుసరించరు అందరూ. ఒక్క మహాత్ముణ్ణి ఎంచరో అనుసరిస్తారు. ఆ మహాత్మునిలో ఒకజాతి జీవించే లక్షణం మౌలికంగా వ్యక్తీకరింపబడి ఉంటుంది. ఆ జాతిలో జాతిరత్నాలు కావాలనుకున్నవారు ఆ మహాత్మున్ని అనుసరిస్తారు. అది దోషం కాదు. కాని మహాత్ముణ్ణి మహాత్ముడంటాం అనుకర్తను యోగ్యుడని అంటాం. అయితే, అనుసరణంలో రెండు విధాలున్నాయి. తన ప్రత్యేకతను పరిరక్షించుకొంటూ అనుసరించటం; తనదంటూ ఏమీ లేకుండా మాతృకకు పుత్రికగా సాగటం. ఈ రెండిట్లో మొదటిది గౌరవింపదగింది. శ్రీ నీలా జంగయ్య వేమన్న ననుసరించినా తన వ్యక్తిత్వాన్ని రక్షించుకొన్నవాడు. ఆయన వ్యక్తిత్వం మూడు అంశాల మీద వ్యాపించి ఉంది 1. ఆయన కాలానికి సంబంధించిన సమకాలీన సమస్యలను సామాజిక స్పృహతో సూక్తుల్లో సమీక్షించటం. 2. తన మమటంతాను ఉంచుకోవటం. 3. తన ఉక్తిని తాను ముంచుకోవటం.

శ్రీ నీలా జంగయ్య సూక్తులలో నేటి సామాజిక సమస్యలు సజీవంగా కనపడతాయి. వాటిమీద రచయిత స్వీయ దృక్పథంతో చేసే వ్యాఖ్యలు వినపడతాయి.

‘జనులలోన గొప్పయినిపించు కొననెంచి
ధార్మికతను ధాసి చేర్మనయ్యె
పరువు భారమయ్యె పరమాత్మ చేదయ్యె
రమ్యగుణ శుభాంగం రామలింగ!’

ఇటువంటివి కొల్లలు, వేమన సూక్తుల్లో చైర్మన్లు, మంత్రులు, ప్రభుత్వాలు, రేడియోలు, తంతులు, మొదలై నవి కానరావు. అధునిక వస్తువు ఈ కవితకు అయువు. అదే దాని ప్రత్యేకత, వ్యక్తిత్వం.

అధునికుడు సమాజాన్ని చూచినప్పుడు అతడికి మనిషి వ్యష్టిగా సమిష్టిగా జీవిస్తున్న విధానం గోచరమౌతుంది. వ్యష్టిగా మనిషిలో అంతర్వ్యక్తి, బహిర్వ్యక్తి అనే శక్తుల మధ్య ఐక్యత కనబడటం లేదు. మనసు వేరు, మాట వేరు, వాక్కు వేరు. వర్తనంవేరు. ఇలా ద్వైధీభూతమైన వ్యక్తిత్వంతో తన

చుట్టూ ఉన్న సమాజాన్ని మోసగిస్తున్నాడు ; అదే అంబాదైపోయి చివరకు తననుకూడా మోసగించుకుంటున్నాడు. అందువల్లనే ఆధునిక సమాజంలోని మానవుడు అత్యనెక్కడ పారేసుకొన్నానో అని వెతుక్కుంటున్నాడు స్వార్థమనే చీకట్లో. ఇలాంటి వ్యక్తి సమిష్టిగా వ్యవహరించినప్పుడూ ద్వంద్వ ప్రవృత్తిని ప్రకటిస్తున్నాడు. దానితో సమాజంలో సమత కరువై వ్యత్యాసాలు ఎక్కువై వర్గ, వర్ణ, మత కంహాలు పెచ్చు పెరుగుతున్నాయి. మనిషిలోని ఈ కపట నాటకం సర్వజీవిత వ్యాపారాలలో వ్యాపించి జీవనవిధానాన్నే కలుషితం చేసి వేస్తున్నది. దీన్ని చూస్తున్న ఆధునిక వేమన్నలు ఆర్థితో అసలు సత్యాన్ని చెప్పటానికి గొంతెత్తుతున్నారు. వీరి సూక్తులు ప్రహసనాల్లాంటివి. పైకి నవ్విస్తుంటాయి ; లోపల వాతలు పెడుతుంటాయి. నవ్వుతూ అందరూ వినాలనీ ఆ నవ్వును కలిగించే ప్రకృతిని గమనించి సమాజం సహజ ప్రకృతిని సదవగాహనం ద్వారా తెలుసుకోవాలని శ్రీ సీలాజంగయ్య లాంటి వేమన్న అనుయాయుల మతం. వీరేశలింగంగారి ప్రహసనాల కంటే వేమన్నలాంటి సూక్తులు సమాజంలో సంస్కరణ చైతన్యాన్ని కలిగిస్తాయని వీరి అభిమతం. ఆ ప్రక్రియకు ప్రహసనంకంటే బలమైన శక్తి ఉంది. ఒక్కొక్క సూక్తి ఒక్కొక్క ప్రహసనానికి వస్తువు. ఒక్కొక్క గాథను, బాధను పాదుగా చేసుకొని మొలచిన కవితా కుసుమం ప్రతిపద్యం.

శ్రీ సీలా జంగయ్యగారి రామలింగ పద్యాల్లో ఇతర విషయాలన్నీ ఒక యెత్తు ; సాహిత్య కవిత్వ భాషాంశాలమీద వారు సాగించిన విమర్శాత్మికసూక్తి ప్రపంచంలో మరోయెత్తు. నిజానికి ఆయన ప్రవృత్తి సాహిత్యంలో ఎక్కువ జీవిస్తుంది ; దానికి ఎన్నో అంశాలు ఉపాంగాలు కావచ్చు. ఆయన అభిప్రాయాలు సాహితీలోకం తెలుసు కోవాలని తహతహ లాడటంలో ఆశ్చర్యం లేదు. మచ్చుకు కొన్ని —

1. కొత్తదనము పేర చెత్త నింపగ నేల
పాత దై న-మంచి పనికి వచ్చు
కొత్త పాతలందు కొన్ను మెప్పుడును నుంచి
2. సంస్కృతాంగ్ల కావ్య సుధతుల్ గ్రహించి
తెల్లగునందు జొనిపి - వెలుగ కవులు
జాతిపాల గుణము సగటన క్షీణించె

3. సృజన రచన లేని యిజము లెల్ల సజించు
భావలతల రచన పరిమళించు
మచ్చరించి ప్రకృతి మహాద విడవద్దు
4. పండుగలను బట్టి పార్టీలనుం బట్టి
సభల బట్టి చిత్రజగతి బట్టి
వసతిబట్టి కవిత వసబైట పడుమండు
5. భావలందు నిల్చు బహుశాస్త్ర నివయమ్ము
భావనంటి శాస్త్ర ప్రగతి హెచ్చు
తల్లి పాల పెరుగు పిల్లలు బాగుండ్రు
6. కవిత గూర్చరాని ఘనులు కొందరు నేడు
సుకవి రచనలకును సోది జెప్పి
గ్రంథ రచనపేర గణించి బ్రతికిరి
7. పంటగింజతోడ పట్టిన తాలట్లు
కావ్యమందు పొల్లు కలిసి యుండు
గాలి తాలు బాపు; ఘనులు కవిత నుతింతు
8. తెలుగు వారితోడ పలు కాంగ్లభాషలో
ఆంగ్లమాడ తెలుగునందు పలుకు
వచ్చిరాక భాష పలుక నిర్లేద్యాలె!
9. తెలుగు కవితలోన కలగల్గు చుండిరి
ఆంగ్ల పదవితతుల నచ్చటచట
పానకాన పుడక పడవేయ గొప్పాయె
10. ప్రతిభలేక రచన పద్యగద్యము లైన
గేయమైన కవితగా వేరందు
కవిత జడజగల కదలించి యాడించు

వచన కవితా ప్రక్రియను చేపట్టి పాగిమ్మన్న శ్రీ జంగయ్యగారు
ఆ ప్రక్రియపై చేసిన వ్యాఖ్యాన ఆశ్చర్యాన్ని కలిగిస్తాయి.

1. అపుడు పద్యములకు నర్థాలు గూర్చక
బోధపడక కవిత బాధ పెట్ట
ఇపుడు వచన కవిత ఎట్లర్థమే చచ్చు
2. పద్య పాదములుగ వచనమునే గూర్చి
గ్రంథ మచ్చువేయ రమ్యగతుల
వచన కవియగాంచి పద్యకావ్యంబనె
3. ఇంటి కిద్దరుంటె నిద్దరు కవులుగా
వచన కవిత గూర్చి వారె యెరి
పల్క నేర్చుకొన్న వాడెల్ల కవి గదా!

కవిగారి అభిప్రాయాలన్నిటితో ఏకీభవించలేక పోవచ్చు మనం; కాని, ఆయన నమ్మిన వాటిని ఆయన చెప్పివేశాడు. కొన్ని చోట్ల సమస్యల సమగ్ర విజ్ఞానం కవికి లేకుండా తన అభిరుచి కనుగుణంగా సమీక్షిస్తే లోకం హరించక పోవచ్చు. ఎవడు సర్వజ్ఞుడని ఒక పెద్ద ప్రశ్న వేసుకొని సంతృప్తిపడి ఊరుకో రాదు. అధునిక వేమన్న లందరికీ ఈ లోషం కొద్దో గొప్పో ఉంది. వస్తుతః వీరు యోగులుకారు వేమనలాగా. విరాగుల సూక్తులకూ, లోక వర్తనంలో వ్యవహరిస్తూ యోగిలా సూక్తులు చెప్పేవారికీ తప్పకుండా భేదం ఉంటుంది. వారివారి పరిపాకాన్ని బట్టి, ప్రజలను బట్టి పరిశీలన భాసిస్తుంది. అందువల్ల వేమన సూక్తులో బాసించే విశ్వజనీనత అధునిక వేమనలో సర్వత్రా కాన రాక పోవచ్చు. అందువల్లనే వేమన సూక్తుల్లా నీరి సూక్తులు ప్రజా వాహిని నాల్కొంటేద నాట్యం చేయడం అంతగా చూడం. ఇది అనుసరణంలో సహజంగా ఉన్న బలహీనతయే దీన్ని తీర్చిగమించాలంటే ప్రక్రియనన్నా మార్పు కోవాలి; వేమన్న కంటే శక్తివంతమైన రచనై నా చేయాలి. ఆ రెండు సాధ్యపడ నప్పుడు వేమన మార్గమే శరణ్యం!

వేమన్న మారాన నడిచి జన్మలు జెప్పుకోవటానికి కొత్త వస్తువులతో కొత్త పద్యాల నందించిన శ్రీ జంగయ్యగారి కృషి అభినందనీయం.

శ్రీ జంగయ్యగారు ఎన్నో కొత్త ముక్తులతో ఒక విశేషముంది. ఎవరైనా ఈ మార్గంలో నడిచేవారు తమ పేరు ఏదోవిధంగా ముక్తులలో మాణిక్యంలాగా పొదిగి ఉంచుతారు. శ్రీ జంగయ్యగారికి ఆ స్వార్థం లేదు. అందువల్ల ముక్తులాన్ని రామలింగస్వామికి అంకితం చేశారు, శివకేశవా భేదం, సౌందర్య సృజన వ్యాపారాల సమన్వయం ధ్వనించేసే ముక్తుమది. 'రమ్యగుణ శుభాంగ'

అన్న సంబోధనలో నాలుగు కవితా లక్షణాల సంపుటికరణం వ్యంగ్యంగా స్ఫురిస్తోంది. సౌందర్యము (రమ్య); గుణ గౌరవం, (గుణ) విశ్వకల్యాణా కాంక్ష (శుభ); సుశబ్ద ప్రాభుత్వం (అంశ) అనే శుభాంశ కవితకు వర్తించేవిగా సంభావించవచ్చు. స్వీయవ్యక్తిత్వం కంటే కవితా వ్యక్తిత్వమే ముఖ్యంగా భావించిన శ్రీ జంగయ్యగారి సాహిత్య శీలాన్ని మనం అభినందించాలి.

ఇక శ్రీ జంగయ్యగారి ఉక్తి ఆయన సొంతంగా రూపొందించుకున్నది. అది అంత నగిషీ పనితో నవనవలాడే శిల్పంగా ఉండకపోవచ్చు; కాని, సహజ స్వభావాన్ని వ్యక్తంచేసే స్వభావోక్తిలా ఉంటుంది.

“భావపూర్ణ మిచ్చె వక్రోక్తి కవితలో”

అని ఆయన తన కవితా లక్షణాన్ని చెప్పుకున్నాడు. వ్యవహారవాక్కుల నుండి కావ్యవాక్కులో ఒకభావం అభివ్యక్తం కావటమే కుంతకుడు వక్రోక్తిగా పేర్కొన్నాడు సమకాలీన సమాజంలో ఉన్న వక్రతను చిత్రించటంలో వాక్య వక్రత నాశ్రయించటం ఉక్తిలో భాసించే రచనా వక్రత ఈ పద్యంలో ప్రతి పద్యంలోనూ అలంకారం ఉండితీరాలి అలంకారానికి వక్రత మౌలిక లక్షణం. ఇలా, ఎన్ని విధాల చూచినా వక్రతయే ఈ కృతికి జీవితం. వక్రత వ్యంగ్య మార్గంలో సాగితే ఉత్తమ రచన అవుతుంది. శ్రీ నీలాజంగయ్య మానవతా వాదాన్ని కవితలో అభివ్యక్తికరించే ప్రయోగాన్ని సాగిస్తున్నారు వేమన్న లాగా మానవుడే మాధవుడని భావించారు. ఆధునిక మానవుని ఆత్మాన్వేషణమే మానవత్వ దర్శనానికి మహనీయమార్గం. ఆ మార్గంలో రామలింగ పద్యాలు హృద్యమైన మంగళ వాద్యాలుగా నినదించాలని శ్రీ జంగయ్యగారి ఆశయం.

“మనిషి మనిషి కలుపు మనుగడ నింపరా”

అని ఆయన లోకానికిచ్చే సందేశం. విశ్వశ్రేయో రూపమైన ఈ శంఖా రావం ప్రజలకు ప్రణవనాదంగా వినపడాలనీ, ప్రజల నోళ్ళలో ఈ పద్యాలు పల్లవించాలనీ ఆశిస్తున్నాను.

“ప్రజలె గొప్ప కవిత-ప్రకటింపవలెగాని

తానె గొప్ప యనుచు-తగదు చెప్ప

సుకవి కవిము సున్న-చూపు మాత్రము మిన్న

రమ్యగుణ శుభాంగ! రామలింగ!

తథాస్తు! శుభం భూయాత్.

మహా ప్రపంచం

డా॥ ఎస్. వి. రామారావు

“తనను వంతు విశ్వదాతకు ధాత్రిని

కలము బట్టి వ్రాతు కవిత సతము

నిత్యమైన తనువు సత్యంబు పల్కదా

సత్య మాడకున్న చావు మేలు”

(పు. 15)

ఇది నీలా జంగయ్య కవితా ప్రపంచనం. మహాప్రపంచం. ఒక చిన్న విజ్ఞాన సర్వస్వం. ‘చిన్న’ అని ఎందు కంటున్నానంటే—ఇతర సమస్త దాదా—చిన్నారి పొన్నారి చిరుత కూకటివాడు తమిళబడిన కావ్యం ఇది. అప్పటికే మహాప్రస్థానం జరిగింది. అగ్నిధార కురిసింది. రుద్రదీపిణి మ్రోగింది. పీఠ ప్రేరణతో కలంపట్టిన కవి ఆ ఛాయల్లో కవితారచనకు పూనుకున్నాడు. అంతకుముందు కాను పఠించిన ప్రాచీన ప్రబంధాల ప్రభావం వుండనే వున్నది.

అయితే ఈ కవి అనుకరణశీలి కాదు. సృజనాత్మక ప్రతిభ వున్నవాడు. నిరంతర జిజ్ఞాసువు. నూత్న మార్గ అన్వేషి కవితాన్ని తపస్సుగా భావించి “మహాకావ్యం ఎడదలో వ్రాయాలన్న (పు. 28) ఆకాంక్ష గలవాడు. అందు చేతనే ‘గద్య పద్య గేయముల’ రూపంలో అభినవ కావ్యాన్ని ఆనాడే వ్రాయ గలిగినాడు.

మహాప్రపంచం చదువుతుంటే ఒక చైతన్య స్రవంతి మనముందు జాలు వారుతుంది. Stream of consciousness. పేరుతో ఇటీవల వ్యాప్తిలోకి వచ్చిన ప్రక్రియా స్వరూపం గోచర మవుతుంది. కవి ‘క్రాంతచర్చి’ అన్న వాక్కు ఆక్షరాలా నిజమనిపిస్తుంది.

నీలా జంగయ్య భావనా పరంపర ఈ కావ్యంలో అనంతంగా బహుముఖంగా వెల్లివిరిసింది. ఒకచోట జ్ఞానాన్ని గురించి చర్చించే దార్శనికానిలా కనిపిస్తాడు.

“అటురైన మరి జ్ఞాను లెవరు? అనగా క్రూరులయందు, పాడువులయందు సమానస్థితి యొనర్చి మెల్లవాడే జ్ఞానియని బోధపడుతుంది.” (పు. 29)

మరోచోట ప్రకృతి-పరమాత్మలను, చావుపుట్టుకలను విచారించే తాత్వికానిలా గోచరిస్తాడు.

“ప్రకృతి జ్ఞానమె పరాత్పరుడంచు దోచు మది
ప్రకృతి పురుషుడు పరాత్పరుడు గాడె జగమున”

“చావుపుట్టుక ముందు చావు పుట్టుక కలదు
దీని నెరిగిన వాడు దేవుడై కవి యగును” (పు. 64)

జగత్ప్రసిద్ధమైన రామాయణగాథకు వినుత్వమైన భాష్యం యందులో వుంది.

జ్ఞానమే రాముండు గాడే

బుద్ధియే లక్ష్మణుడు గాడే

చిత్తమే సీతమ్మ గాడే

రావణుండు దశేంద్రియములన...

ఆత్మ హనుమంతుండు యనియెచట.

కోతులన సంకల్పములె యిం

కూడి వారధి గట్టినారన

(పు. 60)

అయితే—యింతమా జంగయ్యగారిది సర్వోదయ సిద్ధాంతం.

“అందరకు ఉండాలి కూడు

అందరకు ఉండాలి గూడు

అందరకు ఉండాలి గుడ్డ

అందరకు ఉండాలి విద్దె

నా కవిత్వములోని సారము

ఎంత దీసిన యింతెనోయి—”

(పు. 33)

అని తన కవిత్వాసారాన్ని సుస్పష్టంగా చాటినారు. ఎటువంటి క్లిష్టమైన భావాన్నయినా అతి సరళమైన భాషలో చెప్పాంన్న ప్రయత్నం ఆయనలో బాగా కనపడుతుంది. “ఈ బలంలేని శబ్దాలు నన్నెలా మోస్తాయి” అని ఆశంకించినా “అర్థముగాని భాషలో ఆయాసపడదు” అతని కవిత్వం. భాష తెలియని వారికి అర్థమయ్యే కవిత్వం వ్రాయాలని ఆతని ఆశయం.

జంగయ్య యథార్థ కథన చాతుర్యం వున్నాకవి. ప్రబంధ పద్ధతిలో కొనసాగిన ‘మహాప్రపంచం’ శీర్షికలో ఒకనాటి మంచిరోజులను గుర్తుకుతెచ్చే పల్లెటివితం తీరుతెన్నులను యథాతథంగా మన కనులముందు నిలబెట్టే మంచి పద్యాలున్నవి. ముచ్చకు రెండు—

ప్రొద్దునె లేచి బాలికలు పూజవసమ్ముల కేగి మల్లయల్
ముద్దులు గుల్క దెచ్చుకొని మోదముతో జడలల్లి వేళకున్
చద్దుల నారగించి కడు చల్లదనంబున పాతశాలలన్
విద్దె నేర్వబోవుదురు విన్నదనంబు మదిం గనుంగొనన్ (పు.39)

విపణి పీఠుల నెల్లెడ విరగబడును
క్రొత్త వసునట్టి శనగలు గోధుమలును
కొనిరి బెల్లము చింతపండును యుగాది
పండుగను గూర్చి జనులు సంబరము ఘోర్చి (పు.46)

ఈ విధంగా చక్కని ధారతో కూడిన పద్యరచనలోనే కాక—గద్య.
గేయరచనలో కూడా ఈ కవి అందెవేసిన చేయి.

“చదివేది చదివించేది

చూపేది చూపించేది

పలికేది పలికించేది

కదలేది కదిలించేది

అడేది అడించేది

కావాలోయి నవకవనానికే”

(పు.78)

శ్రీశ్రీ బాణీలో కొనసాగిన ఇటువంటి గేయాలు ఇందులో చాలావరకు కనిపించినా
ఆయన అభిప్రాయాలతో ఏకీభవించని పట్ల ఎన్నో కనిపిస్తాయి ఈ కావ్యంలో.
ఉదాహరణకు “కుక్కపిల్లా, అగ్గిపుల్లా, సబ్బుబిళ్ళా” అంటూ శ్రీశ్రీ వినిపించిన
‘ఋక్కు’లకు ప్రతిగా వ్రాసిన ఈకవి వాక్కులు చూడండి—

అగ్గిసెగలు, పిచ్చిపక్క

గబ్బువస్తువును

హీనంగా చూడు, దేన్నీ

ఆరోగ్యమేనని రచనాత్మకం చేయకు

(పు.70)

‘మనస్సు గాలిబిడ్డ’ మున్నగు వాక్యాలు, భావవేదం, జీవసమత మొ॥ పదాలు జంగయ్య భావనాబలాన్ని, వినుత్న ప్రయోగాలనూ చాటుతున్నాయి. కాళోజీ, బోయి భీమన్న, కురుగంటి వంటి సాహితీవేత్తల ఆశీస్సులను అందుకున్న ఈ కృతి శ్రీ యాదగిరి లక్ష్మీనృసింహస్వామి స్వీకృతమై కవిని సుకృతించి గావించింది.

“మహాప్రపంచం” రచన జరిగిన (1959) ఈ ఇరువది వత్సరాలలో నీలా జంగయ్య ఎంతగానో ఎదిగా చనటానికి అనంతరకాలంలో వెలువడిన కావ్యాలే సాక్షి. “సర్వరతన్ తదీయ కవితా దీప్తుల్ దిశల్ బర్వి” సాహితీ రజతోత్సవం జరుపు కొంటున్నాడు ఈనాడు.

“మధుర పదయుత సువలు నింబే

ద్రాక్షరసమో?

కఠిన పద విన్యాస రోచిర్ నిర్మితాయత

నారికేళమో !

మత్త మధురిమ రాగరవముతో

కవీ! నీ పద్యాల్ !

(పు.72)

సంస్కారభూషణం

డా॥ ఎం. కులశేఖరరావు

ఆధునిక యుగంలో తెలుగు కవిత విభిన్న మార్గాల్లో పయనిస్తున్నది. ఈనాటి కవికి ఆత్మీయమీద అనురాగం కలిగితే అతని వాక్కు అందాన్ని ఆనందాన్ని సంతరించుకొంటున్నది. ఆ కవికే సామాజిక ప్రవర్తనపై అసమ్మతి కలిగితే, అది అతని కవితలో అంగార రేఖలుగా ప్రకాశిస్తున్నది లోకాన్ని ఒకసారి నిద్రమత్తునుంచి మేల్కొల్పుతూ ఉన్నది. ఈనాటి మనుష్యులను సంస్కరించాని కవికి తోచినప్పుడు, ప్రాచీన సంప్రదాయంపై తిరుగుబాటు, తిరస్కారభావం; కొండొకచో క్రోధం, కోపతాపాలు వ్యక్తమవుతూ ఉన్నవి. ఈనాటి కవి అక్రమాలను సహించలేడు. అన్యాయాలను చూస్తూ మౌనం వహించలేడు. మానవత్వం పతనం అవుతూ ఉంటే సహించే స్థితిలో లేడు. ఈ సందర్భాలు రావాలేకాని, తన కవితాయువాన్ని ఝళిపించి రంగంలో ప్రకాశిస్తున్నాడు. లోకానికి తన అస్తిత్వాన్ని ప్రదర్శిస్తున్నాడు. కవిత్యానికి ప్రయోజనాన్ని చాటిచెబుతూ ఉన్నాడు.

ఇక ఈ కవిత్వంలో చెప్పే పద్ధతులుకూడ అనేక విధాలుగా ఉంటూ ఉన్నవి. ఒకరికి భందస్సు పట్టదు. ఒకరికి గానయోగ్యమైన మార్గం కావాలి. ఇంకొకరికి మాత్రాభందస్సు పై మమత. వేరొకరికి సంప్రదాయమీద సమాదరం. కొంతమంది కవులకు సంప్రదాయం కావాలి. నవ్యతకావాలి. ఈ మార్గాలు ఇన్ని విధాలుగా వున్నాయి కాబట్టి, ఈనాటి కవిత వచనంలో, గేయంలో పద్యంలో, స్వచ్ఛంద భదంలో, భందోగంధుల్లో మనకు దర్శన మిస్తూ వున్నది. అన్ని విధాల మానవ మనోకుహరంలో ప్రవేశించడానికి ప్రయత్నం చేస్తున్నది.

భావంలోకాని, బాటలోకాని, ఎందుకిన్ని పోకడలు? ఎందుకిన్ని వైవిధ్యాలు? ఎందుకిన్ని వెరుధ్యాలు? అనే ప్రశ్నలు ఎదురవుతూనే ఉన్నవి. కవులకు జవాబు చెప్పే భార్యత దేన్నదోలేమో కానీ, బల విషయం మాత్రం స్పష్టమే. ఈనాడు మానవుడు జీవిస్తున్న సమాజం యాంత్రికమైనది. నిత్యపరివర్తన న్యభావం కలిగిఉంది. అతడుచేత ఆ సమాజాంగంగా ఉన్న మానవుడు కూడ ఒక సంక్లిష్ట మనస్తత్వాన్ని కలిగి ఉన్నాడు. అటువంటి మానవునికొరకు ఉద్యమించే కవిత అతనిలో ఉన్న వైవిధ్యం కలిగిన చేతనాన్ని ప్రదర్శింపజేయడంలో ఆశ్చర్యంలేదు. అతనిలోని సంక్లిష్ట భావ విన్యాసాలను ప్రదర్శించడంలో విచిత్రంలేదు.

ఇటువంటి సంక్లిష్ట సమాజంలో నివసించి, దానిలోని హావభావాలను పరిశీలించి, వైవిధ్యం కలిగిన మానవ మనస్తత్వాన్ని ఆకళింపుచేసికొని, వారితోని గుఱగఱాంను, గుఱాలుకాని భావాలను పరిశీలించి కవిత్వం వ్రాసినవారు శ్రీ సీలా జగయ్యగారు. గడచిన పాతిక సంవత్సరాలుగా వీరి కమ్మనికంతం ఒకసారి, మేలుకొలుపు ఒకసారి గాన ఝరి, మరొకసారి వచన కవిత్వం మరొకసారి ఆంధ్రపాఠక లోకానికి వినిపిస్తునే ఉన్నవి. వీరు పట్టణాలకు దూరంగా ఉన్నా, పట్టణాలలో నివసించినా, కవితా వ్యవసాయం మాత్రం మానలేదు. ఆంధ్రప్రాంతం గురించి నాకు తెలియదు కానీ, తెలంగాణంలో ఎక్కడ కవి సమ్మేళనం జరిగినా సీలాజగయ్యగారి కంతం వినిపించ వలసిందే. వారు చేసే ఏదో చమత్కారానికి సభికులు చప్పట్లు కొట్టవలసిందే. ఈ విధంగా తెలంగాణంలోని కవితా సంచలనంలో జగయ్యగారు ఇమిడి వున్నారు.

ఇది దీర్ఘ కథాకావ్యాలకు, సుదీర్ఘ వర్ణనాన్విత ప్రబంధాలకు కాలంకాదు క్షణంలో మనస్సును రంజింపజేసే ప్రక్రియ కావాలే. యంత్రంలో ఒక భాగంలాగా వుండే ఈనాటి మనుష్యునికి, ఒక దీర్ఘకావ్యం పఠించి, అందులో ఉండే అందచందాలను అవగాహన చేసుకొనే సమయం ఏది? అందుచేత పత్రికలలో చూసినా, సభలలో విన్నా మనకు ఖండకావ్యాల రూపంలోనే నేటి కవిత దర్శన మిస్తున్నది. అంటే ఇది ఖండకావ్యాల యుగం అన్నమాట. అప్పు

డప్పుడూ సందర్భాన్ని బట్టి కవిలో కలిగిన చైతన్యస్థితిబట్టి వెలువడిన కవితా ఖండాలు కూర్చగా, శ్రీ నీలా జంగయ్యగారి 'సంస్కార భూషణం' అవతరించింది. దాదాపు నలుబది ఖండికల సంపుటి యిది.

'సంస్కార భూషణం' లో మనను మొట్టమొదట ఆకర్షించేది, ఈ కవికి సంప్రదాయం మీద ఉండే ప్రీతి, ఆదరం. పోతనగారి వంటి సహజ పండిత కవులు ప్రారంభించగా, పెద్దనాదులు కొనసాగించిన సంప్రదాయం సాహిత్యంలో ఒకటి ఉన్నది. అదే సరస్వతీ ప్రార్థన కృత్యాదిలో చేయడం. 'సంస్కార భూషణం' ప్రారంభంలో మూడు పద్యాలను జంగయ్యగారు భారతీదేవిని స్తుతి చేస్తూ అందంగా వ్రాసినారు. ఒక పద్యం ఆ విద్యామూర్తి సంబోధనా భరితంగా ఉంటే, మిగిలిన పద్యాలలో కవి ఆత్మీయత గోచరిస్తుంది! ఈ పద్యం చూడండి.

'ఏది సువర్ణమో, విలువనిచ్చి గ్రహించిన వానిదొను సొ
మేదొ కళావధూటి వరిమించి ధరించిన నామెదొను, ని
త్యోదయ భానుబింబము మహోన్నత విశ్వ గృహాన దీపమై
నాద సుధా ప్రసూనముల నా కవితల్ శ్రుతులై ఫలించెడున్'

ఇందులో సువర్ణమనే మాట మీద శ్లేషించి చమత్కరించడం, ఒక విశేషమైతే, కవికి కలిగిన ఆత్మవిశ్వాసం చదివే వారిని వెంటనే ఆకర్షిస్తుంది.

ఇటీవలి కాలంలో మన సమాజంలో కొందరు తాము నా స్తికులం అని చెప్పుకోవడం ఫ్యాషన్ అయిపోయింది. వీరు తమను మానవతా వాదులు అని పేర్కొనడం కూడ వినిపిస్తుంది. (ఆ స్తికులమే మానవత్వం మీద విశ్వాసం లేదన్నట్లు!) ఈ మానవతా వాదులు యథార్థానికి అంతరాంతరాల్లో ఆ స్తికులే. అయితే, ఎందుచేత ఆ భావాన్ని మాత్రం పైకి ప్రకటించరు. నీలా జంగయ్య గారు ఈశ్వరుని మీద పరిపూర్ణమైన విశ్వాసం కలిగినవారు. దాన్ని దాచి

పెట్టక స్పష్టంగా చెప్పే సిన్సియారిటి, ధైర్యం వారికి ఉన్నవి. తన ఇష్టదైవం తోనే వారు మానవత్వాన్ని దర్శిస్తారు. తనను తాను చూచుకొంటారు. తన కవిత్వాన్ని ప్రతిబింబింప చేసుకొంటారు. ఈ పద్యం చూడవలసిందే.

‘నీకు నాకు మధ్య నెలకొన్న ప్రేమలో

సర్వభేద చయము సమసి పోయె

జన పరస్పరాను సరణ బంధమ్ములో

జగమనంత రాగ జలధియయ్యె’

అనంతరాగ జలధిలో లీనమైన ఈ కవిగారు మానవతావాది అనే ప్రత్యేక బిరుదాన్ని తగిలించుకోవనే, ఆ తత్వాన్ని తన సొంతం చేసుకొంటున్నారు.

చివ్యాధిదేవతయైన సరస్వతీదేవిని ఆరాధించడం, సాహిత్యకంగా ఒక సంప్రదాయం. ఆ సంప్రదాయానుసరణమే కవికి ఉన్న ఒక సంస్కారం. ఆ విధంగానే, భారతీయులు అనాదిగా విశ్వరూపియైన భగవంతుని మీద పరిపూర్ణ విశ్వాసం ఉన్నవారు. గీతాకారుడు ఆ విశ్వాసాన్ని ఉద్ఘాటించినాడు. ఆ విశ్వాసాన్ని కవి పాటించడం, భారతీయ సంస్కారాన్ని తనకు అన్వయించుకోవడమే. కవిలో ఉండే సంస్కారాలు వారి కవిత్వంలో చక్కగా ద్యోతకమైనాయి. అంతేకాదు ఆంధ్రభాషలో గదచిన వెయి సంవత్సరాలుగా వెలుగుడిస్తూ అనేక ఉత్తమ కావ్యాలు ఈ కవిగారు అధ్యయనం చేసి ఉన్నారు కాబోలు చందో బద్ధమైన పద్యం పిరు ఎత్తుకొన్నప్పుడు, పూర్వ కవుల రచనా సంప్రదాయ ముద్ర వాచి ప్రస్ఫుటంగా కనిపిస్తుంది. ఈ పద్యం ఒక మచ్చు తునక.

‘అంధరు వేరువేరు విషయార్థములన్ వినుతాను రక్తులం

దండరు తెల్లతల్లి చరణాబ్జములన్ పరికించు వారలే

సుందర భావనాన్విత ఎభుద్ధ విశాల గుణార్థసంపదల్

పొందిన వారలే యొకరి పోడిమి నొక్కరు మించు వేడ్కలన్’

శూర్యకవుల వాసనా రూపమున నున్న కవిలోని సంస్కార విశేషమే యిది.

రచనకు కవిత్వాన్ని సాధనంగా చేసికొన్నవారు, ఇప్పుడు వచనంలోనే వ్రాస్తున్నారు. శ్రీ జంగయ్యగారు కూడ అనేక వచన గీతాలను వ్రాసి ఈ కవితా సంపుటిలో చేర్చి ఉన్నారు. ఈనాడు వచన కవిత్వంలో మనకు కొట్టవచ్చినట్లు కనిపించేది దానిలోని అస్పష్టత. కవులు శిల్ప దృష్టితో ఈ పని చేస్తున్నారో, లేక తాము చెప్పేది స్పష్టంగా సూటిగా ఉంటే కవిత్వం కాదనుకొంటాము. అని అట్లా చేస్తున్నారో తెలియదు కాని, వచన కవుల్లో చాలమంది అస్పష్టతను ఆశ్రయిస్తున్నారు. ఇది కవిత్వానికి ఏ విధమైన ప్రశస్తిని కలుగ జేస్తుందో చెప్పలేము. యుగధర్మాన్ని అనుసరించి జంగయ్యగారు వచన గీతాలను వ్రాసిన మాట నిజమేకాని, అస్పష్టత వారిని ఆకర్షించినట్లు కాన్పించదు. చెప్పవలసిన విషయాన్ని పండు వంచి పెట్టినట్లు చెప్పుటమేచీరి అభిమతం. 'అధ్యక్షవచనం' అనే ఖండికలో ఉన్న ఈ పంక్తులు చూడండి.

“భూమినుంచి అహారం పండించు రైతు అన్నదాత

క్షిద్రా సంస్కరణకు దీపం పట్టిన కవి అమృతప్రదాత

మంచి రాజ్యంలో మానవతకు రక్షణ ఉన్నట్లే

మంచి కాలంలో సుకవి జీవితానికి అభినందన లుంటాయి”

స్పష్టత కరువైన రోజుల్లో ఇటువంటి పంక్తులు చదువరికి హాయిని కలిగిస్తాయి.

మన దేశంలోని సాంఘిక వ్యవస్థలో కవికి ఎంతటి విలువ ఉన్నదో చెప్పడం కష్టమే. కొన్ని దేశాల్లో కవిత్వం వ్రాసి విప్లవాలు సాధించినారట కవులు. రాజ్యాలను మార్చి వేశారట కవులు. అక్షరాస్యత అంతంతగా ఉన్న మన దేశంలో కవులు ఇంతటి ధైర్యం వహిస్తారో లేదో? ఒక వేళ అట్లాచేసినా వారి వాక్కు ప్రజలదాకా అందుతుందనే విశ్వాసం ఏది? అయినా కవి తన

కర్తవ్యాన్ని విస్మరించకూడదు. తన మాట ఎవరు వింటారు? అనే చికిత్సలోకి ఈ కవి దిగనేడిగరు. తనకు అన్యాయంగా తోస్తే చాలు దాన్ని ఖండించడానికే పూనుకొంటారు - జంగయ్యగారు.

మనదేశంలో కుల మత వ్యవస్థ ఎప్పుడు ఏర్పడిందో కాని, అది సాంఘిక వారావరణాన్ని కలుషితం చేసి, మానవ కల్యాణానికి కాక, మానవ వినాశనానికి దారి తీస్తున్నది. ప్రజాస్వామ్యం వచ్చిన తర్వాత ఈ బెడద వదలిపోతుందనుకొంటే, అది మరింత అధికంగా తన దుష్ప్రభావాన్ని చూపుతున్నది. ఈ అహ్యాయాన్ని జంగయ్యగారు సహించరు.

“పూరంగులు వేరైన పూజ ఒకటి

అలరంగులు వేరైన పాలు ఒకటి

ఏరు పేర్లవి వేరైన నీరు ఒకటి”

అని ధ్వన్యాత్మకంగా చెప్పి, సర్వమతాలు ఏకం కావాలని ప్రబోధిస్తాడు. ఈ ప్రబోధంతోనే ఆగకుండా, కొరడా దెబ్బకొట్టినట్లుగా ఇట్లా చెపుతాడు.

“సామాన్యుడు అసామాన్యుని కీలుబొమ్మకారాడు

మంచిచాటున వంచన చేయిదూర్చరాడు

బ్రతుకు టద్దంలో మన రూపాలు దిద్దుకోవాలె

మనిషి మనిషి మధ్య ఉన్న కుల మత వర్గ వ్యత్యయ కుడ్యాలను

దుమ్ముదుమ్ముగా కూల్చాలె!”

కవిలో కలిగిన ఈ ఉచ్చేగం ఆ వ్యవస్థలో ఉండే దుష్ప్రత్యయ మీద అని వేరుగా చెప్ప పనిలేదను కొంటాను.

‘సంస్కార భూషణం’ అనే ఈ సంపుటిలో పైన పేర్కొన్న విశేషాలేకాక, కవి విభిన్న రూపాల్లో దర్శనమిస్తారు. ఒకసారి ఆశావాదిగా, ఒకసారి అన్యాయ నిర్మూలకుడుగా, ఇంకా కనీసం ఓకడేశకుడుగా, మరొకసారి మానవతావాదిగా, మానవాభ్యుదయం కోర్కేవానిగా ఈ కవిమన కళ్ళ ఎదుట ప్రత్యక్షమవుతాడు. ఏ కవిత చదివినా కవికే కలిగిన నూతనంగా ఆలోచించే శక్తి మనకు ద్యోతకమవుతూనే ఉంటుంది. వారి భావ ప్రకటనలో ఉండే సౌలభ్యం మనను వారికి ఆత్మీయులను చేస్తూనే ఉంటుంది. కవిలో ఉండే ఈ సంస్కారం, భూషణంగా రూపొంది వారి కవితను సార్థకం చేస్తుంది.

బాలగీతాంజలి

చెలమచెర్ల గోపాలకృష్ణమాచార్యులు

1956 దుర్ముఖి ఆషాఢంలో ఈ నీతి పద్యాల గ్రంథం బాలగీతాంజలి పేరుతో శ్రీ నీలాజంగయ్యకవి రచించినారు. ప్రతిపద్యం ఒక నీతి చంద్రిక. ఈ గ్రంథంలో నూటముప్పయ్య పద్యాలున్నాయి. పిల్లలే కాక పెద్దలు కూడా చదవదగిన గ్రంథం. బాల్యావస్థలో అనగా తన పదునైదవ ఈడైన రచించిన ఈ పద్యాలలో భాసించిన కవితాకాంతి సుమనోరంజనమై అలరారుతుంది. ఈ కవిలో కవిత్వపు లక్షణాలు సూక్ష్మరూపంలో శాస్త్ర సమ్మతమై ఆంధ్రభాషా ప్రపంచాన్ని ఆవరించినట్లు పేర్కొన వచ్చును. సంస్కృతాంధ్ర భాషలలో ఎన్నో నీతి గ్రంథాలు మహాకవులెందరో రచించినవి మనం చూస్తున్నాము. ఈ కవి తన ప్రతిభా విశేషాలను అడుగడుగునా ప్రస్ఫురింపజేసే విధంగా ఈ గ్రంథాన్ని వ్రాసినట్లు ఊహింప వీలున్నది. దేశభక్తి-మాతృభాషాసక్తి కవితాను రక్తి ఈ పద్యాలలో చోటుగొన్నాయి. తన సాహిత్య రజతోత్సవ సందర్భాన్ని ఎంచుకొని బాలగీతాంజలిపై వ్యాసమువ్రాయమని నాకు లేఖవచ్చేదాక ఈ గ్రంథాన్ని చూడకుండా ఉండటం నా పొరపాటేనని ఒప్పుకోక తప్పదు. మేమిద్దరం Dip. O.L. లో సహాధ్యాయులం. మా తండ్రిగారైన శ్రీమాన్ చెలమచెర్ల రంగాచార్యులుగారితోను, ఆచార్య ఖండవల్లి లక్ష్మీరంజనం గారితోను, రామ రాజుగారితోను, కుక్కచేళ్ళర రావుగారితోను మాట్లాడుతూ వారితోనే అధికంగా ఉండేవారు. జంగయ్యగారికి ఇంగ్లీషు వాసన గిట్టదు. Dip. O.L. లో ఆయన హిందీనే ఎన్నుకొన్నారు. అసంతాచార్య దేవల్లిగారితో హిందీసాహిత్య విశేషాలను అధికంగా చర్చించేవారు. తెనుగునేవరైనా చిన్నచూపు చూస్తే ఆయనకన్ను లెర్రబడతాయి. సహజ కవితా వేశంతో నిరంతర రచనా వ్యాసం గారితో కాలాన్ని సవ్యనియోగం చేసుకొన్న ధన్యజీవి నా మిత్రుడు జంగయ్య. నేను మిత్ర పక్షపాతిని కాదు-గుణపక్షపాతిని. బాల గీతాంజలి లోని కవిత్వపు గుణాలను సంక్షిప్తంగా తెలుపడానికి సాహసిస్తున్ననన్ను బుధవరులు మన్నించ

గోరుతున్నాను. ఈ గ్రంథానికి అభినవ పోతన వానమామలై వరదాచార్యులు గారు తొలిపలుకు వ్రాసినారు. ఎస్. శతగోపాచార్యులుగారు, శతావధాని డోమ వేంకటస్వామిగారు, దాశరథిగారు చక్కచి అభిప్రాయాలు వ్రాసి ఉన్నారు. ఈ గ్రంథం తన తొలిరచన గావడం మూలంగా దైవాన్ని స్తుతించి ఈశ్వరార్చనం చేసినారు. ఆంధ్ర సారస్వత పరిషత్తువారి విశారదలో ఉత్తీర్ణుడు గాకపూర్వమే బాలగీతాంజలి, ఆవేదన సుమమాల విప్లవస్వరాలు మహాప్రప్లవం గ్రంథాలు వ్రాసిఉన్నారు. ఇవన్నీ మా నాన్నగారికి ఇచ్చినారు. మా నాన్నగారు జంగమ్య గారిపై ఎంతో అనురాగము జూపేవారు. మా అమ్మగారు కూడా అంతే. ఈయనకు దైవభక్తి మొండు. దైవస్మృతిలో ఈయన వ్రాసిన పద్యాల భావంతో ఆ దైవాన్ని మనం సంభావించగా ఆ దైవం ఎల్లలోకాలకు చల్లని వెలుగుచువాడు. సర్వకర్మలకు సాక్షిగా నిలుచువాడు. మహితుడు-ఆదిమధ్యాంతరహితుడు. సకల లోక సృష్టికర్త. పాపపుణ్యరహితుడు-పరమాత్ముడు-అభిలేఖుడు-రక్షకుడు-అని అర్థరక్షకొరకు ప్రార్థన చేసినాడు. శబ్దంలోని అర్థం-ఒకటి. ఇది కావ్యప్రపంచ సంగతమయింది. మరో అర్థం లోకజీవన వ్యాపారానికి పనికివచ్చే ధనంకూడా. ఈయన శ్లేషార్థాలు-అక్కడక్కడ చోటుగొని కవితాగుణమై ఒప్పురుతుంటాయి. చివరికి గ్రంథాన్ని విశ్వరూపుడైన ఈశ్వరుని కంకితమిచ్చాడు.

మానవులకు సత్యమహిమంబు జయమిచ్చునట.

సత్యమును పలుకలేనివాడే పాపి.

సత్యముననే శాంతిసౌఖ్యాలు కలుగునని సత్యాన్ని అనేకచోట్ల అభివర్ణించినారు.

దురాశ నరునికి పాపనాశమగునని ఆశవలన లోభత్వం, లోభత్వం వలన దోషం, దోషం వలన హింసత్వం కలుగునని అత్యాశను త్యజించమంటారు.

కలిగినంతలో కాస్త బీదలకింత పెట్టేగుణమున్నవాడే దేవుడట. ఆకలివేళ అంబలే అమృతమగునట చలికి దొరికిన బ్రాంతి కాలువగునట. పాలు ద్రాగితే బలం వచ్చినట్లు మంచివారి ప్లేషం సౌఖ్యాన్ని ఇచ్చునని కలుత్రాగితే కలచే మైకంవలె భావించి దూర్యుని స్వేషాన్ని చిడువస్తుంటారు.

ఇందలి సీతిపద్యాలు పండితపామరులు సైతం తనివితీర చదవదగినవి. ప్రతివ్యక్తికి బాల్యం ముండువస్తుంది. బాల్యంలోనే విద్యలనేవి నేర్పవలె నంటాడు. విద్య మౌఢ్యతమను విదళింపగా చిచ్చు-అని విద్యనుగూర్చి చెప్పి నాడు.

ఎంత పెద్ద పద్యంలోనో చెప్పిన ఒక సీతిపద్యాన్ని చిన్న పద్యంలో చెప్పుడానికి వీలున్నదని ఈ పద్యాన్ని జంగయ్యగారు భావపరివర్తనం గావించి నాడు.

పండితులై నవారు దిగువందల నుండగ నల్పుడొక్కడు
ద్వందత పీఠమెక్కిన బుధప్రకరంబుల కేమియెగ్గుగున్
కొండొక కోతి చెట్టు కొనగొమ్మల నుండగ క్రింద గండభే
రుండ మదేభసింహనికురంబులు నుండవె చేరి భాస్కరా!

అనే ఈ భాస్కర సీతిపద్యాన్ని చిన్న పద్యమైన ఆటవెందిలో, అదికూడా మూడు పాదాలలోనే రచించి మొత్తం భావాన్ని ప్రకటించగలిగారు. ఆ పద్యమిది

పండితులును క్రింద నుండగ నల్పుండు
పీఠమెక్కినీలువ పెద్దయగునె
కోతి కొమ్మనుండ దంతికేమెగ్గురా!

ఇది కవిలోని మార్మరికత. పది పేజీలలోని భావాన్ని పది వాక్యాలలో పొందు పరిచే స్వభావం గుణం గలదిగా ఈతని ఆశయం ఈ పద్యంద్వారా నిరూపించు కొన్నాడు. అనల్పార్థాలను అల్పాక్షరాలలో ఇమడ్చడం.

‘అరుచిగల్గూర యనిన వెచ్చముచేటు’
‘సత్యముననె నరుడు సర్వజ్ఞుడనిపించు’
‘మరుల క్షుధకరింపనిరుపమా పుణ్యాంబు’
‘భక్తులందు దేశభక్తుడు గాంధీరా’
‘కళలందు కావ్యకళయే మనఘ్నమరా’
‘శిష్యులందు మంచి శిష్యుడు సిద్ధప్ప’

‘సుతునివెల్గు తల్లి మతివెల్గు విద్యరా’
 ‘ధనముగల్గువాడె ధరణిలో పెద్దాయె’
 ‘వేషభాషలందు విద్య భూషణమురా’
 ‘పొరు నష్టమయ్య పొందు లాభంబురా’
 ‘ధర్మశీలుడన్న దై వసమానుడు’

అని ఎన్నో నీతులుపదేశించినాడు నా మిత్రుడు జంగయ్య.

ఇది నీతిశాస్త్రంలోని ఒక శ్లోకం.

సత్యం మాతా పితా జ్ఞానం
 ధర్మోబ్రాత దయాసఖా
 శాంతిః పశ్చిక్షమా పుత్రా
 వదైతే మమ బాంధవా.

అది ఆనాటి నీతి. ఆ పద్యంలోనే జంగయ్యగారి నీతిని చూడండి

శాంతి తల్లి మనకు-సద్వర్తనము తండ్రి
 దయయే గురుడు-సూన్యతమ్మె దైవ
 మఖిల సద్గుణములె-అత్మ బంధువులారా

అని వ్రాసినారు. ఈయన కవితలో గుణం నిగ్గుదేలుతుంది. ఈ కవి గుణవాది-
 రీతివాది.

‘మొద్దువానికేల ముద్దుముచ్చటలిన’
 ‘పైసతోనై సకల భంధుత్వమని యెంచు’
 ‘తిట్టి గం పెడంత పెట్టిన వలమేమి’

వంటి గొప్ప నీతిసూక్తులెన్ని యో ఈ పద్యాలలో పొందుపరచినారు. ప్రతిపద్యం
 ఒక నీతిని - ఒక సందేశాన్ని ఇచ్చి మానవతకు మంగళం చేయుతుంది.
 సౌందర్యమే - కవిత. దానికి అన్యథా అలంకారములు శోభనిచ్చేటంతవరకే ఉప

యోగించవలె నంటాడు. ఈయన మెత్త మెత్తగా అగుపడతాడు. కాని కలంలో తన హృదయశక్తిని ప్రదర్శిస్తాడు. కవులపై తనకున్న భక్తిని చాటుకోకుండా మానలేదు వేమన్నను పోతన్నను త్యాగయ్యను తిక్కన్నను చాలా మెచ్చుకొంటాడు.

జనని మాతృభాష జన్మభూమియు నిన్ను

గన్నతల్లులంచు కాలక్షతోడ

సేవ జేయునెడల దేవపూజలవేల

వినర తెలుగుబాం! వినుతశీం!

ఈ పద్యాలలో మకుటం నాలుగవపాదం, చెప్పదలచుకొన్న భావం మూడు పాదాలలో ముగించి - మకుటం చివరగా నిల్పడం - రచలో కష్టమైన పనిగా పేర్కొనవచ్చును. ఏమైనా జంగయ్యగారు జన్మతః కవి. ఆయన ఇటీవలి కృతులలో ఎన్నో గొప్ప సత్యాలను కవితామయం చేసి తెలుగు సాహిత్య లోకానికే ఒకమార్గదర్శకు డవుతున్నాడేమోననే మాట వ్యక్తమైనానికి వీలు కలిగించినాడు.

మేషిద్దరం మా ఇంట్లో మెట్ల రూంలో చదువుకొనేవాళ్ళం. ఈయన బాల్యంనుండే ఎన్నో సాధకజాధకాలను ఎదుర్కొని బ్రతుకును కళామయంచేసి కొన్నారు. ఆయన భావలహరిలో కొట్టుకపోని శ్రోత ఉండడు. దాశరథి, నారాయణరెడ్డి, చెలమచెర్ల రంగాచార్యులు, డివాకర్ల వేంకటాచార్యులు వంటి మహా కవి పండితుల సరసన కవితాగోష్ఠులను కవిసమ్మేళనాలలో పాల్గొని కావ్యగానం చేయడం నేను చూసినాను. కవితావేశం జంగయ్యలో మూర్తీభవించి ఉన్నది. లేనిచో ఇన్ని రచనలు వారి నుంచి వచ్చేవికావు. క్రమంగా కవిరత్న బిరుదం కితులై వాసవి సాహిత్యపరిషత్తును స్థాపిస్తూ దాని కధ్యక్షులైనారు. శ్రీమాన్ ఉత్పల సత్యనారాయణ చార్యులవారి స్వప్నాల దుప్పటికి కృతిభర్తలైనారు. ఈ విధంగా నలుభై సంవత్సరాల చిన్న జీవితంలోనే అత్యున్నత సాహిత్య గౌరవమంది ఎనలేని ఉత్సాహంతో ముందుకు సాగిపోతూ సాహితీమతల్లి కనేకాంబికారమ్ములు కూర్చున్నారని పొద్దమైద మేరలో స్వీయభావాలను పొంతుపర్చే స్వభావం. గలవారు, నాటినుంచి నేటివరకు ఈ కవి చేపట్టిన ప్రక్రియ లేదు. అన్నిటిలో విజయం సాధించినారు. ఏ వ్యాకరణపు సంకెళ్లు

తోను, ఏ అలంకార నిబంధనల్లోనూ చిక్కక స్వేచ్ఛగా కవితను నడిపిస్తారు. వీరి కావ్యాంశ్ని జాతిరత్నాలు తన ఆవేదన కృతిలో

‘కరడుగట్టిన హిమానీహృది
కరగినీరై స్రవిస్తున్నది-పాటలై
ఆవేదనాభరకవిత నాలో పొంగుతున్నది.
గాలితరగల తేలిపోనీ
మట్టిలోపడి మాసిపోనీ
శుక్తిగర్భంలోన పడినది-మౌక్తి కాకృతి ధాల్చుకోనీ’

అంటూ కవితలల్లుతున్నారు. తన అనుభవానికి వచ్చిన నగ్నసత్యాల నెన్నిటిన్ నిర్మోహమాటంగా కావ్యగతం చేసి కృతకృత్యులై నారు.

1. “కవి ఏ ప్రక్రియను చేపట్టినాడన్నది అంత ముఖ్యము కాకపోవచ్చును. ఏమి చెప్పినాడన్నదే గొప్పగా చెప్పుకోవలసి రావచ్చు.”

2. ఓ చిన్నకవి వ్రాసిన రచనకు ఒక మహాకవి పేరుపెట్టి ముద్రించి విడుదలచేస్తే దాన్ని చూసిన విమర్శకుడు వాళిగాంచిన కవికృతి కాబట్టి ‘మహా’గా ఉన్నదని పలుకుతాడు.”

3. “ఎవ్వడైనా తనకున్న దృష్టితోనే ఎదుటి ప్రకృతిని సంభావిస్తాడు. తనలో విశ్లేషించుకొంటాడు. ఆ తరువాతే నిర్ణయం ప్రకటిస్తాడు.”

4. ధనం వచ్చేమార్గాలు మనుషులన్వేషిస్తారు. అది లభ్యమైననాడు ప్రయోజనాలు పొంది దానిని నియంత్రణ చేస్తారు.”

5. “సాహిత్యసంస్థల గ్రాంట్లు, సారస్వతానికి కేటాయించిన ప్రభుత్వ నిధులు సూటిగా రచయిత సహాయాని కందకుండా ఉన్న ప్రస్తుతాన్ని తీర్చిదిద్ద వలసియున్నది. ఏ ఒక్క వర్గసంబంధమైన జనమో ఊటి, ప్రయోజనాలను ఉపయోగించుకొనటం భావ్యం కాదు.”

6. “పిసికిన పండును గాక వండిన పండును ఆరగిస్తేనే దాని సహజమైన రుచి అందుతుంది.

జంగయ్య కవిగారు బహుమానాలూ, బిరుదులూ ఆశించి ఎవ్వరినీ ఆశ్రయించరు. “నిష్కపటుల జ్ఞానధనుల మర్యాదలకు నోచుకొంటే నా కవిత కదియే చరితార్థత. అప్పుడే నేను ధన్యుడను అనునట్టి మానధనులు. వీరి రచన లలితపద భూయిష్ఠమై ద్రాక్షాపాకంగా సాగిపోతుంది. జాతీయతాభావము, సామాజిక దృక్పథము వీరి రచనలలో కోకొల్లలు. ఈనాటి కవిలోని యీ పరిణత భావాలకు బీజరూపంగా ఉన్న మూలభావాలు ప్రారంభంలో “బాలగీతాంజలి” యందిట్లున్నవి.

1. గురుభక్తి - దైవభక్తి

“విష్ణుకన్న మరియు విశ్వేశ్వరునికన్న
తల్లిదండ్రె మనకు దైవసములు
పుడమెయందు మనకు పూజ్యులు గురువులు”

2. విద్య

“విద్య లేకయున్న సుద్ద మొద్దని యంద్రు
విద్య నరులకెండు వినయమిచ్చు
కొద్దిమాటకాదు బుద్ధిమంతుల కిది”
“సజ్జనునకు చదువు సద్భూషణంబురా
విద్యవలన నరుడు విమలాడగును
మనతనిచ్చి విద్య మనులతో నరిదూచు”

3. దేవుడు

‘కలిగినంతలోనె కాస్త బీదల కింత
పెట్టి పుణ్యమెవడు గట్టుకొనునొ
అతడె దేవుడంచు ననవలె నేవేళ’

4. అమృతము

‘ఆకలై నవేళ నంబలే అమృతంబు
చలికి దొరకు బొంతె శాలువగును
అనుభవించి చెప్పినట్టి దీవాక్కంబు’

5. కష్టసుఖాలు

‘కష్టసుఖము లిలను కావడికుండలు
కలిమిలేములెవరికైన వచ్చు
కొన్నినాళ్ళు వెలుగు కొన్నాళ్ళు చీకటి’
‘మిడిసిపడెడు నరుడు పుడమిలో నొకనాడు
భంగపడును కొద్ది సంగతులనె
పెడుసుకట్టె ఎపుడో పెళ్ళున విరుగురా’

6. ఆశ

‘పట్టుపురుగు తనదు పొట్టనుండియే వచ్చు
దారములనె దగిలి ధ్వంసమొందు
ఆశయటలె నరుని పాశమై బంధించు’

7. బలము

‘బలములేక ఎన్నో బంధాల వడిబడి.
ఇడుములెన్నో జనులు బడుచునుండ్రు
బలవిహీను డిలను బరువురా జనులకు’
‘బలమే జీవనంబు బంధాల హేతువు
బలమే సర్వజనుల బ్రతుకు బాబు
బలము గల్గువాడె యిల మహావీరుండు’

8. ప్రేమ

‘ప్రేమ భక్తిగల్గి భీతివీడియు జనుల్
కార్యరంగమునకు కదలవలయు
ప్రేమ సకలజనుల ప్రీతిధనంబురా’
‘ప్రేమతోడ మనకు పెట్టినంతయే చాలు
నదియే గొప్ప ద్రవ్యమరసిచూడ
తిట్టి గంపెడంత బెట్టిన ఫలమేమి?’
‘మానధనుని ప్రేమ మహిసుధార్థవమురా
కామి ప్రేమ రొచ్చుకాల్వ సుమ్ము
స్వార్థపరుని కొల్వ శవజాగరంబురా !’

9. మతము

‘అగ్నియన్న నొకటె అంగారుయన నొకటె
రాముడతడె మరి రహీమతందె
అక్షరములె వేరు అర్థంబులొకటెరా !’

10. కవి గౌరవము

‘కవులటన్న ప్రేమ గౌరవంబుల జూపి
రాజరాజులపుడు పూజసల్ప
పొట్టకవులటంచు తిట్టి పోయదురిష్ట’
‘గుణవిహీనుచెంత గుణగణాధ్యుడు మెల్ల
తప్పదతని కీడు తరచిచూడ
అగ్నికణము వద్ద వెన్నముద్దయు బోలు’

11. తెలుగు భాషాభిమానం

‘తెలుగుదాలలకును తెలుగె యందమురన్న
పలువురెన్నియన్న పాటియేమి ?
తెలుగుబాల వెలుగు కళల వెన్నెల జిల్క’
‘దేశభాషలందు తెలుగు లెస్సయటంచు
తెనుగుభాష తేనెతీపియనుచు
పలుకుచున్న బుధుల పలుకుల మహిమమ్ము
వినర తెలుగుబాల వినుతశీల !’

ఈ రకంగా చెప్పుకుపోతుంటే ఎంతైనా చెప్పవలసి ఉంటుంది. నా మిత్రుడిని పొగడటం నన్నునేను పొగడుకోవటమే అవుతుంది. అందువల్ల ఇంతటితో ఈ కావ్యవిషయక ప్రసక్తిని ముగిస్తూ ఆ చివ్విలాసుడు శ్రీనివాసుడు జంగయ్యకవిగారి కాయురారోగ్యైశ్వర్యాదికమునిచ్చి బ్రోచుగాతమని ప్రార్థించు చున్నాను.

విష్ణవ స్వరాలు

“కన్యల సమన్యలకు అద్దంపట్టిన కన్యావిక్రయం”

—కామర్పు సీతామహాలక్ష్మి

మానవుడు సాధింపకోరేది, కోరినదానిని సాధించడానికే ప్రయత్నం చేస్తూవుంటాడు. సృష్టికి పునఃసృష్టి చేయగలిగినవాడు ఒక్క కవే. అందుకే కవిని ప్రజాపతితో పోల్చారు. కావ్యజగత్తును సృష్టించి నిద్రాణమైన మానవాళిని మేల్కొల్పు గలిగినవాడు కవిపుంగవుడే. జీవితవిధానంలో ఏ విధమైన మార్పు తీసుకురావాలన్నా కవే పూనుకోవాలి. అందుకే మనస్సుకు ఆనందాన్ని కలిగించే కళల్లో కవిత్వానికున్న స్థానం అత్యుత్తమం. కవిత్వం మానవునిలో మార్పు, మనస్సుకు ఆహ్లాదాన్నే కాదు ఆదర్శాన్ని కూడ చూపిస్తుంది. మారుమూలాల మానవ మసకలకాలపై చెరగని ముద్ర వేయగల్గేది ఒక్క కావ్యమే అని నొక్కి వక్కాణించవచ్చు. కలకాలం నుండి అన్యాయాలకు లోనై, అక్రమాలను ఎదిరించలేక అచేతనంగా వున్న మానవాళికి దారిచూపి ధైర్యం చెప్పగలిగేది ఒక్క కలమే. అయితే కాలాన్ని ఘట్టాల్నికూడ మార్చగల ఆ కలం వాడిగలదై ఉండాలి. తాను చేసిన సృష్టి సుఖదాయకమా కాదా అని కవి ఎప్పటికప్పుడు పరిశీలించుకుంటూనే వుంటాడు. శ్రీ కందుకూరి వీరేశలింగంగారి రచనలు, గురజాడవారి “కన్యాశుల్కం” వంటి నాటకాలు సాంఘిక దురాగతాలను, దురాచారాలను తీవ్రంగా గర్హించాయి.

“దేశమంటే మట్టికాదోయ్
దేశమంటే మనుషులోయ్”

లాంటి గేయాలు ప్రజల్లో ధైర్యోత్సాహాలు, దేశభక్తిని పెంచాయి. అట్లాగే శ్రీ నీలా జంగయ్యగారి “కన్యావిక్రయం” కూడ.

శ్రీ నీలా జంగయ్యగారు సమాజంలో జరుగుతున్న అత్యాచారాన్ని, కుట్రల శాసనాన్ని చూసి ఉద్రేకులై తమ ఈ “కన్యావిక్రయం” అన్న కావ్య ఖండికలో ఒకచోట

“జాతిమతంబు మానవ ని

జాతి కంతకు చేటు భారతీ

జాతికి దూరులై కుట్రల శాసనముల్ గయిసేయ నెంతురా

ఘాతుకులారధర్మమును. ఘాతుకజేసెదరా? హరేహరీ!!

పాతకులార, దుష్టమృగ భావపరంపర లుల్ల సిల్లగన్”

అని, ఘాటుగానే విమర్శించి, ఇలాంటి శాసనాలు మానవజాతికే చేటు అని పాపాత్ములారా! అని కటువుగానే చెబుతారు.

“యత్రనారీ పూజంతి

తత్రరమంతి దేవతాః”

అని ఆనాదిసిద్ధంగా మన ఆర్యావర్తంలో స్త్రీకి అత్యంత గౌరవస్థానం ఉండేది. కాలానుగుణంగా సమాజంతోపాటు స్త్రీల పరిస్థితి కూడ మారుతూ వచ్చింది. కడుపు కక్కుర్తికి కన్నకూతుర్ని కూడ అమ్ముకునే అధోగతికి దిగజారిపోయింది సమాజం. అదిచూసే మనకవి కావ్యానికి ప్రారంభంలోనే

“కన్నబిడ్డల నమ్ముక కడుపునింపు

కవని జీవించునట్టి పాపాత్ములెపుడు

యితర బాగోగులెట్లు సహింతువారు

కుత్తుకలదున్న వెనుదీయకుందురేమొ ?

అని తమ బిడ్డలనే అమ్ముకొనేవారు ఇతరుల ప్రాణాలు తీయడానికి కూడ వెనకాడరేమో అనే సందేహాన్ని వెలిబుచ్చుతూ ప్రశ్నిస్తారు.

ఆ అడబడుచును అమ్మి నిశ్చితంగా వెళ్ళిపోతాడు తండ్రి. ఇక ఆమె పాట్లు భగవంతునికే ఎరుక. అత్త కుంటిది అయికూడ ఆరడి పెడుతూనే వుంటుంది. మొగుడా పుట్టంధుడు, దుర్భరమైన బ్రతుకు బ్రతుకుతూ తపించ

మని భగవంతుడు నాకీ జన్మను ఇచ్చాడు. ఎంత దురదృష్టవాలినోకదా అని విలపిస్తూ వుండడం చూసి కవి హృదయం కరిగిపోతుంది.

‘పరుల దుర్గతి గని గుండె కరగి వగచి

... ..

... ..

ఏడి భగవంతుడని సంశయింతు వేల ?

ఇతరుల దుఃఖాలను చూసి హృదయం ద్రవించినవాడే భగవంతుడు.

‘ధర్మ సంస్థాపనార్థాయ సంభవామి యుగేయుగే’

అని భగవంతుడు గీతలో చెప్పినట్లు అధర్మాలను అక్రమాలను తొలగించి విశ్వ శ్రేయస్సు, దేశకల్యాణం, సమాజ ఉద్ధరణకొరకే కవి కావ్యస్పృష్టి చేస్తాడు. అవసరమైతే కఠినంగా శాసిస్తాడు. కనుకనే కవి నిరంకుశుడు. అట్టివారు కనుక కనే జంగయ్యగారు ఈ కావ్యంలో ఎంత కటువుగా విమర్శిస్తున్నారో చూడండి.

‘పసిబిడ్డ నమ్మి యాబ్రతుక్కు బ్రతుక్కుటకంటె

పస్తులు బండిన ఫలముగాదె;

... ..

‘పరమాన్నములు దిని బలిసి బొట్టయ బెంచు

కన్న సంకటి మేలుగాదెఃతినగ

... ..

మెక్కుచున్నాడు కనతండ్రి డొక్కనిండ

రోత దిన్నట్లుగాదె? యీ పాతకుండు’

అంటూ దూషిస్తారు. నిజమైన కవి ఎవరి దయాధర్మాలకు ఆశపడడు, అవరాభిమానాలకు లొంగిపోడు. బెదిరింపులకు భయపడడు. ఏ పరిస్థితిలోను ఎవరికీ తలవంచడు. కనుకనే తన భావాల్ని స్పష్టంగా నిర్భయంగా ప్రకటించగలుగుతాడు.

కవి కర్మకావ్యం, కార్దైలు పండితుడు కవిని ప్రవక్షగా వ్యవహరించాడు. జాతి సంస్కృతికి ఉపాధ్యాయుడైతే బాధ్యత వహించాలో అంతకంటే మించి కవి మానవ శ్రేయస్సుకు బాధ్యత వహిస్తాడు. ఈనాడు రచనారంగంలో కొన్ని కొన్ని విషమపరిస్థితులు, పరిణామాలు కనిపిస్తున్నాయి. అధికారం, ధనం ఈ రెండు కవితాప్రపంచాన్ని కల్లోలపరుస్తున్నాయి. అయినప్పటికీ ఈ రెండింటికీ అతీతంగా ఈ కవి బాధ్యతను గుర్తించి మెలుగుతున్నారు. యదార్థమైన కవి తన సంఘ పరిస్థితులకు కాలానికి చెందిన వాతావరణం నుండి జంకడు. భూతకాలం కూర్చిన విశేషతను స్వామ్యతనం చేసికొని ప్రస్తుత పరిస్థితులను సరిదిద్దుకూ భవిష్యత్తులో సంఘాన్ని ఉత్తమ మార్గంలో నడిపించడమే తన అవ్యంగం పెట్టుకొని నిరంతర కృషి చేస్తాడు. అట్లాంటివానికి ప్రతినిధి మన జంగయ్యగారు.

సాహిత్యం సమాజానికి ప్రతిబింబం. సమాజంయొక్క ప్రభావంవల్ల సాహిత్యం సృష్టించబడుతుంది. సాహిత్యం యొక్క ప్రేరణ పొంది సమాజం మేల్కొని ఆదర్శవంతం అవడానికి ప్రయత్నిస్తుంది. సమాజంలోని కుళ్ళును తొలగించాలి, దురాగతాన్ని తుడిచి పెట్టేయాలి. అభివృద్ధికి, ఆదర్శాలకు దారి చూపాలి. శాంతి స్వేచ్ఛను సాధించాలి అన్నదే శ్రీ జంగయ్యగారి ఆశయం. వీరి రచన రచనకొరకుగాక జీవితాన్ని సుఖప్రవంగా ఆదర్శవంతంగా తీర్చి దిద్దడానికే సాగుతోంది. సాహిత్యం ద్వారా మారవ సాంఘిక జీవితాన్ని పునర్నిర్మించేసికోవాలి. ఈ యుగవిశిష్టతను ప్రజలకు బోధించాలి. సామాజిక సమస్యలకు పరిష్కార మార్గాన్ని సురంపించేయాలనే ఈ కవి దీనిలో చేసిన నిరంతరకృషి ఇంతటి ఉన్నత ఆదర్శాలు, ప్రతిభావ్యుత్పత్తి పున్నందువల్లనే మనకవిశిరోమణి సారస్వత రంగంలో ప్రవేశించి గేయపద్యాలలో వారి భావా వేశాన్ని ఈ ఖండకావ్యంలో వ్యక్తీకరించగలిగారు. ఆ భావవ్యక్తీకరణకు సాధనభాష, ఆ భాష ప్రజలభాషగా వాడడం ఈ యుగవిశేషం. సరళమైన పదాలతో సులలితంగా పామరులకు అర్థమయ్యేవిధంగా కవితలల్లడం సామాన్య మైన విషయంకాదు.

స్వీయనిర్మాణజగత్తులో కవి సర్వసమర్థులు. దానిలో వారికి దుస్సాధ్యమైన కార్యం ఏదీలేదు. అందుకే జంగయ్యగారు సమాజంలో జరుగుతున్న

అన్యాయాలను తమ కవితలద్వారా దుయ్యబట్టేశారు. “కన్నబిడ్డ అనే మమకారం లేక ప్రేమపాశాన్ని తెంచుకొని ముష్టి మూడునాళ్ళ బ్రతుకుకోసం కన్నబిడ్డనే అమ్ముకొని కఠినుడైన తండ్రిని అమ్మ పేరుపెట్టుకొని అల్లారుముద్దుగా అమ్మా! అని పిలుచుకొనవలసిందిపోయి, బిడ్డ క్షేమం తెలుసుకొనవలసింది వదిలి అర్థం గోరి కసాయివాడికైన బిడ్డనమ్మేవాడు ఖబురుగాక తండ్రా” అని తీక్షణంగా ప్రశ్నిస్తారు.

“అహసే ఉపజాతా హై కవిత” అన్నాడు ఒక సుప్రసిద్ధ హిందీకవి. వాల్మీకి మహర్షి నోటినుండి వెలువడిన శోకమే శ్లోకరూపంలో రామాయణానికి మూలమైంది. “ఏకో కరుణరస ఏవ” అన్నాడు భవభూతి. నవరసాలలో ప్రజల హృదయానికి అతీసన్నిహితమైనది కరుణరసం. “విప్లవస్వరాలు” అని పేరు గల ఈ పుస్తకంలో “కన్యావిక్రయం” కావ్యఖండిక కరుణరస ప్రధానమైంది. ప్రతిభాశాలియైన కవి సృష్టిలో ఏ వస్తువును తిలకించినా అతని హృదయంలో ఒక విధమైన ఉత్సాహం జనించి ఆవేశపూరితుడౌతాడు. ఈ విధంగా భావానికి రసానికి జన్యజనక సంబంధం ఉంది. కవిలోగల భావప్రాధాన్యతను, ఉద్రేక ప్రాధాన్యతను వ్యక్తం చేయడమే భావకవిత్వం అనబడుతుంది.

“ఇంతేనా ఇంతేనా సౌఖ్యం
బీజన్మకు నింకనింతేనా?
సుంతయైన దనులేదా? దేవా!
యెంతకాం మిటులోపిక బట్టెద?
అకటా! నా జీవనదం బిదియే
మడవు గుట్టలబడి పాటున్”

అన్న బసవరాజు అప్పారావుగారి భావకవిత్వానికి పోలికగా “అయ్యయ్యో యింత పాపమీయవని గలదే? లోకేశ్వరా! యిక దలపనెదను” యందు అన్నది కనబడుతుంది. ఇక

“బుద్ధిలేని మనిషి పుట్టనా గిట్టనా” అన్నచోట వేమన పద్యంలోని “పుట్టలోన చెదలు పుట్టదా గిట్టదా? అన్న సూక్తి కనబడుతుంది.

అట్లానడకలో అందకారబంధురమైన జాతిని మేల్కొలిపి జ్ఞానోపయాన్ని కలుగజేయడానికి కవిత్వంకంటే మించిన మహత్తర సాధన ఇంకొకటిలేదు. దేశంయొక్క కష్టసుఖాలు మంచిబెద్దలు, ఒడుదుడుకులు సమకాలీన వాఙ్మయంలో ప్రతిబింబిస్తూ వుంటాయి. కనుకనే ఈ కన్యావిక్రయం” ఇందులోని భగవంతుడేతప్ప వేరె డిక్కులేని ఆ అసహాయస్థితిలోని స్త్రీలగోడు వర్ణనాతీతం. అట్టి విషమపరిస్థితిని జంగయ్యగారు తమ లేఖనిద్వారా కవితలో వర్ణించి కరుణారసాన్ని మూర్తీభవింపజేశారు. అందుచేతనే ఆ కావ్యం చదువుతున్నప్పుడు మనలో ఒకరకమైన తపన బయలుదేరుతుంది. అన్యాయాలను చూచి, ఆ స్త్రీలు పడే నరకయాతనలను కళ్ళకు కట్టినట్లు వర్ణించారు జంగయ్యగారు. అది చదివిన బానికి హృదయం అనేది వుంటే అది ద్రవించక మానదు. అన్యాయాలకు ఆహుతి అయిపోతున్న స్త్రీల దుర్భరపరిస్థితినిచూసి ఆవేశంతో పరవళ్ళు తొక్కి శారు కవి అలాంటి ఆవేదనతోకూడిన ఆవేశంలోనుండి వెలువడిందే నీలా జంగయ్యగారి “కన్యావిక్రయం” అనే కావ్యఖండిక. దీంట్లో ప్రజలనుద్దేశించి “దేశదౌర్భాగ్యాన్ని చూశారా? కన్యను అమ్మి మోరమైన పాతకాన్ని వడి కడుతు”న్నారని వాపోతారు.

జంగయ్యగారు గొప్ప పండితులు. వీరిది ఛందోబద్ధమైన కవిత్వం. వీరు కవిత్వపు లోతులు తెలిసినవారు. పద్యాలలో ఎన్నిపోకడలైన పోగల సమర్థులు. ఎంత క్లిష్టమైన విషయాన్నైనాసరే అతి సులువుగా అందంగా సమయస్ఫూర్తిగా చెప్పగల నేర్పు తీర్పు తెలిసినవారు. కనుకనే తమ కావ్యంలో అసాధ స్త్రీ “ఈ ఆవనిపై ఈ అన్యాయాలను రూపుమాపడానికి పూనుకొని ప్రజల్లో మానవత్వం కలుగజేసే కవేలేడా? అని విలపిస్తూ ఉండగా

“కనుడో! అల్లదో! యెవ్వడో! సుకవితా
మంటలు చేబూని

... ..

కనియా వివాహగతి కా

వ్యాలోలుడై వ్రాయరా!

అని సందర్భాన్ని పురస్కరించుకొని కన్యాలోకానికి, సమాజ కల్యాణానికి కవే రక్షకుడు అన్నట్లు వ్రాయడమే వారి సమయస్ఫూర్తికి తార్కాణం. వారు అన్నింట తెలుగువారు. వీరు పద్యాలలో ఒక పలుకు పట్టి చూసినా ఉత్తమ సంస్కారి అని గోచరిస్తుంది. తమ అనుభూతుల్ని పాఠకుల మనస్సునందు అచ్చుగ్రుద్దినట్లు స్ఫురింపచేయగల ప్రతిభావంతులు.

బాధలు అధిగమించినప్పుడు, హృదయం ఆక్రోశించు సమయంలో తన పర, పెద్ద చిన్న అనే తారతమ్యం లేకుండ దుఃఖంతో ఏవేవో అనేయడం సహజమైన విషయం. ఆ సహజత్వానికి జంగయ్యగారు తమ కావ్యంలో కన్యకాన్ని అమ్మినందుకు దుఃఖంతో కూడినదై కోపంతో కంపించి తండ్రిని 'వాని కడుపు కాల వాడేలతండ్రాను కన్నబిడ్డను అమ్మి బ్రతుకు గడుపువాడు' అని బీదరించుకుంటుంది. "పాపపుభాండం పగలకుండునా" అని శపిస్తుంది.

లోకంపోకడలు నిశితంగా విమర్శించారు జంగయ్యగారు. ఉదాహరణకు 'కన్నె వలపు బలిగొన్న కసాయిలోకం' "దేశనాయకుంటు పచ్చని కాపు లాలు మంటగల్పనెంచు" "ఒకడు నేనూరికి పెద్దనంచు అలుమగల వేరెట్ట సలచు" లోకాన్ని బుక్కిటను బిగించే కుతంత్రులను, భక్తుడనని, గురుడనని అంటు వేషాలు మార్చేవారిని పట్టపగలే కన్నాలు వేసేవారిని విమర్శించారు. ఈ లోకంలో జీవితం ఎట్లా నడచునా? అని అలోచనలో పడ్డారు.

వీరి కావ్యంలో ఉపమానంకారాలు కోకొల్లలు. ఉదాహరణకి ఒకటి ఇందు చూద్దాం. అసలే బాధపడుతున్న కన్నె పడుచును చూసి లోకం అనేక కాలుగ ప్రశ్నలతో వేధిస్తుంది. అప్పుడు

“గుండెల్లో నూది గుచ్చుకున్నట్లు”

“నిప్పులై తి చల్లినట్లు”

“నాగుబామువోలె”

“మెత్తని గులాబీపూల గుత్తులక్రింద నిశిత కంటకాలున్నట్లై పరమ యార్ద్ర హృదయాల ప్రక్కనే చేరి పాతుకున్నది ఖిలం సమూహం” ఇక పులను అవమానపరిచే వారిని పట్టుకుని

“కవులనుచు వెట్టికుంకలు
నవమానముచేసి మొరుగనగునేమదిలా
కవిమన్న వానికర్థము
నవగతమే: దుష్టదూర్తయార్జునకు నిలన్”

అని ధైర్యంగ తిడుతూ కఠినంగా ప్రశ్నిస్తారు. పిల్లల్ని అమ్ముకొనే పిసిని గొట్టులకు బందెడు రాళ్ళుకట్టుకొని బావిలో దిగడమే ఘనత అని ఉపదేశిస్తారు. ఏది ఏమైనా శ్రీ నీలా జంగయ్యగారు ఆశావాది. ఈ యుగంలో విమల యోగీశ్వర ధర్మకి సౌజన్యంతో సద్బుద్ధితో తరింతురిక” అని కావ్యానికి భరతవాక్యం పలుకుతారు.

శుభమస్తు

‘అన్యాయం అయఃపిండమైతే
ఆటం మహాగ్నియై మండుతుంది’

మహాప్రపంచం నుంచి

బుచ్చిలింగ పద్యాలు

—జి. యస్. శ్రీవత్స

కవిత కమనీయ ప్రకృతిమాత ఒడిలో ఉదయిస్తున్న సవిత తాండీది. మనసు వీణమీద మేఘోఽంగుళలు పలికించిన సుమధుర మనోహర శబ్దానికి మరో ప్రసన్నమయిన పేరే కవిత. ఏకాంతం జీవికి పరమావశ్యకం అయిన వేళ గుండె గొంతుకలోపం కొట్టాడే షణ్ణాన ఆలోచనా తరంగ మాంబైన తేలివచ్చే సంగీత అవేశానికి, శాబ్దిక అవేశానికి రూపకల్పనే కవిత్వం.

అలా ఉద్భూతమైన కవిత్వం ప్రతిమనిషి మనసు తెరలలో అచ్చాదితమై వుంటుంది. తనలో దాగి తన్ను కలవరపెట్టే దాన్ని వెలికిలాగి తను దర్శనం చేసుకొని లోకానికి దర్శనం చేయించే వాణ్ణి ద్రష్ట అంటాం. ఆ ద్రష్టే స్రష్ట కూడా. ఈ రెండు గుణాలనూ కలిపేసి ముచ్చటగా కవీ! అని పిలుస్తాం. కవై నవాడు సుమ పరీమళాలను ఆఘ్రాణించి పరవశించిపోగలడు. ఆకాశం ఖితికమీద ప్రకృతి చిత్రకారిణి చేసే రంగురంగు చిత్రాలకు, చేసే అందాల అలంకరణలకు పులకించిపోగలడు. అంతేగాదు అన్నార్తుని బాధామయస్వరంలో భైరవీరాగాన్ని వినగలడు. వానితోబాటు తానూ గుండెలు కరిగిపోయేట్లు ఏడ్వ గలడు. బిచ్చగాని నికృష్ట జీవనాన్ని చూసి బాధపడగలడు. సాంఘిక జీవనం దుర్భరమైననాడు ఇతర సాంఘికులందరితో కలసి కష్టాల్ని పంచుకోగలడు. దానికి కారణభూతులయినవారిని శపించగలడు కూడా. ఏమైనా కవి అనేవాడు 'నన్ను తాకవద్దు నా మాంకాకి' అన్నట్లు ఓ మూలకు ఒదిగి కూర్చునే నిరర్థక జీవికాడు. తను అందరికోసం ఆలోచించేవాడు, భావించేవాడు, బాధపడేవాడు, సంతోషించేవాడు. ఇంకోలా చెప్పాలంటే 'సంఘంలో ప్రకృతిలో కనిపించే బిన్న విభిన్న వస్తువుల సమ్యక్ సమాహార స్వరూపమే కవి.

నాయీ వాదానికి పుష్టి కలిగించడానికేమో అన్నట్లు తెలుగు కవి అనేక విషయాలను గురించి రాశాడు. రాస్తున్నాడు. బృహత్కావ్యాల కాలంనుంచి వచన కవితా కాలంవరకు ఈ యురి అనేక శతాబ్దాలుగా అవిచ్ఛిన్నంగా అలా సాగి వస్తునేవుంది. కానీ ఆధునిక సాహితీక్షేత్రంలో పాఠకుల కొరతవల్ల, ఉన్న కొద్దిమంది పాఠకుల సౌకర్యార్థం, వారిని ఆకట్టుకునే నిమిత్తం అనేక కొత్త ప్రక్రియలు వాడుకలోకి వచ్చాయి. ఆధునికయుగంలో పుట్టిన అనేక కొత్త ప్రక్రియల్లో పాతది ముక్తకం.

ఈ ప్రక్రియ చేపట్టే వేమన తెలుగుసాహిత్యాంగణంలో చెరగని రంగ వల్లిగా నిలిచిపోయాడు. మళ్ళీ ఆ ప్రక్రియనే శ్రీ సీలా జంగయ్యగారు చేపట్టారు చేపట్టిన ప్రతి ప్రక్రియను రాగరంజితం చేయగల రసహృదయం, అలోచించిన ప్రతిమాటను పాఠకుని హృదయానికి హత్తుకునేట్లు చేయగల రససిద్ధత్వం జంగయ్యగారికి జన్మతః వచ్చిన గుణాలు. మేధ “బరువైన కొద్దీ కలం తేలికవుతుంద”న్న బెర్నాడ్షా పలుకులకు రూపకల్పనే ఈ కవిరత్న కృత ముక్తక మౌక్తిక సమాహారహారం ‘బుచ్చిలింగ’ పద్యాలు.

ఇదో అనంత అనుభవజలధి. దీన్నో నేనేరుకో గలిగిన వాటిని కొన్ని మీముందు బాల్య చాపల్యంలో ప్రదర్శనకు ఉంచుతున్నాను. ఈ నా ఎన్నిక నా అపరిణిత బుద్ధిని మాత్రమే చూపిస్తుంది. పరిణితులకు, పరిపూర్ణులకు, పరిపక్వులకు ఇంకా చాలా గొప్పవే దొరుకుతాయి. ఈ జంగమభావ రత్నాకర తృప్తుల్లో నా శక్తికి అందినవి ఇదిగో ఇవి.

అయ్య కొంపగాలెనన్న శాంతించుడు

అమ్మ కడుపు గాలెనన్న శాంతె

శాంతి జగతి గాంధీ స్థాపించి పోయెరా

లచ్చనంగ బతుకు బుచ్చిలింగ :

గాంధీగారు స్థాపించిన శాంతివాదం ప్రస్తుతం పేలవంగా, దాన్ని గూర్చి తెలుసుకోవాలెనన్న జిజ్ఞాసకూడా లేని వాళ్ళ నోళ్ళలో పడి, శాంతిభావాన్ని అర్థం చేసుకోకుండానే ఉపయోగించే వాళ్ళ చేతుల్లో నలిగి మూలుగుతోంది. అయ్యకడుపు

కాలినా అమృతడుపు కాలినా శాంతి, శాంతి అని వల్లించే వాళ్ళను చూసి కవి
జంగయ్యగారు విసిరిన క్రుద్ధవాక్యాణాలు ఇవి. అలాగే లోకంలో యేవికూడా
దాని పేరుకు తగినట్టుగా ఉండనే ఉండవు. పేరాకటి, ప్రవర్తన యిక్కోటి.
రెంటికి అంతనా ఉండదూ పొంతనా ఉండదు.

కాయకంచీ దొచ్చె కమలాక్షియని బిల్వ
కోమలాంగి యనగ గూనిదొచ్చె
నయము దొరిగినట్టి సామంబులేరా
లచ్చనంగ బతుకు బుచ్చిలింగ !

నిజమైన మేధావులు, బుద్ధిమంతులు తమకు రావలసిన కీర్తిని కూడా లక్ష్యించ
కుండా, ఎక్కడో, ఏమూలో తమ నిరంతర అన్వేషణలో తాము మునిగిపోయి
వుంటారు. కాని మిథ్యామేధావులు తమకేమీ తెలియకపోయినా విజ్ఞానుల్లాగా
చెలామణి అవుతూనే ఉంటారు. ఇది లోకం రివాజు.

కలరు భువిని లెస్సమనులు మేధావులు
వారలొదిగి వున్న వీరె ఘనులు
సారమేయములును సాహిత్యమెరుగునా
లచ్చనంగ బతుకు బుచ్చిలింగ !

యే వ్యక్తికి యేం కావాలో ఎవరూ తెలుసుకోరు. ఆవసరం తెలిసిన వానికి
వస్తువు ఉండదు. వస్తువు వున్నవానికి ఆవసరం తెలీదు. అందుకే లోకం
బాధను తనుగా తనలో ప్రతిబింబించే కవికి ఓ పాత తుండుగుడ్డ, తిండిరేక
ఏవో రెండు మూడు వైచిత్రాలు చూపే బుద్ధితేని గంగిరెద్దులాంటి జీవానికి
శాలువలూ సన్మానం చేస్తుంటారు.

ఇచ్చె నేడ్చుకుంటు యేమేమో యనుకుంటు
మెచ్చి యిచ్చెకొకటి మేటిదంచు
కవికి తుండుగుడ్డ గంగిరెద్దుకు శాల్వ
లచ్చనంగ బతుకు బుచ్చిలింగ !

మనిషికి నిజాన్ని తెలుసుకునే ఓపికగానీ, తీరికగాని లేవు. అందుకే కనిపించే వన్నీ నిజంకాదని తెలుస్తున్నప్పటికీ ఒప్పుకుంటూనే వుంటారు. పాటిస్తూనే వుంటారు.

పత్రికలలో టేర్లు పడువారె కవులంట
దార్ఢ్యమునకు డార్డ్లతైలమంట
గ్రంథమునకు సీన్మ కన్యలందంబంట
లచ్చనంగ బతుకు బుచ్చిలింగ !

లోక వ్యవహారాన్ని ఖుణ్ణంగా తెలుసుకొని, మానవప్రవృత్తిని కూలంకషంగా అధ్యయనంచేసి, వారి వారి సమస్యలకు పరిష్కారం వెతికేవాడు శాస్త్రవేత్త అవుతే, ఆలా తను కనుతున్న రహస్యాల్ని రమ్యంగా అందరికీ తెలియజెప్పే వాడు కవి అవుతాడు. ఈ మాటలను చమత్కారంగా జంగయ్యగారు ఎలా చెప్పాడో చూడండి.

తెలియదనెడు మాట తెలిసి పలికెడువాడు
పండితుండు శాస్త్రవరుడు ధరణి
తోచకేడ్చువాడు తుదకు కవిగమారు
లచ్చనంగ బతుకు బుచ్చిలింగ !

వీవో ధోరణులు ప్రబలుతున్నా, కొత్త కొత్త అధ్యయన మార్గాలద్వారా కొత్త కొత్త విషయాలు తెలుసుకుంటూ మానవజాతి మేధోమార్గాన మరీ యంత్రాలుగా మారుతూ 'అభివృద్ధి'ని సాధిస్తువున్నా, మానవతను మరచిపోతున్నారు. అందుకే మానవుని ప్రస్థానము మానవత్వం వైపుకు సాగాలని ఈ కవి ఆశ.

సర్వమరయువాడు చచ్చిపోయినవాడు
పెద్దతనము లెరగు పేదవాడు
మాలమెచ్చువాడు మహనీయుడెనురా !
లచ్చనంగ బతుకు బుచ్చిలింగ !

జీవన కావ్యానికి ఫలశ్రుతి మరణమో, మరణం సంగీతానికి ఆలాపన జీవితమో తెలుసుకోవడం చాలా కష్టమయిన పని. రెండూ ఓకే కార్యం యొక్క పురోగమన, తిరోగమవాల్లో ఏవీ నిర్ధారణగా చెప్పలేం.

చావులోనె జన్మ సార్థకమయ్యెనో
జన్మలోన గందొ చావుమహిమ
వీని తెలియకుండ విజ్ఞులు పాడింతు
లచ్చనంగ బతుకు బుచ్చిలింగ !

ఎండనకా, వాననకా కష్టించి, జాతి జీవనానికి ప్రాజాధారమైన ఆహారాన్ని అంద
రికి అందిచ్చే రైతుకూలికి మాత్రం రక్షణలేదు, వానికి విలువలేదు. పులిమీర
పుట్ర అన్నట్లు యే తాకిడి అయినా మొదలుగా వానికే తాకేది. ఈ భావం ఈ
పద్యంలో ఎంత కరుణంగా పలికిందో చూడండి.

ఎండవానలక కండలు కరగించి
తిండికొరకు రైతు మండిపోవ
పంట పైరుపైన పన్నులు వర్షించె
లచ్చనంగ బతుకు బుచ్చిలింగ !

ఇలా చూపిస్తూ పోతే మొత్తం ఈ శతకాన్నంతా ఉధృతం చేయాల్సిన
అవసరం వస్తుంది. అందుకే ఆ రసాస్వాదనకు మీకు కావలసినంత సమయం
కల్పించడానికి పుడకలాంటి నేను తప్పుకుంటున్నాను. కానీ ఓ గమనిక దీనిలో
ఉన్న పద్యాలన్నీ ఆషామాషీగా ఏదో విలాసంగా రాసినవి మాత్రంకావు. అన్నీ
కనులుండే మనసులకు స్పష్టంగా కనిపించే నిజాలు.

శ్రీ జంగయ్యగారు భావం పండిన దార్శనికుడు అలంకారికాన్ని సంత
రించుకున్న పండితుడు. అందుకే నాలాంటి వాణ్ణి కూడా పెద్ద హృదయంతో
సమాదరించిన మనీషి.

వారి కవితాశారద ఇలాగే భావప్రభలను అజస్రంగా, అలంకారకలంకారీ
తనంతో ఆగిపోకుండా వెదజల్లాలెనని ఆకాంక్షిస్తూ సెలవు తీసుకుంటున్నాను.

జయంతితే సుకృతినః రససిద్ధా కవీశ్వర :

ఇతిశ్రీ :

సు మ మా ల

- తుంగతుర్తి విశ్వనాథశాస్త్రి

ఈ గ్రంథము 1958 వ సంవత్సరములో శ్రీ జి. శ్రీనివాసరెడ్డి, నీలా-
జంగయ్యగారు ఇరువురు కవులు 'స్నేహవల్లరి'గా మారి యీ కావ్యం రచించి
ఆచార్య గ్రంథ పీఠరాఘవ గుప్తగారికి అంకితం చేశారు. ఇందులో సాంఘిక
కళ్యాణమాశించిన కందుకూరి వీరేశలింగం పంతులుగారిని గూర్చి, సంఘ
సంస్కర్త శీర్షికతో, విశ్వకవి రవీంద్రనాథ్ ఠాగూరును గూర్చి 'విశ్వకవి'
శీర్షికతో, శరీర ఆరోగ్యాన్ని ఆశించి 'దేహదారుఢ్యము' అన్న శీర్షికతో ఆంధ్ర
ప్రజలకు సంబంధించి 'ఆంధ్రజనత' అన్న శీర్షికతో యీ రచన ప్రకటిత
మైనది. పుస్తకము చిన్నదైనా యిందలి కృషిని సంభావించినపుడు యిదియొక
ఉద్గ్రంథానికంటె గొప్పదని చెప్పడానికి పీలున్నది. ఒకరు ఒక పదము మొదలు
పెడితే మరియొకరు ఆచరణము పూర్తిచేసి యతిస్థానము నందుననో, ప్రాస
స్థానమునందుననో ఆగుతూ ఈ రచన సాగినది. యిలా కృషి చేసినవారు
ఆంధ్ర దేశములో మన కాదర్శంగా చెప్పుకోవటానికి ఉదహరించదగిన
సౌందరనందం కావ్యం ఒక్కచేసినని చెప్పవచ్చును. పింగళి కాటూరులను.
కవిమిత్రులు అనుసరించడం అత్యుత్తమైన విషయం. ఆదర్శము సత్పురుషు-
లను అనుకరించుటయందే అభివ్యక్తమగును. యీ రచనకు యస్. శతగోపా-
చార్యులవారు చక్కని పీఠికను గూర్చినారు. ఆచార్యులవారు వైదికసారస్వతాన్ని
బాగుగా ఎరిగినవారు. సంఘసంస్కర్తపట్ల, విశ్వకవిపట్ల, దేహదారుఢ్యముపట్ల,
ఆంధ్రజనతపట్ల ఈ కవులకు ఎంతో ప్రేమ ఉన్నది. ఉదా॥ సంఘసంస్కర్తను.
గూర్చి

“చూపించినాడవు సుస్థిరత్వ పథమ్ము
దిక్కుమొక్కులులేని దీనతఱికి

గరపించినాడవు గర్వాంధులకు నీతి
హృదయమాలిన్యముల్ చెదురునట్లు
సిద్ధ సంకల్ప రావు బహద్దరబిద'

అని వీరేశలింగంగారిని తలుచుకొని ప్రస్తుతించారు.

విశ్వకవిని గూర్చి సంభావిస్తూ 'తావకో తమ కావ్యసుధాప్రవాహ వీచికా
ధ్వని మేల్కొలిపి విశ్వమునకు ప్రగతిపథమును జూపె మీ భవ్యకవిత' అని
విశ్వకవిపట్ల తమ అభిమానాన్ని ప్రకటించుకున్నారు.

దేహదారుధ్యములో ఆంధ్రబోజుడని ప్రసిద్ధి వహించిన శ్రీకృష్ణ దేవ
రాయలువారి దేహదారుధ్యమును గుర్తుకుతెస్తూ వీరవనిత లక్ష్మీబాయమ్మ చరిత
లను చూడవలెనని అందుకు వ్యాయామము చేయవలెనని ప్రబోధించారు. 'దాన్య
రాసులు యింట తనరుచున్నవిగాని తినజాలవశనమ్ము తృప్తికలుగ' అని వ్రాసిన
యీ సీసపద్యము ఆరోగ్యముపట్ల నిర్లక్ష్యభావము కలవారికి మార్గము ప్రసా
దించునదిగా ఉన్నది.

'బలహీను డిలకు బరువురా జనములో'

అని ఆ బలము జనులకు సౌఖ్యాన్ని పనిపాటలకు ఉత్సాహాన్ని యిస్తుందని
ముక్తిని పరమాత్మశక్తిని పొందుటకుకూడా బలమే కావలసివస్తుందని బలము
గురించి గొప్పగా అభివర్ణించినారు. యీ పద్యములో జంగయ్యగారు మూర్తిభ
వించి ఉంటారు. దైన్యానికి చావుకు దారిద్ర్యానికి దుఃఖమునకు దౌర్భాగ్యము
హేతువని దానినుండి విముక్తి కావటానికి వ్యక్తి (అనగా శ్రీ పురుషుడు)
ప్రయత్నించవలె నంటాడు.

'బలముచే కదనోయి పాండవులు రిపులను జయించారని నృపులైనారని
ఆంజనేయుడు రామకార్యమును నిర్వర్తించినాడని భారతీయులు ప్రపంచఖ్యాతి
గాంచినారని, పరశురాముడు విశ్వసాహిత్యమున నుతికెక్కినని అట్టి బలాన్ని
పొందవలెనని ఆరోగ్యముపట్ల యీ కవులు ప్రవర్తించిన ఆదర్శము ఆంధ్ర
సారస్వతములోనే నిరుపమాన మైనదిగా చెప్పనొప్పును.

ఈ గ్రంథములో ఈ ఖండిక మకుటాయమానమై అరుతున్నదనడంలో అతిశయోక్తిలేదు. ఆంధ్రజనత అన్న శీర్షికలో ఆంధ్రజనత అనే దినపత్రికను, ఆంధ్రజనులను, సంబోధిస్తూ వ్రాసిన కవితగా భాసిస్తున్నది. మహదాంధ్రరాష్ట్ర నిర్మాణంబుకై దీక్షనంది సాధించె మా ఆంధ్రజనత' అన్న ఈ పద్యపాదముతో ఆంధ్రజనతయొక్క స్థితిని యెఱుఁగి అభివర్ణించినారు. ఆంధ్రరాష్ట్ర అవతరణ కోసమే బూర్గుల రామకృష్ణారావు ముఖ్యమంత్రిగారు వి.బి.రాజుగారు ఈ ఆంధ్రజనతను స్థాపించినట్లు శ్రీ జంగయ్యగారు యీ ఖండికను గురించి నా సందేహమును అడిగినప్పుడు నిజమేనండి మీరూహించినది అని చెప్పారు. నిజంగా ఆంధ్రరాష్ట్ర నిర్మాణానికి చైతన్య స్వరూపులైన ఆంధ్రప్రజలే కాక ఆంధ్రజనతవంటి పత్రికలు కూడ అవతరించి కృషిచేయడం అట్టి పత్రికలను యీ కవులు ప్రశంసించడం ఒక చారిత్రక సత్యాన్ని చాటిచెప్పుచున్నది.

ఈ గ్రంథకర్తలలో ముఖ్యంగా నాకు తెలిసినవారు శ్రీ నీలా జంగయ్యగారు. వీరి అనేక కావ్యాలతో నాకు పరిచయమున్నది. వీరి సారస్వత జీవనంతో స్నేహం ఉన్నది. వారి సారస్వత రజతోత్సవ సందర్భంలో యీ చిరుపొత్తముపై నన్ను వ్యాసము వ్రాయమని కోరిన సన్మానసంఘాన్ని అభినందిస్తూ నా మిత్రుని కృషిని సమీక్షించే అవకాశం కలిగినందుకు నేను ఎంతో ఆనందిస్తున్నాను.

వైశ్యకులదీపిక

—పి. వి. రామనరసయ్య

ఆ. ఎడిటర్, చేనేతపత్రిక

శ్రీ సీలా జంగయ్య కవిగారిని నేను రెండు దశాబ్దాలుగా బాగా ఎరుగుదును. నేను ఎడిటర్ గా పనిచేసిన నేత వారపత్రిక 1956 నుంచే ఎరుగును. ఆయన చిన్నప్పటి రచనలెన్నో నేత వారపత్రిక ప్రకటించింది. నేత ప్రింటింగ్ ప్రెస్ లో ఆయన విప్లవస్వరాల గ్రంథం ప్రచురితమయింది. శ్రీ నాగుల రాజకనకయ్యగారికి, శ్రీ ఎదిరి చెన్నకేశవులుగారికి జంగయ్యగారు బాగా తెలిసినవారే. పాతిక సంవత్సరాలుగా సారస్వత క్షేత్రంలో నిర్విరామంగా కృషిచేస్తూ అత్యున్నత శిఖరానికి చేరుకొన్న జంగయ్యగారి సారస్వత రచనతో త్వవ సందర్భంలో వైశ్యకులదీపిక బుర్రకథ మీద నన్ను వ్యాసం వ్రాయమని సన్మానసంఘ కార్యదర్శి, మిత్రుడు శ్రీ శాయిని వెంకటేశం అడ్వోకేటుగారు కోరినారు. జంగయ్యగారి కవనలక్ష్మికి జరిగే వేడుకలో మిత్రునిగా ఉండి వ్రాయకుండా ఉండలేను కదా. ఆయన ప్రచురించిన ప్రతి రచనను నాకు స్వయంగా ఇస్తారు. జంగయ్యకవి మాకు సారస్వత బంధువు. వారితో మాట్లాడే ప్రతినిముషం సాహిత్యానికి సంబంధించేదిగానే ఉంటుంది. ఇది నా అనుభవంతో చెబుతున్నమాట వారి సారస్వత కృషి నిరంతరం కొనసాగే సాహితీ స్రవంతి వంటిది.

వైశ్యకులదీపిక గ్రంథం చిన్నదే. ఒక గంటసేపు ఈ కథను స్వేచ్ఛిమీర ప్రదర్శించడానికి వీలైనది. జానపద సాహిత్యంలో బుర్రకథ ప్రక్రియ ఒకటి. ఈ ప్రక్రియ నిరక్షరాస్యులను చాలా ఆకర్షించింది. జాతీయ ఉద్యమాలలో దీని పాత్ర అమోఘమైనదిగా పేర్కొనవచ్చును. వేలాది జనాలకు (స్త్రీ, పురుషులకు) ఈ ప్రక్రియ ఆశించిన విషయాలను హత్తుకపోయే విధంగా తెలియజేస్తుంది.

జనపదాలలో (ఈశ్వర్యో) ఈ ప్రక్రియపట్ల ఆసరణ మెండు. వీటిని పిచ్చకుంట్ల కథలు, జంగం కథలు అని పేర్కొంటారు. ఈ ప్రక్రియ నాగరికులనబడే జనాన్నికూడా ఘనంగానే ఆకర్షించింది. కథకుడు మధ్యన తంబూరా మీటుతూ ఎడమచేయి బొటనవ్రేలికి తగిలించిన అందెలను తాళంగా చర్వులువేస్తూ గజ్జెలు కట్టుకొన్న ఈశ్వరో చిందులువేస్తూ కుడి ఎడమ బుర్రలు వాయిస్తున్న వారిపల్ల విని అనుకరిస్తూ కథకుడు కథను చెబుతూఉంటే జనం మనోరంజకంగా పింటుంది. బుర్రకథా ప్రక్రియలో భారత భాగవత రామాయణాలు రచించబడినాయి. భగవద్గీత కూడా చెప్పబడింది. సామాన్యజనంలో ఈ ప్రక్రియపట్ల చాలా అభిరుచి, ఆభిమానం, గౌరవమున్నమాట నిజం. ఉన్నతస్థాయి గల రచయితలు కూడా ఈ ప్రక్రియలో రచనలు చేసినారు. జంగయ్యగారి వైశ్యకులదీపికను ఫిబ్రవరి 28-8-1956 న నల్లగొండలో జరిగిన రాష్ట్రార్యవైశ్య మహాసభల సందర్భంలో స్వయంగా చెప్పినట్లు మహాసభాధ్యక్షులు శ్రీ జూలూరు వీరేశలింగంగారు కవిగారిని అర్ధతులం బంగారు పథకం ఇచ్చి సత్కరించినట్లు గ్రంథాదిగా ఉన్న 'నా మనవి'లో తెలియచెప్పుకొన్నారు రచయిత.

ఇందులో వైశ్యకుల ప్రశస్తిని చాచే గుప్తరాజుల చరిత్ర-భారత స్వాతంత్ర్యానికి ఆయువుపట్టయిన మహాత్మాగాంధీ చరిత్ర. అఖండ తెలుగు రాష్ట్రానికి మూలపురుషులనవగిన అమరజ్యోతి పొట్టి శ్రీరాములుగారి చరిత్ర అభివర్ణితమయింది.

వైశ్యుల నిర్మాణ కార్యకలాపాలను, వితరణశీలాన్ని ప్రశంసించే గేయంలో పాఠశాలలు-అన్నసత్రాలు-దేవాలయాలు ఎన్నో కట్టించినట్లు ఓడ వ్యాపారం, ప్యాక్టరీనిర్మాణం వంటివెన్నో చేసినట్లు ప్రకటించినారు. జాతి పునర్నిర్మాణంలో వైశ్యులపాత్ర అమోఘమయిందని స్వతంత్ర భారతాని సంపన్నం చేయవలెనని వైశ్యులకు సందేశం ఇచ్చిన ఈ మహాకవిని సర్వులూ ప్రశంసిస్తారు. గ్రంథాదిని సరస్వతీస్తవం - చెప్పడలచిన ఇతివృత్తం చక్కగా ప్రవేశపెట్టారు.

ఓ భారతీయుడా ! ఓ వైశ్యసోదరా !

వినవయ్య ఈగాథ కనవయ్యా !

అవి సంబోధిస్తూ పొట్టి శ్రీరాములు గురించి వ్రాసిన ఈ పాటను చూడండి !

ఆంధ్రరాష్ట్రంబున ఆదర్శమూర్తిగా
వైశ్యకులమున బుట్టి వర్ధిలెరా
ముక్కోటి ఆంధ్రులకు మోహంబులందించు
మూర్తిగా వెలుగొంది నిలిచాడయా !

ఓ॥

అత్మబలిదానంబుచేసి సమైక్యాంధ్ర
సాధించి ఆమరుడై వెలిగాడయా !
గాంధీతాతకువలె ఘనముగా తనుకూడ
కార్యసాఫల్యమును పొందాడయా

ఓ॥

ఓ॥

అనే ఈతని చరిత్రను చక్కని పాటగా మలచినారు మన జంగయ్య కవిగారు చూడండి !

ఓ ఆంధ్రసోదరా ! ఓ వైశ్యవీరుడా ! అనే పల్లవిలో

ఆంధ్రరాష్ట్రముకొరకు-అయుస్సులర్పించి
యాబదేడుల దినము లన్నపానాల్లేక
ఏకదీక్షనుపొంది తెచ్చాడోయి
ఆంధ్రరాష్ట్రము గట్టుకొచ్చాడోయి ॥

ముక్కోటి ఆంధ్రుల ముక్తకంఠంబులు
మూలమూలల ప్రతిధ్వనులుగా మ్రోగగా
సత్యవాక్యపుదారి చూపాడోయి
చావుకై నను తాను ఓర్చాడోయి ॥

వంటి కమ్మని పాటలతో ఈ బుర్రకథ వైశ్యకులంలో పుట్టిన విశిష్టవ్యక్తుల గుణాలకు దీపంపట్టిందనడం నిర్వివాదాంశంగా చెప్పవచ్చును. జంగయ్యగారు గుణముగల చోట్లను సంభావించి వర్ణించకుండా మానరు. అందుకే రవిరా జంగయ్యతో ఆయనకీ పేరు, ప్రఖ్యాతులు లభించడం ముదావహం. ప్ర జంగయ్యగారు ఈ పుస్తకమును రచించి వైశ్యకులదీపకుడై భాసించారు.

ర స వి ప ం చి

—విద్వాన్ యల్లాపగడ సీతాకుమారి

ఆంధ్రదేశపు కవిరత్నాలగనిలో ఇంద్రనీలమణి శ్రీ సీతా జంగయ్యగారు. వీరు తెలంగాణా తేనెమాగాణంలో జన్మించిన మధురకవి. ఈయన ఆబాల్యంగా కావ్యాలు రచించుతూ ఉండడం ఆశ్చర్యమైన విషయం. చాలామంది మహా కవులు చిన్నతనంనుండి పద్యాలు వ్రాయడం ఆచారం ఉన్నట్లే మన కవిరత్నం శ్రీనాథ మహాకవిలాగ “చిన్నారి పొన్నారి చిరుతకూకటి”నుండి కావ్యాలు రచించడము కేవలము సరస్వతీకటాక్షమే.

అది 1959 సంవత్సరం. బాన్స్వాడలో ఆర్యవైశ్య మహాసభలు జరుగుతున్నాయి. అప్పుడు నేను బాన్స్వాడ వియోజకవర్గం నుంచి శాసనసభ్యురాలిగా ఎన్నికై ఉన్నాను. అంతేగాక నేను నిజాం రాష్ట్ర మహిళాసంఘానికి అధ్యక్షురాలినిగా ఉండటంవల్ల మొదటినుండి హైదరాబాద్ లో జరుగుచున్న వైశ్య మహాసభలలో పాల్గొనడమేగాక ఎందరో వైశ్యప్రముఖులతో పరిచయాలు, వారికి నాయందుగల ఆదరాభిమానాలు ఘనంగా ఉండేవి. తద్వల్ల నేకుకూడా వారిపట్ల అట్లాగే ఉండేదాన్ని. బాన్స్వాడ సభలకు నేను వెళ్ళినప్పుడు ఆ సభలలో సన్నగా చామనచాయతో ప్రముఖంగా కనిపిస్తున్న ఈ కవికుమారుడు కనిపించాడు. అతనికి అప్పటికి ఇంకా ఇరవై సంవత్సరాలైనా రాలేదు. నేనా బాలకవితో అనేక సమస్యల మీద మాట్లాడినాను. అతనికప్పుడే ఆంధ్రసారస్వతములోను ఆంధ్రమహాకవులతోను ఉన్న పరిచయానికి రచనా పిపాసకు నాకెంతో అనందం కలిగింది. అప్పటికే ప్రచురింపబడిన నాలుగు కావ్యాలు నాకు బహుకరించినారు. ఆనాటికే ఈ బాలకవి గేయాల్లో దేశాన్ని సంఘాన్ని సమాజాన్ని బాగుచెయ్యాలననీ, దేశాన్ని నూతనపంథాలో నడిపించాలననీ పడే ఆవేదన విస్పష్టంగా కనిపించినాయి కూడాను. ఈతని కవితా పోక్షడలలో అప్పటికే శ్రీశ్రీ, దాశరథి, నారాయణరెడ్డి గార్ల ధోరణులు వినిపించినాయి. ఆనాటి బాలకవి జంగయ్య ‘ఇంతింతై వటుడింతయై’ అన్నట్లు దాదాపు ముప్పై కావ్యాల వరకు వ్రాసి ఈనాడు ఒక మహారచయితయై కవిరత్నమై శోభించుచున్నాడు.

జంగయ్యగారు కులాలపేరిట జరిగే అన్యాయాలనుగాని ఎవరికివారు తామే అధికులమని భావించేవారినిగాని చూసి సహించలేరు. అందుకనే

మనిషేరా ఆనే గేయంలో

మనిషేరా భూతలాన మహాత్ముడు
మనిషేరా నెలకొల్పెను కులమతాలను
ప్రతిమనిషికి ప్రపంచాన కులమున్నదిరా
ప్రతి సరునకు జగత్తులో మతమున్నదిరా
మనమంతా సోదరులం
మహికి ప్రేమపుత్రులం
బుద్ధుడు జోధించెనిదే
క్రిస్తు చెప్పినట్టిదిదే
మహమ్మద్ చాటినదిదియే
గాంధేజీ పలికె మరల

కరుణరసానందులగుచు. అని ఇట్లాంటి శిరోగ్య ప్రదములైన దేశోపయోగకరములైన కవితా గేయములను రచిస్తూ ఉన్నారు. ఈనాడు ఇటు వంటి గేయాలు దేశాని కెంతో అత్తుసరం.

ఈ రసవిపంచి కావ్యంలో మానవజాతికి సందేశమియ్యగల ప్రబోధాత్మకములైన కవితలు చాలా ఉన్నాయి. 'గొప్ప' అనే ప్రారంభఖండీకలో ఉగాది పండుగకు సంబంధించిన కవిత ఉన్నది. ఆ పండుగయే కవితో ఓ కవీ! నాపేర ధన కాలాలను వ్యర్థంచేయుకు 'మానవతను తీర్చిదిద్దు మనుగడకై కవితను వెచ్చించుడు చస్తా'నని మాయమయినదట ఆ పండుగదేవత. ఆ రోజున జరిగే కవినమ్మేశనాలలో శాలువాలనెంచి పండితులు విమర్శకులుమాడా కవులై పాల్గొంటారన్న సంగతి బైటబెడుతూ 'పైకమురడవలెగావీ పర్వానికి కొదవేమిటి' అని ధనంతో చాలామందిని కవులుగా మార్చేయి చూస్తున్నారని అన్యాయదేశంగా చెప్పి, కవిత యిట్టిదని ప్రశంసకథకుడు చేయబూనడం, మంచిదికాదని చెబుతూ ఆ పండుగ ఇంకిట్లా అంటుంది.

భావిభాగ్య రాగోదయభావం మదివింపుకొనుచు

కవితల నందింఖి కాలకంఠుని దయగొనుమని సర్వేశ్వరాను గ్రహమునకు ప్రాప్తుడవుగమ్మని ఆ పండుగ కవికి సందేశం ఇచ్చి అంతర్ధాన మొందుతుంది.

రెండవశీర్షిక కవిత్వం ఇందులో పండితునికంటే కవి గొప్పవాడు. పండితుడు నందీశ్వరుడైతే-కవి ఈశ్వరుడని-కవిపండితులను పోల్చి చెప్పినారు.

కవిత ప్రాణంవంటిదని - పాండిత్యం శరీరంవంటిదని భావించి ప్రాణ రహితశరీరం నిరుపయోగమని సరియైన పండితుడు కవిని ఆరాధిస్తాడని-నిరంతరం మనస్సులో నింపుకొంటాడని ఇందలి అర్థం. అంతేగాక.

‘అన్నానికే అన్నద మంచి కవిత్వం’ అని కవితాగుణ ప్రశంస చేస్తారు. దానిని ఈశ్వరస్వరూపంగా భావించిన ఈ కవి చరితార్థుడు.

‘చిన్నా నీకేంతెలుసు

‘పెన్ను గన్నె లోకాన్ని రక్షిస్తుందని’ చెప్పిన అతిసూక్ష్మమైన భావాలు బుధులకందకపోవు. కవిత్వం అలంకారాలకు మహాలంకారమట, దాని పట్ల తనకుగల మహాభావాన్ని స్పష్టంగా ప్రకటించినాడు.

శుద్రరాజ్యంలో అన్న శీర్షికలో

పతిత, పతిగతికల సభాతతుల.....అన్న పద్యం (పుట 6)లో చెడ్డవారు మంచివాళ్ళల్లో చేరి గొప్పవారై తమ చెడ్డను తరవాత ప్రదర్శించి మంచిని చెడ్డగా చేస్తున్నారని బాధపడడమేగాక

గర్భధారణ మెరుగని-కాంతదీర్ఘ

ప్రసవవేదనా శాస్త్ర ప్రబంధమొందు- అన్న పద్యంతో-అనుభవంలోకిరాని విషయాలపై కవితలు వ్రాసేవారిని గర్హిస్తారు. సుగ్రీవం కావాలి అనే శీర్షికలో నరుల్ని తెలివిగలవారై ఆలోచించ మంటాడు. ‘కలం కత్తి’ వంటి పదప్రయోగాల ద్వారా జాతికి వినూత్న సందేశం ఇస్తాడీకవి.

భావాకృతి అన్న ఖండికలో:

‘కాంతి పోరుతో యుద్ధంచేస్తున్నాం

విజ్ఞానంపేరున అజ్ఞానాన్ని దర్శిస్తున్నాం

కవిత్వాల పేరుతో కమ్మగా బ్రతుకుతున్నాం’

వంటి భావాలను నిర్భయంగా ప్రకటిస్తూ కృత్రిమ జీవనానికి అలవాటుపడిన వారిని హెచ్చరిస్తూ అడిగేవాడే లేకున్న నాడు - ఆడింది ఆట - పాడిందిపాటగా చెబుతూ చౌర్య ప్రవృత్తికలవాటుపడిన వ్యక్తుల్ని సూక్ష్మంగా నిందిస్తారు.

ఈనాటిదీరేపటిదీ నేనే

చెబుతానంటే

రేపటివానికి కోపం రాకమానదు.

అని ప్రబోధిస్తూ నీ సమస్తాన్నీ నిన్ను

‘సమాధిగతుణ్ణి చేసేది
నీ ఆకృతికి భావాకృతిని ప్రసాదించేది
మరొకనికి చోటు కల్పించేది సద్భావం.’

అని అదే ఉత్తమ కళయని మర్మరహితంగా ‘అజాదీ’గా చెప్పినాడీకవి-భావ
ప్రవంతిలో,

‘మిన్నునూ మన్నునూ ఆవిష్కరించే
సింధువులో సంతానం కావాలన్న
కోరికతో తనవంటివారిని చిరునవ్వులతో
కలుపుకొంటూ కొనసాగిపోతూ’

ఆద్యంతాలులేని కాలంలో కష్టసుఖాలనుభవిస్తూ బిందువుల్ని గణించి-ఆవిరిగా
ఆకాశానికి ఎగసి ముప్పుపట్టి వర్షంగా భూమిమీదపడి నదియై సముద్రగర్భాన్ని
చేదిస్తూ నింగిలో సింగిణివై మానవుణ్ణి విరాజిల్లమంటాడు.

అబ్బా! ఇవి ఏమిభావాలు! మనుషులను ఈ రకంగా ఉద్వేగ భావ
పూర్ణుల్ని చేసివైచి రసప్రపంచాన్ని చిత్రంగీసి చూపిస్తాడు.

ఇట్లాంటి వీఖండికల్లో ఎన్నో ఉన్నాయి.

ఆకాంక్షలో-ఏకత్వంలో-అనేకత్వం రూపొందడానికి ఆకాంక్షయే మూల
మయిందన్న సత్యాలను చెబుతూనే - కవిలో శివాంశ ప్రకాశించి విశ్వాన్ని
మంగళగీతాలతో ఆవిష్కరిస్తుందని రమ్యంగా-రసభరితంగా చెప్పడం ఈ కవికి
వెన్నతోబెట్టిన విద్యయైపోయింది.

చావాలా? చావును చంపాలా? అన్న ద్వంద్వంలోని మాటలు విన్న
ప్పుడు- ఈ కవి అత్యంత సాహసికునిగా మన ఎదుట సాక్షాత్కరిస్తాడు.

ఆరాధిస్తానన్న కవితలో మానవుణ్ణి దైవంగా సంభావిస్తాడు. ఏం చేయాలి
అన్న కవితలో- కానాన్ని వ్యర్థంచేయక అకలి కలుగకుండా జీవించడానికి
అన్నాన్ని సృష్టించు కొమ్మంటాడు.

శరణ్యామ్లో ఉపమానమే అసత్యం నిరుపమానమే సత్యం అన్న రెండు
పదాల్లో జంగయ్యకవి కవితా సాక్షాత్కారం పొందినారన్నది తెలియజేస్తున్నారు.
ఆవిష్కరిస్తానన్న ఖండికలో ‘శక్తిని సత్కార్యోన్ముఖం చేయడమే మనత’
అంటారు. కళామూలం అన్న శీర్షికలో కళలను నిర్వచిస్తూ అవి రెండురకాలని-
ఒకటేమొ జీవితాల్ని అలరించేదిగా మరొకటేమొ శవాల్ని అలరించేదిగా
వాకొన్నారు.

లక్ష్యంలో 'నీవున్నంతకాలం నేనూ ఉంటాను
నేను అనే నాకు నీవు అనేది లక్ష్యం'

అని భగవంతునితోనే మాట్లాడుతాడు.

జ్ఞానులు అన్న ఖండికలో జ్ఞానులూ అజ్ఞానులూ అనేవారు రూపాయ కట్టిట్టులున్న గుర్తింపుముద్రలవంటివారని అభేదంగా ఉన్నారని దివ్యవిహంగంలో బ్రతుకును కుళ్ళించే విద్యలు చదవలేనని దివ్య విహంగానై విశ్వ విహారం చేస్తానంటాడు. నేను అన్న ఖండికలో తన రాజ్యవైభవాన్ని - ఆశయాల్ని సృష్టించేస్తూ

'నా రాజ్యంలో సైనికుడూ ఉండడు
పవిత్రచేయనివాడసలే ఉండడు

దరిద్రుడంతకంటే ఉండడ'న్న మాటలలో చక్కని ఆదర్శ రాజ్య స్వరూపాన్ని నెలకొల్పినాడు శ్రీ జంగయ్య.

ఇట్లా ఒక్కొక్క ఖండికను విశ్లేషిస్తూ పోతుంటే ఈతని ఒక్కొక్క కవిత్యంమీద వేలకొద్దీ మాటలతో వ్యాఖ్యాసించాలనేన్న సత్బుద్ధి విమర్శకునికి కలుగకుండా ఉండనోపదు.

ఈ రసవిపంచికి తొడిగిన తొడుగు ఆముఖంగా 'జ్ఞానచంద్రిక' పేరుతో ప్రకటించిన బానిసీ నరియైన తర్కబుద్ధితో వరించే పాఠకునికి జంగయ్య కవి గారి భాన్నత్యం ఎంత విశాలమయిందో అవగతం కాకుండాపోదు.

ఆతని ఈ రసవిపంచిలో మునగటం ప్రవేశిస్తే కాలాన్ని మరచిపోతాము. వెలుపలికి రావలెనన్న ఆకాంక్షయే పొడమదు. ఇందలి రసవిపంచి శీర్షిక ఈ గ్రంథానికి మకుటమై భాసిస్తున్నది. అందుకే రసవిపంచిపేరుతో ఈ గ్రంథాన్ని వెలువరించినారు శ్రీ జంగయ్యగారు.

ఈ కవి కవితా రజతోత్సవాల సందర్భంలో నన్ను పుస్తకంపై వ్యాసం వ్రాయమని కోరిన సన్మానసంఘంవారికి నా కృతజ్ఞతలు తెలుపుకొంటూ అభ్యుదయ భావాలుగల జంగయ్యకవిగారి రజతోత్సవాలు దిగ్విజయంగా జరగాలని కోరుతున్నాను.

కవిరత్న నీలా జంగయ్యగారు భారతదేశానికి ఆదర్శకవులై దేశానికి సంఘానికి సేవచేయాలని వారి రచనలకు స్వర్ణోత్సవంకూడా జరగాలని వారి కవితా స్రవంతి నిమ్నోన్నతాలను ఏకంచేసే విధంగా ప్రవహించాలని భగవంతుని ప్రార్థిస్తున్నాను.

బ్రతుకు బాటలో పాటల మూట

నీలా కవితా జ్వాల

— ఆచార్య తిరుమల

ఆకలి నెల్ల దీర్చునది యన్నము, నేలయె అన్నపూర్ణయై
ఆకలి దీర్చుచున్నది జనాళికి బీదతనం బె లేదనన్
లోకములోన జీవులకు లోపము మూర్ఖతచే మట్టిల్లె సా
లోకనచేయ, స్వార్థముల రోయక శాంతి లభించదే గతిన్ !!

ఇంత భావోద్వేగ పూరితమైన పద్యాలు చెప్పటానికి కవికి కేవలం కవితా స్వరూప స్వభావ చిత్రణా విశేషాలు తెలిస్తే చాలదు. సంపూర్ణ మనస్తత్వ విశ్లేషణ, మానవతా గుణ ప్రభావాలుకూడా తెలియాలి. అంతేకాదు జీవితయాత్ర యొక్క లక్ష్యమైన శాంతి సాధనకోసం పరతత్వ పరమార్థ గౌరవ స్మరణతో పులకించిన మాట కలిగి వుండాలి. అప్పుడే ఆ మాట సత్పురుష దత్తమవుతుంది. ఈ కీలకం తెలిసినవాడు కాబట్టే శ్రీ నీలా జంగయ్య- “కత్తికన్న పద్మనుగలది సద్వాక్యమ్ము” అన్నాడు.

తెలుగు సాహిత్య రంగంలో నిరంతర కృషిచేస్తూ, సుమారు 40 గ్రంథాలు ప్రచురించిన కవి ఎవరూ సింజంగయ్యలా నిరాడంబరంగా ఉండటం నేను చూడలేదు. జంగయ్య కవిరత్నం. “న రత్న మన్విష్యతి” “మృగ్యతేహి తత్”. జంగయ్య దేన్నీ వెతుక్కోలేదు. దేనికోసం తాపత్రయ పడలేదు. పేరు మీద మనసులేని పేరుమోసిన కవి జంగయ్య.

జంగయ్యను రసవత్కవిగా ఆతని చాలా కావ్యాలు పట్టిచూపుతాయి. జంగయ్య రచించిన “బ్రతుకుబాటలో పాటలమూట.” కవితా సంపుటి ఆవిష్కరణోత్సవంలో పాల్గొని, ఆ సంపుటిమీద నాలుగు మాటలు మాట్లాడే భాగ్యం నాకు కలిగింది. ఆనాడు అది నాకు అసిద్ధానావ్రతమే అయ్యింది. ఎందుకంటే జంగయ్య తన కవితా విశ్వరూపాన్ని ప్రవర్తించిన సంపుటి అది. అందులో ఒకచోట -

పద్య కవిత్వమ్ము వచనమ్ముగా సాగి
 వచనమే పద్యమై వాసిగాంచె
 నేయికి బదులుగానే డాల్చ ప్రబలమై
 దినపత్రికలతోన ఘనత గాంచె
 త్యాగయ్య మించిన రాగయ్య కీర్తన
 ఆర్కెష్ట్రపై ప్రతిష్ఠాకరమయె
 పల్లెకేమని పల్కి పట్నమ్ము పరువాల
 కొని తినుటలలోన గొప్పదియయి

గణన కెక్కెను కలికాల గతులగూర్చి
 పోతులార్చిర బ్రహ్మమ్ముముందె పలికె
 వై పరీత్యమ్ములవి నేను పల్క వెరచి
 వణకి పోతిని చలి ప్రభావమున నిపుడు !!

అంటూ సంప్రదాయ కవితాధోరణితో కనిపిస్తూనే మరోచోట -

కళాజగత్తుపేర అసత్యం-అన్యాయం
 ప్రాభవం వైభవం సమకూర్చుకొంటూంటే
 వక్రగతుల ద్వారా అక్రమాలు సాగించే
 అధికారులు జనరంజకులుగా చాటబడితే
 ఆ పత్రికలెందుకు ? ఆ ప్రచార సాధనాలెందుకు
 ఆ గ్రంథాలెందుకు ? ఆవిష్కరణ లెందుకు ?

అంటూ వచన కవిత్వాన్ని కదం తొక్కించాడు. జంగయ్య ఏదిరాసినా
 అందులో ఒక తూగు, ఒకగతి; ఒకస్థితి వుండట మనేది సామాన్యవిషయమే
 అయినా -

“అవ్యక్తంగా ఉండే తత్వాన్ని అభివ్యక్తం చేసేదే ప్రతిభ” అని బ్రహ్మ
 జ్ఞానాన్ని ప్రకటించిన జంగయ్య కాలానుగుణంగా వచన కవిత్వల్ని, గేయాల్ని
 రాసినా - అంతరంగిక దృష్టితో చూస్తే-పద్య పక్షపాతి ఇక్కడ -

“పద్యవిద్యకు కవితా ప్రపంచమందు

చాలినంత యశమ్ముల సంతరించె” అని అతనిమాటతోనే అతన్ని మెచ్చుకోక తప్పదు. పద్య నిర్మాణంలో చేయితిరిగిన జంగయ్య “పాటల మూట”లో ఎన్నో రకాలుగా కనిపిస్తాడు. అతని స్వభాషాభిమానం, స్వదేశాభిమానం గొప్పవి.

“మమ్మీయని తెలుగు చిలుక
మాటనేర్చి” పలకటాన్ని నిరసిస్తూనే,

“పంటలందె కాదు పదవులందున మించె

అభ్యుదయముతోడ ఆంధ్రజాతి” అని చాటి చెప్పాడు. జంగయ్యలో అరాచకంమీద, అన్యాయంమీద, అవినీతిమీద అందరి కవుల్లాగే తీవ్రమైన కోపం వుంది.

“దిక్కు మాలిన బతుకుల్ని
ఒక్కడైనా పట్టించుకోకుండా పోతే
సంఘమేమై పోవాలి?”

అంటూ బాధపడతాడు. పూని ఏదైనాను ఒక మేల్బేసి జనులకు చూపాలన్న కోరికతో, కర్మరంగానికే తన అంగీకారాన్ని తెల్పుతూ—

“ఏ సిద్ధాంతాలు మనిషిని బతికించలేవు

పనివేయటమే మనిషి సిద్ధాంతం

దరిద్రాన్ని ఎదిరించటమే చదువుకు పరమార్థం”

అని ప్రబోధిస్తాడు.

“నేత్రానికి నోరుంది, చెవికి చూపుంది” అనగల తాత్త్వికకవి జంగయ్య ఛాందసుడు కాదు.

“పనికిరాని పాతనింక పాతేయగ చూడు

ఉపయోగపడే కొత్తకు ఊపిరులూదగ చూడు”

అంటూ నవ్యతకు ఆహ్వానం పలికి—

“నీ రచన ద్వారా మంచిని చూపు; చెడును నిరసించు”

అని హెచ్చరిస్తాడు. అంతేకాదు—

“పరహిత మతివై రాణించు ఏ
మరక సత్యమును పలికించు
దుర్భావము మది నిరసించు స
ద్భావ మెందు నిను రక్షించు!”

అని కూడా హితోపదేశం చేస్తాడు. జంగయ్య హెచ్చరిక ఒక అక్షర ఛురిక. అతని తిట్టులో ఒక గిలిగింత వుంటుంది; ఒక ప్రేమ వుంటుంది. అది శాపం కాదు తాపం మాత్రమే.

అనుభూతి గుణప్రధానిగా, బతుకు పాటకొక వాసన, పాటల మూట నందించిన జంగయ్య.

“దేశ దేశాలు సహకార లక్ష్యంగా
దరిద్రాన్ని దాస్యాన్ని రూపు మాపే బుద్ధితో
మనిషిని మనిషి ప్రేమించే ప్రభుత్వం-సంఘం
విశ్వ దీప్తం కావాలని
శశ్వదానంద సారస్వత కాంతులతో నిండాలని
ఆశించే దెప్పుడో ఈ భూమి
నా జీవితం ధన్యమయ్యే దప్పుడు!!”

అనటంతోని విశ్వ కల్యాణ భావన యీ సంపుటికి రత్న ముటుం! అదే నీలా కవి తా జ్వాల! ఇక్కడ నేను చేసిన ప్రయత్నం ఒక కావ్య సమీక్ష కాదు. చూపుడు వ్రేలుతో ఓ సముద్రాన్నో, ఓ కొండనో చూపటం. ఇది మచ్చు మాత్రమే. అసలు చిచ్చు చాలా వుంది. అది ప్రతి అక్షరంలోనూ రగులుతూ వుంది. అది చల్లగా గుచ్చుకుంటుంది; వెచ్చగా నవ్వుకొంటుంది.

“కన్న తల్లి కడుపు కడలి మోస్తరు ముత్తె
ములును మత్స్యములను కలిగియుండు” అనే సూక్తి గుర్తుకు వచ్చినప్పుడల్లా జంగయ్యను మెచ్చుకుంటూ వుంటాను. ఆ సూక్తి జంగయ్యది. అలా అనగల జంగయ్యకవి నాకు ఆప్త మీతుడు. నా మాట మీద అతనికి మక్కువ. అతని అభ్యుదయం మీద నాకుమక్కువ.

సాహిత్య వైభవం

డా॥ ఎం. కులశేఖరరావు

కవి రత్న నీలా జంగయ్యగారి సాహిత్య జీవితమూ, సామాజిక జీవితమూ రెండింటిలో గల అనుభవాలకు దర్పణం సాహిత్య వైభవం అనే వ్యాస సంపుటి. సాహిత్యకుడు తన ఏబది సంవత్సరాల జీవితంలో కన్నవీ, విన్నవీ, అనుభవించినవీ, అయిన విషయాలను మహాత్ముడు సత్యాన్వేషి మొదలు ముక్తగీతాంబరకు ఉన్న వ్యాసాలలో వ్యక్తం చేసినారు. చెప్పవలసిన విషయాన్ని అస్తవ్యస్తంగా కాక, అనల్పమైన వివేచనతో, స్పష్టంగా చెప్పడం ఈ వ్యాసాల్లో కనిపించే సర్వసాధారణమైన గుణం.

భారతదేశంలో రాజకీయమైన జాగృతికి, సాంస్కృతిక చైతన్యానికి, స్వాతంత్ర్య కాంక్షకు, స్వేచ్ఛావాంఛకు ఈ శతాబ్దంలో కారణమైన శక పురుషుడు ఎవరు అనే ప్రశ్న వేసుకొంటే, వెంటనే స్ఫురించేవాడు గాంధీ మహాత్ముడు. సత్యం, అహింస, స్వాతంత్ర్యం అనే మూడు ఆదర్శాలు ఆధారం కాగా మహాత్ముడు తాను ముందు నడిచి భారతజాతిని నడిపించినాడు. గాంధీగారి వ్యక్తిత్వం వెనుక ఉన్న ఘట్టాలను స్పృశించి, ఆ ఘట్టాలు ఆ మహాత్మునికే కాక, సమస్త భారతావనికి ఏవిధంగా మార్గదర్శకమైనవో వ్యక్తం చేసినారు శ్రీ నీలా జంగయ్యగారు. మహాన్నత వ్యక్తిత్వం గలిగిన గాంధీ మహాత్ముణ్ణి గురించి లోకం ఏమనుకొంటుందో ఈ విధంగా చెప్పినారు వ్యాసకర్త. 'గాంధీ జీని అపర కృష్ణావతారమని కొందరు భావించగా, మరికొందరు రాజకీయ దురంధరుడని అన్నారు. త్యాగమూర్తి అని, అమరాగమూర్తి అని, ఏ పరిస్థితులకైనా కలతచెందని స్థితప్రజ్ఞుడని, మహాత్ముడని ప్రపంచ మేళావంతులు ధోషింపగా, అతడు ఆత్మ స్వాతంత్ర్యాన్ని పొంది భగవద్గీతి కలిగిన చిత్తంతో పీడనలకు ఎరగాని మహాత్ముడు' అని ఇతరులు భావించినారు. విశేషమేమంటే

భగవదవతారాలుగా భావింపబడుతున్న శ్రీకృష్ణుడు, బుద్ధుడుపొందని గౌరవాన్ని ప్రజలనుండి పొందినారు. అందుకే ఎంతటి కఠిన పరిస్థితులు వచ్చినా, ఆయన వెనుక స్వరాజ్యోద్యమానికి బయలుదేరినాడూ అందరు ప్రజలు.

నీలా జంగయ్యగారు పద్యవిద్యలో ఆరితేరిన వారేకాక, పద్యవిద్యలో ఆయనకు లభిమానం కూడ. కేవలం పండితుడైతే సరిపోదు. కేవలం కవియైతే కూడ నిండుదనం రాదు. కవిపండితుడైతే బంగారానికి తావి అబ్బినట్లే. ఈ విషయం గుర్తించిన మన పూర్వులు ముందు పాండిత్యాన్ని సంపాదించి, కవితా రచనకు పూనుకొని అభ్యాసం చేసేవారు. విశేషమేమంటే ఆధునికాంధ్ర కవుల్లో అగ్రశ్రేణికి చెందిన వారంతా పద్యవిద్యలో ఆరితేరిన వారే. అపారపాండిత్యాన్ని గడించిన వారే. నాలుగు తెలుగు వాక్యాలు వ్రాయడం నేర్చుకొని నేను మహా రచయితను అని విర్రవీగే వారు ఈనాడు లోకంలో తరచుగా కన్పిస్తారు. వారికి కలిగే పేరు ప్రఖ్యాతుల మాట ఎట్లా ఉన్నా వారి స్థితినిచూస్తే దారుణంగా ఉంటుంది. ఒక అనుభవాన్ని ఈవిధంగా చెబుతున్నారు. 'ఒక వ్యక్తి కొన్ని నవలలు వ్రాసి ప్రచురిస్తే అమ్ముడు పోయాయి. నవల మడుగా పేరు వచ్చింది. కాని, పాపం! ఆయనకు పద్యవిద్యాజ్ఞానం లేదు. అందు వల్ల భాషాజ్ఞానం కూడ అంతంతే! ఆయనకేమో మహాకవి అనే బిరుదు రావాలని ఉన్నది. రానందుక కోపపడతాడు. సాహితీ మూర్తులను నిందిస్తాడు. సంస్థలను దూషిస్తాడు. పద్యకావ్యాలను అసహ్యించుకొంటాడు. బ్రతికేది పద్యమంటే నొచ్చుకొంటాడు. ఆయనను చూసి నాకు జాలివేసింది. కత్తి త్రిప్ప నేర్వనివాడు యోధ అనే బిరుదు ఎట్లా పొందుతాడు'. ఈమాట ఎవరిని మనసులో పెట్టుకొని ఈ వ్యాసకర్త వ్రాసినారో కాని, పరిజ్ఞానంలేక, పనిలోనికి దిగితే, అతని అనుభవం ఇదే రీతిగా ఉంటుందనడంలో సందేహ మేమి?

మన జాతి సంస్కృతిలో సంగీత సాహిత్యాలు ప్రధానంగాలే అయినా, అవి మాత్రమే మన సంస్కృతి కావు. మనం సామాన్యంగా, అప్రధానంగా వ్యవహరించే ఆటపాటలు కూడ మన సంస్కృతిలో భాగాలే. ఎందుచేతనంటే ఈ ఆటల్లో పిన్నలు, పెద్దలు, స్త్రీలు, పురుషులు ఏకంగా భాగం పంచుకొంటున్నారు కాబట్టి. మనకు అనేక రకాలైన ఆటలున్నాయి. పులిజూదం, పేకాట, చదరంగం మొదలైనవి మౌనంగా ఆడే ఆటలు. గద్దొచ్చే కోడిపిల్లాట, బండారు

మైసీఆట, దాగిళ్ళ మూగిళ్ళ ఆట. ఇవి ఏదో ఒక పలుకు పలుకుతూ ఆడే ఆటలు. ఇంకా పదంతోనో, పాటతోనో, చిందుతోనో ఆడే ఆటలున్నాయి. అడుగుల భజన, జనకొప్పుల కోలాటం, స్త్రీలు ఆడిపాడే బతుకమ్మ ఆట మొదలైన వాటిని చెప్పవచ్చు. ఇవన్నీ ఆయా ప్రాంతాల్లో ఉండే చారిత్రక సంస్కృతి విషయాలను వ్యక్తం చేస్తాయి. ఇవికాక ప్రదర్శనకు యోగ్యంగా ఉండే ఆటలున్నాయి. వాటిలో చాల కాలంగా తెలుగు వారి ప్రఖ్యాతిని లోకంలో చాటి చెప్పేది తోలుబొమ్మలాట. కాని, కాలాన్ని అనుసరించి, మనవారి అభిరుచిని అనుసరించి తోలుబొమ్మలాటలు మరుగున పడిపోయినాయి. ఈ ఆటల్లో పాడే పాటలు వినడానికి సొంపుగా ఉండేవి. నోటితో ప్రదర్శింపబడే హాస్యం, రవంత మొరటుగా ఉండినప్పటికీ కడుపుబ్బ నవ్వించేదిగా ఉండేది. ప్రదర్శించడానికి భవనాలు లేకపోయినా, వెలిగించడానికి విద్యుద్దీపాలు లేకపోయినా, ఈ బొమ్మల ప్రదర్శకులు రాత్రి రాత్రి పూర్తిగా ఆటలాడించి, గ్రామస్థులందరిని అలరించే వారు. ఇప్పుడు మనకుచూచే ఓపిక పోయింది, వానికి ఆడించే అవకాశం పోయింది.

ఇంక వీధి నాటకాలను గురించి వినండి. వీధిలో ప్రదర్శించే నాటకాల లాంటి ఆటలు కాబట్టి, వీటికి ఈ పేరు వచ్చింది. తెలంగాణంలోని జన వ్యవహారంలో వీటికి భాగోతులు, బాగోతులాట అని మాత్రమే. ఈ దేశీయమైన నాటకాల్లో ఆడని ఆట లేదు. పాడని పాట లేదు. బాల రామాయణం మొదలు బాలనాగమ్మ కథ దాక దీనిలో ఉంటుంది. మహామాంత్రికు డాంబిక సంభాషణ మొదలు, రవితేజము లలరగ వచ్చే రాజు దాక చేసే ఆటలు పాటలు ఉంటాయి. వీటిలో సాహిత్యానికిన్నీ కొడువ లేదు. ద్వీపదలు, ఏలలు, దర్వులు, కందార్థాలు, కీర్తనలు, ఒకటేమిటి, అనేక ఛందస్సులను ప్రయోగించి రాగాలు కట్టి, భావ పూరితంగా పాడుతుంటే వినవలసిందే కాని దాన్ని వర్ణించడం ఎవరికి సాధ్యం. ఇప్పుడైతే మనకు టీవీలు, సినిమాలు వచ్చినాయి. వాటిని మనం వీడలేక ఉన్నాము కాని, కొద్ది కాలం క్రితం గ్రామ వాతావరణాలు ఎట్లా ఉండేవో జంగయ్య గారు చెబుతున్నారు. 'ఒక వీధిలో పిచ్చుకగుంట్ల వాండ్లు తందాన కథలు. ఒక వీధిలో యక్షగానం, ఒక వీధిలో అడుగుల భజన, మరొక వీధిలో బతుకమ్మ ఆట. ఇంకో వీధిలో ఉప్పు చెర్రాట' ఇంకో చోట నృత్యనాటకాలు. ఈ రకంగా ఈ ఆటపాటలు-శృంగార కరుణ వీర, హాస్య ప్రేమ రసభరితాలుగా, లక్ష్య లక్షణ దృక్పథాలతో-జనపదాలలో వ్యాపించి ఉండడం జరిగింది'.

మనకు స్వాతంత్ర్యం వచ్చింది. ప్రజలు కోరినట్లుగా ఎన్నికలు జరిగినాయి. ప్రజాస్వామ్యం ఏర్పడింది. మనమంతా సర్వమానవ కల్యాణాన్ని కోరుకోవడమే. సాంఘిక సంక్షేమం-నిరక్షరాస్య నిర్మూలన-దారిద్ర్య నిర్మూలన ఈ మాటలు ప్రజల నోళ్ళలో వినబడుతున్నాయి. పత్రికలు ప్రకటిస్తున్నాయి. ప్రజా ప్రతినిధులు నొక్కి వక్కాణిస్తున్నారు. కాని, దేశం ఎటు పోతున్నదో ఎవరికి తెలియదు. ప్రజలు ఏమైపోతున్నారో చెప్పలేని పరిస్థితి ఏర్పడింది. స్వేచ్ఛా వాయువులు పీలుస్తూ ఇన్ని సంవత్సరాలు గడిచినా, పరిస్థితి ఎట్లా ఉన్నదో కన్నులను కట్టినట్లుగా చెబుతున్నారు నీలా జంగయ్య గారు.

“వేదిక లెక్కి చిలుకపలుకు తెన్ని వల్లించినా, చిన్నారి పొన్నారి చిరుత కూకటుల పోషణలో దేశం వెనుకబడే ఉన్నదన్న మాట విస్మరించారు. చిడిముడి పలుకులు నేరుస్తున్న బాలబాలికలకు గ్రామ గ్రామాన చక్కని పాఠశాలలు నెలకొనలేదు. ఆహారాది విషయాలకు సంబంధించిన స్వచ్ఛంద నిలయాలు రూపొందలేదు. దిక్కు దవాణం లేని నిరుపేద కుటుంబాలవారు-ఒక ఊరు - ఒక పల్లె అన్న చోటు లేనివారై ద్రిమ్మరులై వలస జీవనులవుతున్నారు. చినాలు-వారాలు చేసికొని బ్రదికేవాళ్ళు అదిమి పట్టుటకు సాధ్యంకాని ఆకలి బాధలతో అలమటించేవాళ్ళు అడియాసలపాలై నికృష్టకాండ ననుసరిస్తున్న సంగతి దేశం సర్వత్రా వ్యాపించిపోయి ఉన్న సంగతి కళ్ళారాచూస్తున్నాం... తమ్ముడా, నిరుపేద నారాయణా! నీ యింట్లో టెలిఫోన్ మోగదు, రేడియో పలుకదు, టెలివిజన్ కనిపించదు. వెర్లెస్ నీ గడప దొక్కే సమయానికే దానిపేరుతో నిలదొక్కుకొని కొనసాగనంబున్నది. ఏమి అభివృద్ధి ఏమి అభివృద్ధి!” దారిద్ర్యం ఈ విధంగా విలయతాండవం చేస్తుంటే, ఇంకొక ప్రక్క కోట్లాది ధనాన్ని వెచ్చించి మారణాయుధాలు తయారు చేస్తున్నారు. మానవత్వం మంటగలిసిపోయే ఉపాయాలు సాధిస్తున్నారు. ఈ ప్రపంచాన్ని ఒక అగ్ని గుండంలోనికి త్రోసివేయాలనే ప్రయత్నాలు జరుగుతున్నాయి.

నీలా జంగయ్య గారు వ్రాసిన సాహిత్య వైభవ వ్యాసాల సంపుటిలో ఇటువంటి అభిప్రాయాలు అనేకం వ్యక్తమైనాయి. కొన్ని మాటలు వ్యగ్యంగా చెప్పేవి. కొన్ని కావ్యాలు యథార్థాలను వ్యక్తం చేసేవి. కొన్ని పదాలు దుర్మార్గాలను ప్రదర్శించేవి. మరికొన్ని మానవత్వానికి కలుగబోయే ప్రమాదాలను సూచించేవి. కవిరత్న నీలా జంగయ్యగారి వ్యక్తిత్వం వలెనే విభిన్న దృక్పథాలు, విభిన్న వాస్తవాలు :

శారదాంబ పద్యాలు

డా॥ ఇరివెంటి కృష్ణమూర్తి

ఆస్తికులున్న ఊళ్ళో కోవెల ఉండకపోదు. కోవెలలో నెలకొని ఉన్న దైవాన్ని గూర్చి ఒక్క శతకమైనా వెలువడకపోదు.

చందో బద్ధంగా భావాలను ప్రకటించే అలవాటున్నవాడు శతకం వ్రాయ కుండా ఉండటం ఆరుదే. పాలకురికి సోమనాథుడు ఏ కుభవేశ శతక ప్రక్రియకు శ్రీకారం చుట్టినాడో మరి. ఇప్పటికీ శతకాలు వస్తునే ఉన్నవి. ఉత్పలాల్లో, చంపకాల్లో, శార్దూలాల్లో, మత్తేభాల్లో, సీసాల్లో, కందాల్లో ఆట పెలదుల్లో, తేట గీతుల్లో మధ్యాక్కరల్లోనే కాదు మాత్రాగణాల్లోను శతకాలు ఒక పథకం ప్రకారం నడుస్తున్నవేమో అనిపిస్తున్నది. విశ్వనాథ వారి మధ్యాక్కరం శతక సముచ్చయానికి కేంద్ర సాహిత్య అకాడమీ బహుమతి లభించిందంటే ఆ ప్రక్రియకు నేటికీ ఉన్న ప్రాచుర్యం ఎంతటిదో చెప్పవలసిన అగత్యం లేదు.

ఈ శతక ప్రక్రియకు పునాదులు సంస్కృతంలో ఉన్న మాట నిజమే కాని, మకుట నియమాన్ని పాటించి మన తెలుగు కవులు ఆ ప్రక్రియకొక దేశీయతాముద్రను వేసినారు. పద్యం చివర రెండు పాదాలు గాని ఒక పాదం గాని ఒక పదం గానీ ఒక వాక్యం ఒకే విధంగా ఉండటం మకుటం (ముకుటం) అనుపించుకొంటుంది. శతకానికి రెండో లక్షణం రసనీమము. శతకంలోని అన్ని పద్యాలల్లో ఒకే విధమైన రసస్ఫూర్తి ఉంటుంది. శతకంలో పద్య సంఖ్య 108. శతకంలోని పద్యాలన్నీ ఒకే చందస్సుతో ఉండటం మరొక నీమం. శతకంతో ఏ పద్యానికాపద్యం స్వతంత్రం. అన్ని పద్యాల్లోనూ ఒకే వస్తువు ఉండాలన్న నీమం లేదు సరికదా ఎంత వస్తు వైవిధ్యముంటే అంత సమంజసం.

ఈ ప్రక్రియలో ఉన్న స్వేచ్ఛ మరే ప్రక్రియలోనూ కవికి లేదు. తన పరిదేవనను, ఆత్మానుభూతిని వ్యక్తం చేసుకోవడానికి బాగా ఉపయోగపడే ప్రక్రియ శతకం. తాత్పర్య ప్రక్రియలో ప్రాంతం ఉంటుంది. ఆ తరువాత శృంగారం, నీతి, శాస్త్రం ఇంకా ఎన్నో ఎన్నో విషయాలు. ఈ ప్రక్రియలో వెలువడినవి. శతకంలో చెప్పిన అంశం చెప్పరాని అంశం చెప్పకూడని అంశం ఏదీ లేదంటే ఎందుకు లేదని ప్రశ్నించే వాడే ఉండడు. శతకాలలో కవులు తమ కాలంలోని సాంఘిక పరిస్థితులను సూటిగా చాటుగా చెప్పగలిగిరి. కొందరు తమ అమేయ ప్రతిభా పాండిత్యాలను భాషా వైశారధ్యాన్ని ప్రకటించుకొన్నారు శతకాల్లో. చిత్రమేమిటంటే శతకాలలో నిత్య సత్యాలు వదిలి పోయినవి. అచ్చమైన భక్తికి మానవతానురక్తికి శతకాలు అద్దాలుగా నిలిచి పోయినవి. ఇప్పటికి అచ్చైన శతకాలు ఎనమిది వేలకు మించినవి అచ్చు కాక ప్రాచ్య లిఖిత పుస్తక ఖాండాగారాల్లో అచ్చు వేసుకోలేని కవుల ఇండ్లలో అచ్చు వేద్దామన్న సహృదయుల ఇండ్లలో కునుకు తీస్తున్నవి. క్రిములకు ఆహార మవుతున్నవి.

‘అఖిల విద్యా ధనుల ప్రయోజకులై రి
పూర్ణ శుంథలు సభా పూజ్యులై రి.’

అన్న శేషప్ప కవి 1750 కాలం వాడని అనుకోడానికి వీలుందా? మన సమ కాలికుడెవడో వ్రాసినట్టుంది. శతకాలు చదివితే జ్ఞానం అబ్బుతుంది. భారత దేశంలోని అన్ని భాషల్లో శతకాలు రావడం మానివేసినవి ఒక్క తెలుగులో తప్ప.

దైనందిన జీవితంలో తారసిల్లిన సంఘటనలకు తోచిన భావాలకు కలిగిన బాధలకు ఋస్సుమని పొంగిన కోపానికి వెన్నలా కలిగిన మనస్సుకు పద్యరూపం కల్పించాలంటే చాలా మార్గాలున్నవి. పద్యాల్లో కథలల్లవచ్చు కాని కావ్య నిర్వహణ సమస్యలు ఎదురవుతాయి. ఖండ కావ్యం వ్రాయవచ్చు. ముక్త కాని కున్న వెసులుబాటు అందులో ఉండదు. లోకానికి ఏదో చెప్పాలన్న అభిలాషను శతకమే తీరుస్తుంది. కనుక సంఖ్యాసీమం లేకుండా వేమన్న వేనవేలు ప్రద్యాలు చెప్పినాడు. శతకం చైవాన్ని ఉద్దేశించి చెప్పవచ్చు, మనస్సుకు చెప్పుకోవచ్చు చివరకు చీపురుకట్టను మకుటంగా పిల్లిని మకుటంగాచేసి శతకాలు చెప్పిన కవులు

లేకపోలేదు. శబ్దాలంకారాలను, అర్థాలంకారాలను సోదాహరణంగా నిర్వచించి శతకం చెప్పిన కవులు ఉన్నారు. ఎగతాళిచేసిన కవులున్నారు. తన బాధ తనకే చెప్పుకొన్న కవి శతక కవుల్లో దొరికే అవకాశం ఎక్కువైంది.

శతక ప్రక్రియను గూర్చి ఎంతగానో చెప్పవచ్చు.

శతక లక్షణాలున్న 'కవిరత్న' నీలా జంగయ్య శారదాంబ పద్యాలు 'చారుగుణ కదంబ శారదాంబ' అనే మకుటంతో వెలువడినవి. 500 లకు మించిన పద్యాలున్నవి అంటే అయిదు శతకాల రతనాల పేటిక ఇది.

నీలా జంగయ్య భావుకుడు. చందో మరియుచలు తెలిసిన కవి. తక్కువ మాటల్లో ఎక్కువ అర్థాన్ని పొదిగే ప్రయత్నం చందస్సు వాకిటిలోకి కవిని లాక్కొని వస్తుంది. పదాలు పరిమితంగా ఉండి విస్తృతమైన అర్థాన్ని ఇవ్వగలిగే శక్తి సంపాదించుకోవాలి. వరదను ప్రవాహమనరు. ఒడ్డులొరుసు కొని పోతున్నప్పుడే అది ప్రవాహమవుతుంది. చాలామంది అనుకుంటున్నట్టు చందస్సు బంధంకాదు భావ ప్రకటనకు. భావాన్ని అందంగా హృద్యంగా సంక్షిప్తంగా చెప్పాలనుకొన్నప్పుడు చందోబంధంతో అనుబంధం ఏర్పడటం అనివార్యం. సామెతలు సమమాత్రాకంగా ఉండటం యతిప్రాసలతో ఉండటం పరిమిత పదాల్లో ఉండటం మనం ఎరిగినదే. "భీ కుక్క అంటే ఏమక్కా" అన్నదట. ఎంతో ధ్వనిని ఎంతో చందో నిఘమాన్ని ఎంతో పరిమిత పద జాలాన్ని పొదుగుకొన్న ఈ సామెత కవిత్వమనిపించు కొంటున్నది. దాదాపు నలభై కావ్యాలను శతాధికమైన వ్యాసాలను రచించిన నీలా జంగయ్య తన పని తనాన్ని ఈ శారదాంబ పద్యాల్లోను చూపించగలిగినారు. భాషకూ, వ్యాకరణానికీ, సంఘానికీ, నీతికీ, మతానికీ, సంబంధించిన అనేకాంశాలవట్ల తనకున్న భావాలను ఆటవెలదుల్లో నిక్షిప్తంచేసి పాఠకులకందించినాడు. పద్యాల్లో జంగయ్య చెప్పిన మాటలు గద్యాల్లోను చెప్పవచ్చు. అయితే గద్యంలో అవసరమే తీరుతుందిగాని అలంకారం పూర్తికాదు. అలంకృతంగాని భావం అలరిస్తుందని నమ్ముడం లోకంతో సంబంధంలేనివాళ్ళకే సాధ్యం. జంగయ్య చెప్పేది లోకానికి తమకు చాలా తెలుసుననుకొంటున్న పండితులు జంగయ్య పాఠకులు కారు. జంగయ్య చెప్పితే వినవలసిన అవసరం తమకు లేదనుకొనే వారితో జంగయ్య

జగదం పెట్టుకోడు. మంచి కవి కనుక చక్కగా నచ్చచెప్పే ప్రయత్నం చేస్తాడు. ఆ పలుకుల తల్లి శారదాంబను ఉద్దేశించి చెప్పిన పద్యాలే ఇవి. ఆటవెలదిలో ఏ పాదానికాపాదం స్వతంత్రంగా ఉండేనే అందం. వేమన్న సాధించిన అంశం అది. కాని జంగయ్యకు నాలుగు పాదాలనూ కలిపి కుట్టాని కోరిక. ఈ కోరికతో ఆయన పద్యంలోని మూడు పాదాలను ఒక భావంతో జత కట్టి మకుటంతో అలంకరించినాడు. ఒక మంచి భావాన్ని వ్యక్తం చేయడానికి ఛందస్సు అడ్డంరావేరాదన్న భావం ఇందులో ఇమిడి ఉన్నది. అన్ని పద్యాల్లోనూ ఈ పద్ధతి కనిపించదు. నాలుగు పాదాలు విడివిడిగా ఉన్న నడవడితో ముడి వడిన పద్యాలనేకంగా ఎత్తి చూపించవచ్చు.

“పాలు పెరుగు లోట పరిపాటి యెవరింటి
పాలుగాని చల్లవలన తోడుకొనుట జరుగు
ప్రకృతి గుణమిట్లు భాసించు” మూడు పాదాలు కలిసి నడిచిన రీతి యిది.

“భక్తిలోన లేక పరమాత్ము డబ్బడు
చేష్టమనసులోని స్థితిని దెల్పు
లోన బైట ఒక్కటైన దేవుడు వాడె”

ఈ పద్యంలో ఏ పాదానికాపాదం స్వతంత్రం. తాను ఆటవెలదుల్లోనే ఈ కవితలెందుకు వ్రాసినాడో ఒకచోట చెప్పుకున్నాడు జంగయ్య.

“చిన్న పద్యమైన చెప్పక భావంబు
తేట తెల్లమగుట తెలివియగును
పెద్ద పద్యమైన పెరుగునా భావంబు” అని

ఉన్నవాళ్ళకు లేనివాళ్ళకు మధ్య ఉన్న భేదాన్ని బాపిన కవులనేకులున్నారు. లేనివాడు ఇంకా లేనివాడై పోతున్నాడని అర్థిక పరిస్థితులు గమనించిన వాళ్ళంటున్నారు. కాని లేనివాడికి ఏమిలేకుండా పోతున్నదో లోకాన్ని చదవ కలిగిన కవికే తెలుస్తుంది. ఇప్పటి పరిస్థితులను వ్యంజిస్తున్న ఈ పద్యం జంగయ్య కలానికి ఎంత శక్తి ఉందో చెప్పగలుగుతున్నది.

“లేనివాని పేరుతోనే కలిగినవారు

బ్రతుక జూచినారు బాగ నేడు

లేనివాడు తెలివిలేనివాడైపోయె

చారుగుణ కదంబ శారదాంబ!”

అజ్ఞానానికంటే దారిద్ర్యం లేదని కవిభావం. చిన్న చిన్న మాటల్లో ఇంత ఉదాత్తమైన భావాన్ని పొదిగి సఫలడయినాడు జంగయ్య.

కేవలం భంవోబద్ధంగా పద్యాలు వ్రాస్తే కవిత్వం కాదని నమ్మినవాడు జంగయ్య. అలాంటి కవిత్వం వ్రాస్తే శారదకు బాధ కలుగుతుందని ఆయన బాధ. మంచి బుద్ధి ఉంటే చాలు కవిత్వం వ్రాయనక్కరలేదంటాడు. తాను కవి అయ్యి ఉండి కూడా ఈ మాట ఆరుట్టున్నాడంటే ఎంత విలువైన భావాలను అతడు తన కవిత్వం ద్వారా ప్రచారం చేయదలచుకున్నాడో ఊహించండి.

“భావహీన కవిత పాదాశ్రయంబైన

పలుకు చెలిమనంబు బాధపొందు

సిద్ధబుద్ధితో ప్రసిద్ధిగాంచుటమేలు.

చారుగుణ కదంబ శారదాంబ!”

యతికోసమని, ప్రాసకోసమని, గణంకోసమని మారుమూల పదాలను తెచ్చి పద్యం వ్రాసి కవిగా ఊరేగాలన్న ఉబలాటం జంగయ్యకు లేకపోవడంచేత స్పష్టంగా భావాన్ని వ్యక్తపరచడానికి ఆయన చేసిన ప్రయత్నం అన్ని పద్యాల్లోనూ కనిపిస్తున్నది. వ్రాసే అలవాటున్న వాడుకనుక ఏభావాన్నైనా కష్టపడకుండా పద్యంగా వ్యక్తం చేయగలడు.

కవితా రచనలో మూడున్నర దశాబ్దాలు జీవితంలో అయిదు దశాబ్దాలు అనుభవం ఉన్న జంగయ్య రచనలను కొంచెం పదిలంగా చదవ వలసి ఉంటుంది. ఎందరో పండితుల సహవాసంలో ఎన్నో విషయాలను నేర్చుకొన్నాడు.

ఎన్నో గ్రంథాలను చదువుకొన్నాడు. ఒక్క సాహిత్యాన్నే కాదు వేదాంతాన్ని, రాజకీయాలును, ఆర్థిక శాస్త్రాన్ని తరచి చూసి మౌలిక పరిజ్ఞానాన్ని సంపాదించు కొన్నారు కనుకనే ఆయన పద్ధతి వ్రాసినా గద్యం వ్రాసినా తాను సంపాదించు కొన్న పరిజ్ఞానాన్ని ఊతగా తీసుకొని వ్రాస్తాడేకప్ప అలవోకగా ఆశామాషీగా ఏదో వ్రాసి పారెయ్యాలనే బాధ్యతా రాహిత్యం అతని కలవడలేదు. బాగా చదువుకొని బాగా ఆలోచించి వ్రాయగల వాడే ఉత్తమ రచయిత. ఊహకుతగిన పదాలను ఆర్థాలను సమకూర్చుకో గలిగినవాడే ఉత్తమకవి. తాను నమ్మిన భావాలనే ఇతరులకు కూడా చెప్పాలనుకొన్నవాడే మంచిమనిషి. ఏ ఎండకాగొడుగు పట్టక ఏ పార్టీకో ఏ ముఠాకో మెదడును కుదపపెట్టక తాను నమ్మినభావాలనే కవితా బద్ధం చేస్తున్న జంగయ్య ధన్యజీవి. ఆయన శారదాంబ పద్యాలు ఆయన వ్యక్తిత్వాన్ని ప్రతిబింబిస్తున్న కావ్యధర్మజాలా. జంగయ్య 50 వ జన్మదినోత్సవ సందర్భంగా శుభాభినందలను ఆశీస్సులను అందజేస్తున్నాను. ఆయన రచనలకు ఇతోధిక ప్రాచుర్యం లభించాలని ఆకాంక్షిస్తున్నాను.

కలం కల

సుకవితాయద్యస్తే...

డా. అక్కిరాజు రమాపతిరావు

ఉత్తమ కవిత అంతరంగాల్ని స్పృశించాలన్నాడు తిలక్. కవితా రస సిద్ధాంతానికది తిలకాయమానమైనమాట. ఇంకా, 'ఏమన్నాడూ' అగ్ని చల్లినా అమృతం కురిసినా అందం, ఆనందం' కవిత్వపు పరమావధి కావాలన్నాడు. అంటే ఏమన్నమాట! అందంగా చెప్పాలి. ఆనందం కలిగించాలి కవిత్వం అని ఆయన భావం. ఉత్తమమైన కవిత్వం ఉదాత్తంగా ఉండాలి, చిత్రాకర్షకంగానూ ఉండాలి. కళాత్మకమైన విలువలూ సామాజిక ప్రయోజనమూ కవిత్వపు నాణేనికి రెండువైపులన్నమాట. ఒకవైపు అరిగిపోయినా అప్పుష్టంగా ఉన్నా ఆ నాణెం చెల్లుబాటు కష్టం. చీకట్లో గికురించాల్సిందే. చెలామణి చేయాల్సిందే. మందిసీ మార్బలాన్నీ పోగుచేసుకుని చేక్కభజన చేయించుకోవాల్సిందే. నేను కవిని, చవిని, పవిని, రవిని నాకు సన్మానం చేయండయ్యా అని వేంపర్లాడాల్సిందే.

నిజమైన కవితాత్మ ఉన్నవ్యక్తికి ఇవేమీ అక్కర్లేదు. తన తృప్తి తనకు నిజమైన బహుమానం. అట్లా అని 'స్వాంతస్సుఖం' అని కూచోవాల్సిన పని లేదు. పరుగులు తీయాల్సిన పనిలేదని మాత్రమే దీని అర్థం. సుకవిత ఎక్కడ ఉన్నదో ఎవరి పాలబడిందో, మురిపాల బడిందో ఆ వ్యక్తి నిరాక్షేపణీయంగా రాజ్యాధికారాన్ని వదులుకోవచ్చు అని ఒక మహాకవిరాజు అన్నాడు. రాజకవి కూడా ఇలానే అని ఉండేవాడు. ఒట్టి కవి అయినా ఒట్టి రాజైనా ఇలా అని ఉండకపోవచ్చు. సృజనలో ఉండే ఆత్మతృప్తి రాజరికంలో ఎక్కడినుంచి వస్తుంది. 'రాజరికమ్మునన్ గల దురౌగతనమ్ము కసాయివృత్తి' అని ఒక కవి రాజు శివరాజుచేత చెప్పించలేదా!

బ్రహ్మ సృష్టికన్నా కవి సృష్టి గొప్పది అని కావ్యప్రకాశం చెప్పడంలో అంతరార్థం ఉంది. బ్రహ్మసృష్టి నియతం. జీవుల కర్మఫలాల ననుసరించి

బ్రహ్మసృష్టి పరిణమితం. కవిసృష్టి అయివంటిది కాదే! “కాదేదీ కవితకనర్హం! ఉండాలోయ్ కవితావేశం”. “Poetry turns all things to loveliness” అన్నాడు షెల్లీ. అరేబీ ఏమిటి? కవివాక్కు పరసువేది. ఆకాశపు చాందినీలో వెయ్యివోల్తు విద్యుద్దీపంతా సమాజాన్నో ఆకర్షిస్తుంది. ఒక్కొక్కసారి ఆకర్షిస్తుంది, మర్చిస్తుంది. మర్చిస్తుంది కూడా ఉత్తమకవిత. సమాజ నిద్రాణావస్థను పోగొడుతుంది మంచి కవిత.

డబ్బు సంపాదించే మార్గాలున్నా, అవి తెలిసినా వాటిని వదులుకొని సాహిత్యాధ్వగుడైనాడు మిత్రులు నీలా జంగయ్య. ఆయన పేరులోనే ఒక వైచిత్ర్యం వుంది. నీలానికి భారతీయ సాంస్కృతిక పరమార్థం ఉంది. జంగమం అంటే పురోగతికం అని అర్థం. పద్యాలు వ్రాసినా, తత్వాలు చెప్పినా, గేయాలు కూర్చినా, వచనం రచించినా జంగయ్యగారిలో ఒక ఆర్తిమూర్తి మంత్రమైనప్పుడే సృజనస్పందనం కలుగుతున్నట్లు ఆయన రచనలు చదివితే తెలుస్తుంది. చాలావరకు సమకాలీన సమాజమే ఆయన కావ్య వస్తువు. ఉదాహరణకు ‘కలం కల’ అనే ఖండికా సంపుటిని పరిశీలించవచ్చు. ఇక్కడ కలానికి కవికి అభేద ప్రతిపత్తి. మరి కవి స్వప్నం అనవచ్చు కదా. అనకపోవడంలోనే కవిత్వం ఉంది. కవి స్వాప్నికుడని అనిపించుకోవడం ఆయనకు ఇష్టం లేదు. అది పాత కాలపుమాట. కవి కలలుకనేమాట నిజమే. కాని సంక్షుబ్ధ సమాజ సరిత్తులో అవి అలలుగా తాకాలి మానవుడి ఆలోచనలను. వాస్తవాన్ని, వాస్తవంగా చెప్పడం కంటే కవితాలోచనలతో చెప్పడమే ‘కల’కు ఇక్కడ విశేషార్థం. కలలో తాను సాక్షిభూతుడు. కలం దాన్ని వ్యాఖ్యానిస్తున్నది. ఈ సంపుటిలో 34 ఖండికలున్నాయి.

సంప్రదాయజ్ఞుడైన ఆధునిక భావకుడి కవి. అమృతత్వాన్ని ఉపాసించేవాడు. తిలక్లాగా అమృతం కురియడం ఇష్టపడతాడు. అవసరమైతే అగ్ని చల్లటం ఎలాగూ తప్పదు. ఈయన వ్రాసిన నాంది పద్యాలు చాలా చిత్రంగా ఉన్నాయి. అగ్ని చల్లటం ఉంది. అమృతం కురియడమూ ఉంది. ఆ పద్యాల్లో నెమలివాహనం మీద కుమారస్వామి తండ్రి దగ్గరకు రాగా తమ సమాజ వైరివర్గం అయిన నెమలినీ చూసి పరమేశ్వరుడి మెడలో పాములు బుసలుకొట్టాయి. దాంతో స్వామి అలికంలోని కన్ను అంటుకుంది. దాంతో వెన్నముద్దలాగా

చంద్రరేఖ కరిగింది. అమృతపు బిందువులు స్వామి పునుకలహారం మీదికి జారింది. ఇక కపాలాలు కూడా ప్రాణవంతమై సాంబశివుణ్ణి స్తుతించాయి. ఇదేమి వర్ణన. కస్సుబుస్సులు, సెగలు పొగలు, వేడికి కాని నవనీతర కరగకపోవడం - ఇదంతా సమాజంలోని వస్తు నిర్దేశం. కవి సమాజానికి ప్రాణం ప్రోయాలి. ప్రాణంతీయడం కాదు అని ద్వని. ఇది శివేతరక్షతి. ధర్మభక్షతి. అదికవి అంటే శివుడే అని వేదవిదులంటారు. మొట్టమొదట కవి ఆయన. సమాజం పట్ల కవికి ఉపేక్షకాక అపేక్ష ఉండాలని యీ గొప్ప ఉత్పేక్ష ద్వారా కవి నిరూపిస్తున్నాడు. కవిత్వానికి ఊహ ఉండాలికదా. ఆ ఊహ ఒక్కొక్కసారి ఎంతో పేతుకు పోతుంది. ఒక్కొక్కసారి లో లోతులను తరచిచూస్తుంది.

ఇవార్ని సమాజ స్వరూపాన్ని బట్టబయలు చేసి ఎద్దేవా చేస్తున్న కవిత 'ఇప్పుడే మాది' అనే రెండో కవిత. వస్తుస్థితిని బట్టి ఇది వచన కవితగా రూపొందడమే హృదయంగమం. సమాజంలో అనేక వర్గాలున్నాయి. అందులో తెలివికల వర్గం తక్కిన వాళ్ళను ఏ విధంగా దోషిస్తోంది. గురిచేస్తుందో వ్యంగ్యంగా వక్రీకృతి విలసితంగా వర్ణించారు జంగయ్యగారు. శక్తి పాశ్చర్యాలు లేనివాడికి చేతకానివాడికి భవిష్యత్తును గూర్చిన ఆశ, గతాన్ని గూర్చి గౌరవం, సాగేవాడికి సాగించుకొనేవాడికి గతాగతాలక్కరలేదు. వర్తమానం ప్రతిక్షణం విలువైందే. మేం కాలాన్ని కళ్ళెం పట్టుకొని నడిపిస్తామంటారు వాళ్ళు. దానికి వాళ్ళ దగ్గర ఎన్నో చిట్కాలున్నాయి ప్రజల అజ్ఞానమే వాళ్ళ పెట్టుబడి-జనం అమాయకత్వమే వాళ్ళ పంటదిగుబడి. అంతాలాబడే వాళ్ళంటారు. మా కెదురే లేదీనాడు, గొర్రెజనాన్ని ఒక్కటి కాసేయం. అయినా ఎదిరించేసేయద, తుపాకుల్ని కాపలా ఉంచాం' అనే వాక్యాలలో ప్రజాస్వామ్యం మరణి మార్పలం పోయింది ఎట్లా అయిందో నిరూపితమవుతున్నది. 'కవుల్ని కళాకారుల్ని కొనేశాం' అనే వాళ్ళ ధిలాసాకళాఘాతంగా ఉంది సమాజం మీద. రేపు మీద మీకు ఆశలు ఉన్నాయో, రేపే మీడి. పేరే మీదిక్కడా ఉన్నాడూ మాది. ఈ నేడు మాది - అంటారుట తెలివికల వాళ్ళు. ఈనాటి సమాజరీతి కుటుంబపు కుదురునేది శాసిస్తున్నదో అని నా జన్మ హక్కు అనే ఖండికలో సవ్యాఖ్యానంగా తెలిపారు కవిగారు.

యుగయుగాల తరతరాల మానవ సామాజిక పరిణామ మహేతిహాస పౌరాణిక ప్రతీకాత్మక గాథలను అన్వయించారు. వక్రత అనే ఖండికలో కవి, సమాజంలో నిర్వహించవలసిన పాత్రలో నిర్వక్రత ఏమిటో వివరించారు. ఎన్ని 'నీలాప సందలైనా' భరించి కవి సత్య దర్శనం చెయ్యాలని జంగయ్యగారి ఉద్బోధ. 'దై వం కవియై పుడతాడు' అంటారాయన.

ఈ ఖండకావ్య సంపుటిలోని విశేషం ఏమంటే ఇది ఒక కవితా కదంబం. వేర్వేరు పుష్పాలు శోభగా సూత్రీకరించినట్లు అన్ని బాణీలు సమరసంగా ఇందులో పొందుపరిచారు కవి. పాటలు, పద్యాలు, తత్వాలు, గీతాలు, గేయాలు, వచన కవితలూ అన్నీ సమాజ సందేశాత్మకంగా నిర్వహించారు. 'బతుకుటద్దాన్ని చేయి జారనీకుండా మసలుకోవాలి' అన్న భావం గొప్పగా ఉంది. కులాలు, మేలాలు, న్యూనతాధిక్యతలు ఈ కలవర మెందుకని ప్రశ్నిస్తారాయన. కలరవం కావాలి కాని కలవరం కాదు అని తాత్త్వికంగా బోధిస్తున్నారు జంగయ్య గారు. ఈ పాట ఏకతార మీద పాడితే చక్కగా ఉంటుంది. కవిగారు నిరాశావాది కారు. నిజమైన కవి ఎవరూ నిరాశావాది కాలేరు అనుకుంటాను. "అమాయకుల్ని మోసగించే ప్రభుత్వాలు, అమాంతంగా కూలిపోక మానవు" అనేది నిత్యసత్య వచనం. తరతరాల చరిత్ర ప్రపంచానుభవం. ఉన్నదాన్ని చక్కగా అవిష్కరించడమే కవిత్వం. మూలధనాన్ని గురించి ఈ కవి ఊహలు మౌలికంగా ఉన్నాయి. తాత్త్వికంగా ఉన్నాయి. 'కనిపించే లోకం కనిపెంచుతుందనుకొన్నారే కాని, కనిపించని లోకం ఒకటుందని, పెట్టుబడికి మూలం - అదేనని' అంటారు ఈ కవి. పంట చేతికి రాగానే చేను గుర్తుకు రాకపోవడం అనుచిత సంస్కారమని ఇందులోని ధ్వని.

ఈ ఖండ కావ్య సంపుటిగా పేరెక్కిన 'కలం కల' మంచి కవిత. ప్రపంచం మనుగడపట్ల ఆశాభావం, కవికర్తవ్యం గురించిన భరోసా ఈ గీతాన్ని అందగింపచేస్తున్నాయి. భందగింపు కూరుస్తున్నాయి. "పిరికి జనంలో సైతం రక్తం ఉప్పొంగుతుందని, భవిష్యత్తులో పేదతనం విరగడైన, చక్కని బతుకును (జనం) పొందుతుందని, నీమ్నొన్నతాలు చూపని చక్కని సమాజాన్ని

అబద్ధాలు చెప్పని నాయకులతో ఆంధ్రభూమి మహానంద జీవనం కొనసాగిస్తుందని, కలం కలగన్నది" అంటున్నారు కవిగారు. కోరికలే గుర్రాలైతే స్వారి చెయ్యని దెవ్వరు అంటారు కాని ఊహ రౌతుకొద్దీ కవిగారి గుర్రం నడుస్తుంది కదా!

రవి గాంచనిచోట కవి గాంచును అనే ఆభాషకాన్ని గుర్తు చేస్తున్నారు కవి 'జ్ఞానభాస్కరుడు' అనే శీర్షికలో. రవి భౌతికశక్తినిస్తే కవి నైతికశక్తి నిస్తాడని ధ్వని. ఆయన వెలుగునిస్తే ఈయన జ్ఞానమనే వెలుగునిస్తాడని బోధ. 'జ్ఞానమొసగరాదా!' అనే త్యాగరాజుగారు కూడా వేడుకున్నారు. జంగయ్య గారు 'Poets one the unacknowledged legislators of the world' అనే సూక్తాన్ని సమర్థిస్తున్నారు 'సత్కవినే రాజ్యాధినేతగా జూడ దగున్' అనే మాటలలో. ఆ మార్గాన్ని కవి చూపగలిగితే ప్రజలు గ్రహిస్తారు కాని వొట్టి ఆశ వల్ల ఆశయం నెరవేరదు కదా. రాజు లెందరివి జగత్తు గుర్తు పెట్టుకొన్నది? కవిరాజులందరినీ గుర్తు పెట్టుకున్నది. కారే రాజులు? అంటారు కాని కవిరాజులనరు కదా? తెలుగు గంగ అనే శీర్షికతో తెలుగునే గంగగా కీర్తించారు జంగయ్యగారు. 'ఆలోచించు', 'పెరుగుతున్నాయి', 'అక్కడిక్కడ' అనే శీర్షికలలో నేటి సమాజ పరిస్థితులను కవితా సమాలోచనలోచనాంతో పీక్షించారు కవి. ఆత్మతత్త్వం అవిష్కరించారొక శీర్షికలో. తెలుగుదేశంపై ఎన్నో ఆశలు పెట్టుకున్నట్లు కన్పిస్తుంది ఈ కవి. ఈ కవితావేశంలో తెలుగువారి పరమోజ్ఞుల కీర్తివైభవానికి కారకులైన పొట్టి శ్రీరాముల్ని కీర్తించడం చాలా బావుంది. 'బతుకు', 'బాంబెందుకు?', 'చూడు' అనే శీర్షికలలో వర్తమాన సామాజిక రాజకీయ కశ్మలాల ప్రసక్తి ఉంది. 'కోటానకోట్ల ప్రజాధనం బుగ్గిపాలయ్యే బాంబులవుతున్నాయి' అనే కవిగారి హెచ్చరిక కరుణాకాతరంగా ఉంది. 'మనిషి దురాశాపీడితుడై దుఃఖాల్లో ఈడుతున్నాడు' అనే భావం ఎంతో బావుంది. 'చలిచీమలచేత పాము చస్తుంది చూడు' అనటం 'పొయటిక్ జస్టిస్'. అది లేకపోతే కవి ప్రయత్నం ఉత్తమ కక్ష్య వేరదు. జంగయ్యగారి కవిత్వంలో విలువైన సూక్తులు విరబూసిన మల్లెలు. అవి సువాసిస్తూ ఉంటాయి. 'ప్రాజ్ఞుడొగాక-పరాధీనుడు; అధికారంలోని వ్యక్తుల మోసాలకు బలిగాకపోడు'-అని మనశ్శాంతి అనే శీర్షికలో ఆయన సూక్తికరించాడు. సూక్తి నిధిత్వం కూడా ఉత్తమ కవితా లక్షణాలలో ఒకటి అన్నారుగదా నన్నయ్యగారు.

మొత్తానికి ఈ కవితాసంకలనంలో దేశభక్తి, జాతీయతానురక్తి, ఆత్మశక్తి, స్నేహభిరక్తి, మానవత్వంపై ఆసక్తి కనపడుతున్నాయి. అనేక సందర్భాలలో, స్థితివేళలలో ఇవి రచితమైనవి కాబట్టి అనుస్యూతి కనపడదు. కాని అక్షరద్యుతి నంతోషప్రదంగా ఉంది.

కవిగారే అన్నారు కదా కవి-రాజరికం సాగాలని లోకంలో.

అందుకే కులాసా పరికరింపులాంటి ఈ సాభిప్రాయ సాధువాదానికి శీర్షికనుకవితా ప్రశంసగా ఉండటం.

జంగయ్యగారు నాకు మిత్రులు. అందువలన హితులు.

(లోకమునందు మాతాపితులు, మిత్రుడు అను మువ్వరే హితులు. తక్కినవారందరును ప్రయోజనమునుబట్టి హితులగుచున్నారు - చిన్నయసూరి పంచతంత్రం)

భద్రాది మకుట నిర్వచనాలు

జంగయ్య మానవతావాదం

—సి. ఆర్. సత్యనారాయణ

ఆటవెలది సామంతో ఆంధ్రుల కలవరకూ అమృతమైన నైతికోపదేశం చేసిన మానవతావాది వేమన. ఆకాడి యోగిగా మారటానికి ఆటవెలదియే తారణమంటారు. అందుకే కాబోలును ఆపద సామ్యంతో పరిస్థితే పత్యాన్నే తన కవితా వ్రస్తానానికి సాధనగా చేసికొన్నాడు వేమన్న. నాటి వేమన్నలాగే నేటి జంగయ్యగారు కూడా తమ నవతా వాదానికి, మానవతా వాదానికి ప్రతీకలుగా ఆటవెలదులనే ఎన్నుకోవడం విశేషం.

ఆంధ్ర సాహిత్యంలో కావ్యకళా శిల్పాలుగా ప్రసిద్ధి నొందిన పద్యాలు వృత్తాలూ, జాతులూ అని రెండు విధాలు. అందులో జాతులు కేవలం దేశ జాతికి చెందినవి. జాతులలో ఒక చిన్న పద్యం ఆటవెలది. దీని రచన చాలా సులభం. ఏదో కొద్దిపాటి భాషా పరిజ్ఞానం ఉంటే సరిపోతుంది. ఇతర శాస్త్రాంతో ప్రమేయం అంతగా లేకపోయినా యిబ్బందిలేదు. అయితే దీని రచనలో ఉన్న చిక్కల్లా ఒక్కటే. చిన్న చిన్న పదాలతో ముచ్చటగా మూడే పాదాలలో ఒక మహదత్తాన్ని ఉంచుకుంటేనే శక్తి కలిగి ఉండాలి. అది సామన్యమైన విషయం కాదు. ఎంతో తెలివైనవాడు కవి మాత్రమే ఆ కసరత్తులో సాగుతుంటాడని అంటారు. అందుకే ఆటవెలదుల రచన చేయటమే కవిత్వంగా మేల్కొన్న పాల్కురికి సోమన్న అభిప్రాయానికి ఈ పద్యాలు బిక్కవి. నిదర్శనా లక్షక తప్పదు. అందుచేత ఆటవెలదుల నుంచే పని అంత తేలికై వదిగాదని అందరూ గ్రహించాలి. ఆ పనిచేసి తన ప్రతిభను విశేషంగా వ్యక్తం చేసిన జంగయ్యగారు అభినందనీయులనడంలో ఏమాత్రం సందేహం లేదు.

“క్రొంచన్వంస్వ వియోగోత్థ
శ్లోకః శ్లోకత్వమాగతః” అంటే

ఆదికవి వాల్మీకి యొక్క కవిత్వావిర్భావానికి కారణాన్ని అనందవర్ధనుడు వివరించాడు. దీన్ని పరిశీలిస్తే ఆవేశమే కవిత్వావిర్భావానికి కారణమనే అమూల్యమైన విజ్ఞప్తి కనిపిస్తుంది. అదిగాక వికీ-గాఢాస్థిని అలాంటి ఆవేశం జంగమ్యుగారిలో పుట్టు లంగా దర్శనమిస్తూ ఉంటుంది. అదే అవ్యాహతంగా సాగిపోతూ జంగమ్యుగారిని చక్కని కవిగా తీర్చిదిద్దింది. సుమారు 40 కావ్యాలకు వారిని కర్తలు గావించింది. చిన్ననాటినుండి నేటిదాకా నిజ జీవితంలో అనుభవించిన ఆహూత విఘాతాలు వీరి అనుభవ నిఘంటువును తీర్చిదిద్దాయి. ఆ అనుభవసారాన్ని శ్రుతిగా చేసికొని కవితావీణను మేళగించి సుమారు రెండున్నర దశాబ్దాలుగా వీరు భాగ్యనగరంలో తమ కవితాగానాన్ని అందరికీ వినిపిస్తూనే ఉన్నారు. తమ నవతావాదాన్ని మానవతావాదాన్ని అందరికీ పంచిపెడుతూనే ఉన్నారు.

జంగయ్యగారు ఒక విచిత్రమైన మనస్తత్వం గలవారు. వాళ్ళు ఎందుకు స్పందిస్తాలో చెప్పలేం. వీరిలో సామాజిక స్పృహకూడా అధికంగా చోటుచేసికొంది. అందులకే సమకాలీన సంఘంలో జరిగే అన్యాయాలనూ, అనాచారాలనూ, చూస్తూ ఊరుకోలేకపోయారు. తనకున్న కవితా శక్తి సమాజాన్ని అంతోయింతో సంస్కరించాలని ప్రయత్నించారు. ఆ ప్రయత్నంలో ఒక భాగంగానే “భద్రాద్రి మకుట నిర్వచనాలు” అనే శతక రూపమైన కృతి యొకటి వారి కలం నుండి వెలువడింది. అయితే దీనిని ‘శతకం’ అనటంకన్నా ‘ముక్తకం’ అంటేనే బాగుంటుందేమో. ఎందుకంటే ఒక్క మకుట నియమం తప్ప తక్కిన శతక నియమాలేవీ యిందులో పాటించినట్లు కనిపించదు. అందుకే కాబోలు దీని ఆముఖంలో తిరుమల రామచంద్ర వీనిని ముక్తకాలుగానే సూచించారు. ‘భద్ర’ శబ్దం ఆదిని నెలకొనియున్న ఈ గ్రంథంలోని పద్యాలు సంఘ భద్రతకై అంకిత భావాన్ని ప్రదర్శించాయనడంలో సందేహంలేదు.

భద్రాది మకుట నిర్వచనాంతో ఇది ఉండి అని లేదూ అని చెప్పటానికి
అవకాశం ఏమాత్రం కనిపించడం లేదు. సాంఘిక, రాజకీయ, తాత్విక
పితృషాసన, ఎన్నో, ఎన్నెన్నో యందులో చోటు చేసికొన్నాయి. సమకాలీనమైన
సాంఘిక దురాచారాలను వీరు ఇందులో ఎఱుగెత్తి ఖండించారు. ఈ విషయంలో
వీరిదొక విలక్షణమైన బాణీ. తనకు నచ్చిన క్రొత్త ఉపమానాలతో, ఉదాహ
రణలతో విషయాన్ని వ్యంగ్యస్ఫోరకంగా చిత్రించి దాన్ని సూక్తిగా గుండెకు
హత్తుకునేలాగ చెయ్యడం వారిలోని ప్రత్యేకత.

అనవసరమైన ఆడంబరాలు వారికి నచ్చవు అందుకే-

మనసులోన గలుగు మాధునకే మెప్పు

గాని వేషమందు గలుగదేది

రాజు వేషమేయ రాజ్యంబు వచ్చునా?

అని ప్రశ్నించారు...

మానవులలోని బలహీనతలు అనేక విధాలు. "అందులో కొన్ని చాలా వికృతంగా ఉంటాయి. వెర్రి తలలు వేసే ఆ బలహీనతలకు సమాజం దూరంగా ఉండాలనే తపనతో-

"ఎంగిలైన చాని మంగళంబని మెచ్చె

పరుడు పొందు వనిత భార్య యౌన

పులుసు గరిట పాన్కమువబెట్టె దుర్బుడై"

అంటూ ఇలాంటి రుగ్మతలకు సమాజం దూరంగా ఉండాలని సూచించారు.

"ఓటు హక్కు నేడు ఓటక్కుగా మారె

మార్పు పేరు మంచిమాత్ర మాయె"

అంటూ దగా రాజకీయాల్లోని మోసాన్ని తూర్పార బట్టారు.

ఇప్పటికీ ఇంకా పల్లెల్లో పలుచోట్ల అవ్యాహతంగా సాగుతున్న వెట్టిని నిరసించి ఈ విధంగా వీరు తమ మానవతను ప్రకటించుకొన్నారు చూడండి.

"మాయ గౌరవాల బాయనిదై పేద

జనము ముద్దరింప గలుగుటయె

మాయ ఊడిగాన మమమాయమై సాగె"

ఈ మాటలవల్ల పేద పట్లవారి కెంత సానుభూతి ఉందో విశదమౌతూనే ఉన్నది.

జంగయ్యగారిలో తాత్త్విక జిజ్ఞాస కూడా, అధికంగానే కనిపిస్తూ ఉంటుంది. అందుకే అవకాశం చిక్కినప్పుడల్లా భద్రాద్రి మకుట నిర్వచనాలలో తాత్త్విక రహస్యాలను వివరించటానికి వారు బహుధా ప్రయత్నించారు.

“బోధ వంస నరుని బాధలు తెగటారు
బాధపెట్టు గురువు బోధ వినకు”

అంటూ బాధ గురువులకు దూరంగా ఉంటే సమాజానికి మంచిదని హెచ్చరించారు.

“పోతుపెంటి రెండు జాతులు ప్రకృతిలో
భిన్నముగను పుట్టి పెరిగికూడి
తల్లితండ్రులయిరి తనయులు పెక్కెరి”

అంటూ జాతులన్నీ మానవ కల్పితాలనీ జాతి విద్వేష మానవత్వానికి తగదని సూచించారు.

ఈ విధంగా విశ్లేషించుకుంటూపోతే ప్రతి పద్యంలోనూ ఏదో ఒక ప్రత్యేకత కనిపించక మానదు. ప్రతి పద్యంలోనూ ఏదో ఒక సందేశం వినిపించక మానదు. అయితే చెప్పే ప్రతీ విషయాన్ని అతి సహజంగా చెప్పాలని భావించడం కూడా కవికంత మంచిది గాదేమో-ఎందుకంటే కొన్ని అశ్లీలాలు ఉంటాయి. వాటిని ప్రస్తావించడం వలన కవిత్వానికి ఉన్న శోభ కూడా ఊడే ‘ప్రమాదం’ ఉంది. అందుకే కవులు అలాంటి విషయాలకు చాలా దూరంగా ఉంటూ వచ్చారు. మన జంగయ్యగారు మాత్రం ఆ నియమాన్ని అంతగా పాటించిన వారు కాదు. భద్రాది మకుట నిర్వచనాలలో “మాత్ర యోనినంటి ముద్దు పెట్టు” (చూ. 99 పద్యం) ఇత్యాది ప్రయోగాలను చెయ్యకుండా ఉండే బాగుండేది. ఏం చేస్తాం... “నిరంకుశాః కవయః” అన్నారు-గదా పెద్దలు. ఆ స్వాతంత్ర్యాన్ని వీరిలా ఉపయోగించుకొన్నారు.

ఇలాంటి ఏవో కొన్ని నెరసులు తప్ప, మొత్తం మీద భద్రాది మకుట నిర్వచనాలు ఒక విశ్లేషమైన రీతిలో రచింపబడి వ్యంగ వైభవానికి నెలలై, సంస్కార చృష్టికి ఆలవాటమై, జంగయ్యగారి మానవతా వాదానికి అద్దం పడు తోందనడంలో సందేహం లేదు.

వారి స్వర్ణోత్సవ సంబరాలలో ఆనందవారాసుల అంచులలో విహరిస్తోన్న జంగయ్యగారు శతాయుష్మంతులై శతాధిక గ్రంథకర్తలై విలసిల్లాలని ఈ శుభ సందర్భంలో ఆకాంక్షిస్తున్నాను.

చిద్విలాసం

- చెలమచెర్ల జయలక్ష్మి

మిత్రుడు నీలా జంగయ్య తన “చిద్విలాస” గ్రంథాన్ని పరిశీలించ మని చెప్పటయేగాక ఒక సాహిత్య వ్యాసం - విమర్శాత్మక ధోరణిలో కూర్చి యిమ్మని కోరాడు.

చిద్విలాస గ్రంథం ఆటవెండి ఛందంలో కూర్చబడింది. కవి కూర్చిన ఆటవెలదుల చిద్విలాస గ్రంథంలో సువిదితమగుచున్నందు వలన ఈ గ్రంథం చిద్విలాసనామ పరిపుష్పమైంది.

పద్య, గద్య, గేయ, వచన కవిత్వాలు సునాయాసంగా వ్రాయగల సమర్థుడు మిత్రుడు నీలా జంగయ్య. ఈతని వైశద్యము, పదప్రయోగనైపుణి, వేదాంత ధోరణి - తాత్విక చింతనలే ఈతనికి సాహితీ లోకమున పెద్ద పీట వేసినవి.

పేదల ఆకలి, రాజకీయ నాయకుల అబ్బబుద్ధి, స్వార్థపరుల మనస్తత్వం, జంగయ్య కవి నాక్రొశింపజేశాయి. అందుకే “ప్రపంచంలో కవులు శివచాండవం చెయ్యాలి - లోకాలకు చైతన్యం రావాలి” - అంటాడు జంగయ్య.

తిక్కన-కందానికి, శ్రీనాథుడు-సీసానికి, వేమన-ఆటవెండికి సాహితీ లోకంలో పేరొచ్చింది. వేమన పద్యాలు ప్రచారమయినంత విరివిగా చిక్కినవి కాలేదు. కాబట్టే వేమన ప్రజాకవి అయినాడు.

అందరికీ అర్థమయ్యేట్లు సరళంగా శక్తిమంతంగా వ్రాయటంలో ఆత్మా శ్రయ కవిత్వం చెప్పటంలోనూ జంగయ్య వేమన ననుకరించాడు. అనుకరణ అంత గొప్పది కాదంటారు. కాని అది స్పష్టికి సహజజగుణం. జంగయ్య వేమన

ననుకరించి నా తన వ్యక్తిత్వాన్ని విడనాడలేదు. సమకాలిక సమస్యలను సామాజిక స్పృహతో సమీక్షించటం - తన మకుటం తానుంచుకోవటం - తన ఉక్తిని తాను మలచుకోవటం - అన్న గుణాలు జంగయ్య వ్యక్తిత్వానికి, ప్రత్యేకతకూ ఆయువు పట్టు. వేమనలోని మానవతావాదం జంగయ్యకు తారకమంత్రం. కాలాలు వేరైనా గతాల స్వభావం వేమనలోనూ - జంగయ్యలోనూ సజాతీయం. వేమన సూక్తుల వంటి సూక్తులు పలికిన వారంతా వేమనలోతారా? అంటే కాకపోవచ్చు. వేమనను మించిన సూక్తులుగాని - ఆటవెలదులు గాని వ్రాసినవారు సభూతో నభవిష్యతి. కాబట్టి జంగయ్య వేమన ననుకరించాడనేది నూటికి నూరుపాళ్ళు నిజం.

ఆ వేమన గుణాలైన సూటిదనము నిశితపరిశీలన ఉపదేశ బుద్ధి, జంగయ్య నాకట్టుకున్నాయి. అందుకే అతడు కూడా సందేశాన్నిస్తూ అక్కడక్కడా ప్రజలకు - ప్రభుత్వానికి చురకలువేస్తూ, సమాజంలోని కుళ్ళను నిరసిస్తూ, మూఢాచారాన్ని ప్రశ్నిస్తున్నాడు.

ఈ క్రింది ఉట్టంకిపులు జంగయ్య మానవతావాదానికి ప్రతీకలు

1. కర్మఫలమునకు పోలిక లేదనుటకు -

“తల్లిదండ్రు పోల్కి తనయులుండగవచ్చు

తెలివి లేటలట్లు కలుగవచ్చు

కర్మఫలమొకండె కనమట్లు కాలాన”

166

2. వెంట గొనిపోవునది లేదనుటకు -

“రామకృష్ణులైన రావణాదులునైన

పుట్టి వెంటగొనుచు పోయిరేమి?”

253

3. పాపం పాలు పెరిగినదనుటకు -

“పాలు నీటముణిగ పాపాలు మెండయ్యె

295

4. పూర్వవాసన పోదనుటకు -

“పులికి పేరు మార్చి పలికిరి మేకగా.

మేక నేమొ సింహమే యనంగ

పులిని చంపె మేక పూర్వవాసన పోక”

296

5. పెద్దతనమునకు-

“కప్పలందు గోండుకప్ప నాయకుడయ్యె
పందికొక్కు తెలుకలందు సకల
కులములందు కలిమిగలవాడె పెద్దయ్యె”

202

6. పెత్తనము జ్ఞానమును నశింపజేయుననుటకు-

“ధనమునొకటి కూర్చుకొనగల్గి పరులపై
పెత్తనమ్ము గోరు చిత్తమెప్పుడు
జ్ఞానరతి యొకింత గానకే నశింపుంచు”

52

7. అశుభములు గలుగుననుటకు-

కొడుకు దుడుకు తనము కొనియాడు తల్లుల
ఇల్లు వల్లకాడు, కల్లుమత్తు
బ్రతుకు త్రిప్పుటలు శుభమ్ముల నిచ్చునా” ?

235

8. భూబికాసురులనుటకు-

“ఇల్లు కట్టి పరుల కిచ్చికిరాయకు
బ్రతుక నేర్చినట్టి వాడు భూమి
నాక్రమించె డేవతారామములనైన”

228

లక్షణము (తత్వము) నెరిగించుటకు-

1. మాయ-

“తెలిసితెలియకుండ తెలుపునదే మాయ”

158

2. నిర్దయత్వము

“అన్నిగలిగి నిర్దయాత్ముడైతే
లేనివాని కన్నహీనుడు వాడెలా”

190

3. త్యాగము-

“త్యాగమున చరించవగు నరుండు జగాన
త్యాగమందె ప్రేమ మమలమగుచు
విశ్వకాంతి గూర్చు విజ్ఞతనందించు”

148

4. పేదవాని పాలన-

“పేద జనము చెఱుట పీల్చి సిరుల్ గూర్చు
కొన్నవారు బీద నెన్నుటాయె
వాని పాలనమ్ము బలహీనమై కూలు”

299

5. కుకవులు
కుపరిశోధకులు గ్రంథచౌర్యము

“అండ్ల దింత లాగి ఇండ్లదింతయు దీసి
అచ్చు గూర్చి కర్తలైన వేశ
ముదము మీర నొక్క పురుగైన చూడదా”

306

జంగయ్య కవి సంఘమున నేటి కవుల కష్టములను గూర్చి వ్రాపొయిన విధము-

1. “కవిని గన్నదెవరు కావ్యాన దాగిన
కవిత రూపుగన్న మనుడెవండు?”

156

2. “పలుకుబడియు గల్గి పదిమందిలో నచ్చ
దిరుగునట్టి వాడె వరకవి యగు
కవికి సర్వైభికటు కనిపెట్టు నెవడయా?”

262

3. “వ్రాయనూరు కవికి - పాడు వారికి వెయ్యి
అడువారికేమొ అరువేలు
సీన్మలోన కూడ చిన్నపీటె కవికి”

274

4. సల్పనట్టి దివ్య సన్మాన సభలలో
మంత్రికేమొ పెద్దమాల - పొగడి
చదువు కవికి మెచ్చి-సన్నదండిడితి పో!" 275

వ్రాస్తే మంచి కవితే వ్రాయాలి. అట్టి మంచి కవనదక్షులైన కవులున్నప్పుడే లోకం భాసిస్తుందనీ కవిత శూన్యమైతే కాలమే చీకటియగుననీ ఘోషించాడు కవిత్వమంటే హర్షించే జంగయ్య కవి.

- "జీవగతుల కవిత జీవింప రచియింపు
కవులు గలుగు నాడె యవని వెలుగు
కవిత సున్నమైన కాలమే చీకటో" 284

దిక్ప్రదర్శనంగా జంగయ్య కవి వాడిన జాతీయాలు అనుభవైక వేద్యాలు.

1. గణితమెట్లు కొల్వగల్గు నగణితమ్ము 5
2. ముడివి మనిషినేల జలము కొద్ది 150
3. తనకు గానివారు తనదారు గారెప్పుడు 185
4. కర్మననుసరించి నప్పుడు తన తీరు 287
5. వారకాంత కొడుకు వారసుడెవనికొ 280
6. దుష్టపాలనమ్ము కష్టమ్ము మృత్యువో 301
7. బీదరికము గాల్చ పెట్టి పుట్టడెవం 312
8. పరులపీడ గూర్చు పాపికి సుఖమేది? 324
9. అహము వలన దుష్టుడె చెడునధికారి 373

"నిప్పు, నీరు, గాలి, నింగి; నేల, రహస్య
మెరుగరింత చెడిన నరులు" 281 అని నరులను గురించియు

"కరువు బాధలుండ వరద బాధలు గూడె
భారతోర్వి బాగుపడున దెప్పు" 110 - అని దేశమాతను గురించియు
మిక్కిలి బాధపడ్డాడు జంగయ్య కవి. కడకు భక్తిని ప్రబోధించాడు.
కావ్యప్రయోజనమయిన ఉపదేశ విధానాన్ని కూడా పాటించాడు.

1. పుణ్యమందె నిండు పురుషోత్తముని చూడు! 149
2. పాడు దృష్టి పైన బడసీక మెలగుము! 164
3. మంచి త్రోవగాంచి మనుబొప్పు నరులెందు! 183
4. దైవముదలించి తరియించనెంచరా! 247
5. భావమందు భక్తి పదిలపడగ జూడు! 254
6. కాలమహిమలోని కనికట్టు నెరుగరా! 339
7. అహము సున్నకాక నంతుబట్టదు గురుబోధ! 363
8. సజ్జనులను మెచ్చి సాధకుడౌ జ్ఞాని! 372

“అటవెలది దర్శనానంద మిడుగాక!” అన్న ఆశంసతో ప్రారంభించిన కృతిని “చిద్విలాస మకుటసేవనమై యాడు అటవెలదులే మహాప్రసాద

మనగ కూర్చినాడ మనసైన చివ్వుతో” అను నిష్ఠేదనతో ముగిసిన యీ చిద్విలాస గ్రంథ రచనమున వేమన మార్గాన నడచి జమలు చెప్పి కోటానికి క్రొత్త వస్తువులతో క్రొత్త పద్యాల నందేంచిన జంగయ్య కృషి నీటింగా అభినందనీయం.

ఆణిముత్యాలు

- సి. జి. కృష్ణమాచార్యులు

“కవిరత్న నీలా జంగయ్యగారు భారతదేశానికి ఆదర్శ కవులై దేశానికి సంఘానికి సేవ చేయాలెనని వారి రచనలకు స్వర్ణోత్సవం కూడా జరగాలని వారి కవితా స్రవంతి నిమ్నోన్నతాలను ఏకం చేసే విధంగా ప్రవహించాలెనని భగవంతుని ప్రార్థిస్తున్నాను” — అని 1978లోనే మిత్రుడు నీలా జంగయ్యను గురించి ఆశంసించి, భగవంతుని ప్రార్థించి, ఆశీర్వాదించిన ఆ చల్లని తల్లి “ఎల్లాప్రగడ సీతాకుమారిగారు నేడులేరు. కాని ఆమె ఆశీస్సు ఫలించింది. నేడు మిత్రుడు నీలా జంగయ్య స్వర్ణోత్సవం జరుపుకోబోతున్నాడు. ఆ శుభ సందర్భాన్ని పురస్కరించుకొనియే “సన్మాన సంఘం వారు” “ఆణిముత్యాలు” అనే ఖండ కావ్యాన్ని నాకిచ్చి విమర్శక వ్యాసమొకటి వ్రాసివ్వమని కోరారు.

జంగయ్యకవి నాకు బాల్యమిత్రుడు. ఇతడికి సాంస్కృతిక లాక్షణికులన్నా, ప్రాచీనాంధ్ర సాహిత్యమన్నా అదరాభిమానాలు మెండు. ఇతని భావకత, పరపిత చింతన, ఆర్థ మనస్కత, సూచిక గట్టిగా విమర్శించే లక్షణం ఇతని రచనలో ప్రతిబింబిస్తాయి.

సాహిత్యం సమాజానికి ప్రతిబింబం. సమాజ ప్రభావంవల్ల సాహిత్యం సృష్టింపబడుతుంది. సాహిత్య ప్రేరణ పొందిన సమాజం మేల్కొని ఆదర్శ వాతావరణం సమాజంలోని కుక్కును తొలగించి, దురాగతాల్ని తుడిచిపెట్టి అభివృద్ధికి ఆదర్శాలకూ దారి చూపాలి. తద్వారా శాంతిని సాధించాలి. భావ వ్యక్తికరణకు సాధనం భాష. ఆ భాష ప్రజల భాషగా వాడబడటం యుగ విశేషం. అలతి పదాలతో సులలితంగా పామరులకు సహితం అర్థమయ్యే విధంగా కవిత్వం వ్రాయడం సామాన్యంకాదు. అయితే ఇట్టి అసామాన్య ప్రజ్ఞను నా మిత్రుడు జంగయ్య అలవోకగా సాధించాడు. సాహిత్యం ద్వారా మానవ సాంఘిక జీవితాన్ని పునరుజ్జీవితం చేయాలి - యుగవిశిష్టతను ప్రజలకు బోధిం

చాలి - సామాజిక సమస్యలకు పరిష్కారమార్గాన్ని సుపరింపజేయాలి-అన్న ఉన్నతాదర్శాలతో ప్రతిభావంతుడు జంగయ్య సారస్వతరంగ ప్రవేశంచేసి భావావేశంతో ఖండకావ్య సృష్టిచేశాడు. కాబట్టి జంగయ్య రచనలు పరితల జీవితాలను సుఖప్రదంగాను, ఆదర్శవంతంగాను మలచగలవిగా రూపుదిద్దుకొన్నాయి.

ఈ ఖండ కావ్యం పేరు “ఆణిముత్యాలు”. కవికూర్చిన ముత్యాలపేరు ఇది. అక్కడక్కడ పులుగడిగిన ముత్యాలున్నాయి. వాటి సాంగత్య ప్రభావం వల్ల సామాన్యముత్యాలు కూడా ఆణిముత్యాలయినాయి. ఈ పేరు (దండ) తో నకిలీ ముత్యాలు అసలులేవు. అన్నీ మేలిమి ముత్యాలే-పులుగడిగిన ముత్యాలే-ఆణిముత్యాలే. ఇందులో మొత్తం 28 ముత్యాలున్నాయి. అందులో మకుటంగా “ఆణిముత్యాలు” అన్న ఖండిక తీసుకోబడింది. నరసింహ!, సందేశం, అన్నం, ఆకలి, గౌరవం డాల్చాకు, స్కూల్ దుకాణం, ఇదినిజం, చిలుకా, గ్రంథ మందిరం, విప్లవం, అందుకే!, హితోక్తి, ఆలోచించు, మార్పు, చేద్దించు, సిద్ధార్థి సందేశం, మహాయుధం, ఒక్కనికే!, ఇంకేం కావాలె?, న్యూట్రాన్ బాంబ్, కొంటెతనం, హంసకథ, నక్కకథ, అంటతగినవాడు!, మనిషి-కర్మసాక్షి, అతడు-ఆమె, రామరక్ష- అన్న 27 ఇతర ఖండికలు దేనికదేసాటి. ఒకదాన్ని మించింది మరొకటి. దేనికేదీ తీసిపోనివి. అందుకే అవి ఆణిముత్యాలు.

చదివే వారి కోసమే గ్రంథాలు వ్రాసే అలవాటున్న జంగయ్య చదవకుంటే ఏమౌతుంది? అనే వారికోసం “ఎవరికేవి కావాలో దానికోసం జనం ఆలాట పడక తప్పదు. “ఆకలినిచంపజాలినది అన్నం” అనుకొనే జనానికి “దాన్ని చంపేదె జ్ఞానం”—అని తెలియదు.— “ధనబలరూప జ్ఞాన సంపదభి న్నోడడు హరిసేవా పరం చేయడో ఆవివాదికి నరకాన్ని ప్రసాదిస్తాయి.”—అని చెబుతూ జ్ఞాన స్వరూపాన్ని ఇలా వివరించాడు. వారికి సులభంగా తెలియటానికి “కథ్య మర్మ మెరిగిన ఋషులు, మునులు, పండితులు, కవులు శామరాకు మీది: నీటి బిందువులా జీవధర్మాన్ని అనుసరిస్తాడు. గుణధర్మాన్ని ఆశ్రయించి జ్ఞానులు తూప్లికేట్ వస్తువులనుండి నిఖార్సైన వస్తువులేరుకొవ్వట్లు మోక్ష సాధకమైన పథమాత్మ తత్వాన్ని తెలుసుకోటానికి యోగము-తపము-ధ్యానము- భజనము-కిర్తనము అనే మార్గాలనుసరిస్తారు. అందుకే వారు వాఙ్మయాన్ని

వాగ్బుషణంగా భావిస్తారు. భగవంతుడు “కవి” నామంతో ప్రభవించి లోక జీవులకు అక్షరభిక్ష ప్రసాదించాడు. అక్షరాలు శివస్వరూపాలు లయ రహితమైన శబ్దమే శూన్యము. అర్థరహితమైన పదమే నిరర్థకము. అని యమగతిగల జీవనమే దుర్భరము-దైవచింతనలేని మనస్సు చీకటి. ఆత్మతత్వమెరుగని వాడొ-మృతప్రాయుడు.” — అని వివరించి చెప్పి అరటి పండ్లొలిచిపెట్టినట్టు వేదాంతసారాన్ని అందించాడు.

ఈ ఖండ కావ్యంలోని ఖండికలన్నీ ఇట్టి వేదాంత భావార్థాల కెన్నింటికో ప్రతీకలు.

ఇక ధర్మార్థ కామమోక్షా లనబడే ప్రతి మానవుడికీ విధించబడిన వైదిక ధర్మాలకు స్ఫురించే ఇహలోక పరమైన నిత్యజీవనానికి పంబంధించి—

ధర్మం—జీవధర్మం

(పుట్టుకనుండి చావువఱకు మానవుడు నిర్వహించవలసిన ప్రవృత్తులు).

అర్థం—జన్మకుగల పరమార్థం

(మనమెందుకు జన్మించామని ప్రశ్నించుకొని చేతనె నంథలో ఆ జన్మకు చరితార్థత కలిగే పనులు చేయటం.

కామం—సామాన్యంగా స్ఫురించే సౌందర్యాపేక్ష ఐహిక సుఖాలుకాక కర్మయోగాన్ననుసరించి అనుభవిస్తున్న పుణ్య పాపాల కఠీతంగా పోవాలనే కామన కలిగి ఉండటం.

మోక్షం—తెలిసో తెలియకో చేసిన పాపాలవల్ల పొందుతున్న అనుభవం తిరిగి కలుగకుండ చేసుకోవటం — (జన్మరాహిత్యం నీకందుబాటులో లేదు గనుక).

అనే భావాలను ప్రతి మానవుడూ అంటే గ్రంథవరనం చేయగల ప్రతి మనిషీ ఉత్తమ లోకాల అనుభూతులను సాధించటానికి కనువైన సూక్తులను— హితోక్తులను మిత్రుడు జంగయ్య ఆయా ఖండికల క్రింది భాషీలలో ముద్రింపించి పాఠకలోకానికి కవి ప్రసాదించవలసిన వ్యవహార విధిత్వము శివేతర క్షత్రి, — సవ్యవహర నిర్వృతి మొదలగు వ్రయోజనాలను కలిగిస్తున్నాడు.

ఈ గ్రంథాన్ని గురించి కవి జంగయ్య వెలువరించిన భావాలివి—

1. “ఈ నా ఆణిముత్యాల్లో జ్ఞానాంశాలున్నాయి. అవి గుర్తించిన వారికి అర్థ-కామాంధాలు - గర్వాలు తొలుగుతాయి.”
2. “పక్కతిలో సాక్షాత్కరించే ఆణిముత్యాలు నిర్మలినాలు—అవి పరాత్పరాంశాలు. దార్శనికులైన పాఠకులకివి ఆనందాల నందిస్తాయి.”
3. “ఆణిముత్య కృతి పరమాత్మ పరివేషితమై ఉన్న పక్కతిలో పుట్టింది. అది అందే కరిగి పరబ్రహ్మ స్వరూపమై జీవానందదాయకం కావాలి.”

అందుకే—అలోచించు! అన్న ఖండికలో

1. వ్యభిచారం - ద్రోహం - లంచం
మూడుపూవులారుకాయలై తే

మంచిని ఏ మంచననుంచి పుట్టిస్తావో? అని ప్రశ్నించి

2. అన్ని రంగాలనుంచి - నిజం తొంగిచూడాలే

విద్యారంగం మేరుగు పడాలే

సత్యానికి రక్షణ కావాలే

నిజం నిజంగా బ్రతకాలే

ఏం చేస్తావో అలోచించు!” అని పథితకే వదిలేశాడు.

అలోచించటానికి - ఇది మెదడుకి మేతన్నమాట!

“హితోక్తి—ఖండికలో

“నిజంగా నిస్సహాయుణ్ణి

ఆదుకోవాలన్నదే నీ కుంటే

ఖణిపా తెరిచి తేదనక ఇచ్చేయి

—ఆంధ్రంపై మేతకు వేసోళ్ళందరూ చూడండి. మేతకు వేసోళ్ళందరూ చూడండి.

అలా చేయకపోతే చరిత్ర వ్రాయడమేమోతు

మనుష్యులైతే గంభీరంగా జీవింపడమేమోతు

కాలంలో కర్పూరమై భాసిలను.” — అని హితబోధ చేశాడు.

“మనుషుల మధ్య వీరులు కానివారు

అడవుల్లో భీరువులై దాక్కుంటారు” — అని “విప్లవంలో వివరించారు.

మనుషులు భీరువులు కారాదని భావన.

“కవికి కర్నకునకు కండ—గుండే ఉంటే

సుఫలదీ పి, దేశశోభ గనద!

మోసకాని బ్రతుకు మురిపాన మున్నగా

గ్రంథకర్త కేలగతులు దప్పె?” — అని ప్రశించి మోసగాళ్ళ విషయాన్ని వివరించి చెప్పి జాగ్రత్త కొరకు హెచ్చరిక చేశాడు.

“చావు కెన్నడేని చావున్నదో తెల్పు

జాంతుండు జతన పరచి” — అని “అణిముక్కలు”లో చావును

చంపటం గురించి అంటే అమరత్వ నీడిని గూర్చి అలోచించమన్నాడు.

“సందేశం” — లో

“ఉత్తమ విద్యాధ్యయనం చేసి

మణి మానసమున దైవము నిలిపి

గుణమగు త్రోవను పయనమొనర్చి

గుణమతి సాధింపుమా!” — అనియు,

“వనమును పోషించుమా—జీ

వనమును సాధించుమా!” — అనియు

“పరమాత్మను మంత్రముగా దలచి

దయగుణ దీపములను వెలిగించి

కరములు జోడించుమా!” — అనియు హితబోధ చేశాడు.

“శ్రీ నరసింహ!” లో

“స్వార్థపరుల ఎడందలో జడుపు పుట్ట

దేశభక్తి హీనుల మది దిగులు పుట్ట

పంపు శంస్కరవై విశ్వజనని గమము” — అని భద్రవంతుణ్ణి ప్రార్థిస్తాడు.

“జ్ఞాని నిజం” — లో

“పుట్టుచోట గిట్టుచోట
మనుషులంతా సమము”

“అదరం లేక కవిత
ప్రచారంగాక పేరు
లోకఖ్యాతి గాంచడం డుల్ల!”

“పుట్టుచోట గిట్టుచోట
మనుషులంతా సమము.” — అన్న నగ్నసత్యాలను చాటాడు.

“న్యూట్రాన్ బాంబ్” — లో

“అన్నింటినీ శాంతిముఖం వడ్డించేజ్ఞానికి
వశంకాని పదార్థం లేదు” — అనీ

“అంటతగినవాడు!” — లో

“అంటుముట్టులలోన—అవని జీవులు పుట్టె
అంటకుండా లోక—మున్నదే లేదుగద!” — అనీ తత్వబోధ చేశాడు.

ఈ విధంగా చెప్పడం మొదలు పెడితే చెప్పవలసింది చాలా ఉంది. అన్నం ఉడికిందనటానికి అన్నమంతా పిసికి చూడనక్కరలేనట్టే పుస్తకం బాగుందనటానికి దిక్పరస్థంగా ఇది చాలు. ఈ గ్రంథంలో ప్రవేశించిన ప్రతి అక్షరం శిల్పంగా మలచబడి అమృతానంద సందాయకమైందంటే ఎంతో సబబుగా ఉంటుంది.

అప్పుడే “ఆణిముత్యకృతి పరమాత్మ పరివేషితమై పరబ్రహ్మ స్వరూపమై జీవానంద దాయకం కావాలి” అన్న కవి జంగయ్య ఆశంస ప్రత్యక్షర సత్యం కాగలదు.

జంగయ్య కవి బ్రహ్మానంద సందాయకములగు ఇతోధిక రచనలు సాగించుటకు కావలసిన ఆయురారోగ్యైశ్వర్య సామర్థ్యములను ప్రసాదించవలసినదిగా చిద్విలాసుడగు ఆ శ్రీనివాసుని వేడుకొనుచు ముగియుచున్నాను.

కవితాచంద్రిక - ఒక పరిశీలన

డా॥ ఎన్. జి. రామానుజాచార్యులు ఎం. ఏ. పి. హెచ్. డి.

“కవిత్వం హృదయజ్వాల

వక్తృత్వం హిమఖండపాల” (అనువాదం - సి. నా. రె.) అని
మోషించిన అభ్యుదయకవి ఖలీల్ జీబ్రాన్ పలుకులకూ శ్రీసీలా జంగయ్యగారి
భావాలకూ అవినాభావ సంబంధం ఉందనుటలో సందేహంలేదు.

‘రసాత్మకమైన చిన్న వాక్యమైనాకావ్యమే’ అవి శతాబ్దాలక్రితమే ఒక అలం
కారిక మూర్తస్యుడు చెప్పిన మాటకు రసగుళికంవంటి ఈ కవిపల్కులే ఉదా
హరణ ప్రాయాలుగా నిలుస్తాయి.

ఈయన హృదిలో జ్వలించిన జ్వాల కవిత్వ. అది ఓకొక్కసారి అది
శంకరుడిలాగా వివేకానందుడిలాగా బ్రతుకాలని సందేశమిస్తుంది గమనించండి.

“ఆదిశంకరాచార్యుం

డవనిని బ్రతికెన్నివత్స

రాలు వివేకానందుడు

బ్రతుకెన్నాళ్ళో తెలియుము”

మరో చోట మన సంస్కృతిని సభ్యతను, ఆధ్యాత్మికతత్వాన్ని అవ
గతంచేసికొని మనకు దివ్య సందేశాన్ని అందించిన పోతన్నలాగా ర్యాగయ్య
లాగా బ్రతుకాలని సందేశమిస్తాడు జంగన్న.

కేవలం భక్తి తత్వాన్ని బోధిస్తూపోతే అసలుండవలసిన పౌరుషం ఊడి
పోతుండేమోఅని భయపడతాడీ కవి గమనించండి —

“పౌరుషజ్ఞానాగ్నియశః

ప్రభార్జునము చేయబ్రతుకు”

నేటి మానవుని జీవితం వివిధ ఆకర్షణలకు ఆడంబరాలకు, నిలయమైనది.
అతడు కొంతా కనకాల వలలో చిక్కి మాయలోపడి మనుగడ సాగిస్తున్నాడు.
దీనికి సంకేతం ఈ కవి భాషలో ‘వెన్న’. సత్యజీవితమును సాగించువారి
జీవితము నిప్పులాంటిది. అలాంటి మచ్చలేని జీవితాన్ని ఆకర్షణలు, ఆడంబరాలు

కాంతా కనకాలు ఏమీ చేయజాలవు-దీనిని కవిగారు “నిప్పు” అన్నారు. అందరూ
రుచి (మాయ) గల్గివెన్న కావాలంటారు. కాని ‘నిప్పు’ను తాకాలనరు. దానినే
జంగన్న తన కవిత్వంలో ఇలా నవజాభారణలో చెప్పుకున్నారు —

“మాయకాని మాట వెన్న
మంచివానిమాట నిప్పు
వెన్న సంటుకోగ బ్రతుకు
వెరచుకదా నిప్పునంట”

మరోచోట మానవజన్మ పారమార్థ్యమును నిష్కల్మషంగా జంగన్న ఇలా
చెప్పుకుపోతాడు —

“జ్ఞాననేత్ర వికసనమౌ
వానిది జన్మము జన్మము
జ్ఞానహీనుమెప్పు గన్న
వానికర్మ ఖర్మసుమ్ము”

జంగన్న కవిత్వంలో సంప్రదాయచ్ఛాయలతో పాటు ఆధునికతకు దర్పణం
పట్టే కవిత్వలక్షణాలుకూడ గోచరిస్తాయి.

అనుపమాన నిరుపమానకవితా సౌందర్యాన్ని ఈయనఇలా వర్ణించారు—

“అనుపమాన కవిత్వమును
నిరుపమాన సుందరతను
ఉపమలతో కొలువలేను
ఉల్లేఖన చేయలేను”

“రసోవై సః, రసంప్యేవాయం లభ్యా ఆనందీభవతి” అను ఉపనిష
ద్వాక్యాల్లో రసము ఆనంద స్వరూపమని - సౌందర్యరూపమని విశదీకరింప
బడింది. ఈ భావాన్నే జంగన్న తేటతెనుగు కవిత్వంలో గమనించండి—

“అందముతానై నిల్చిన
చందముతానై కొల్చిన
సుందరాంగికేల సొమ్ము
చూడనామెతో తనియక”

కవిత్వంలో ఆత్మ సౌందర్యం ఉండాలని అలాంటి కవితా సుందరికి సొమ్ములు -
భాష్యాభరణాలు అనవసరమని అలాకారికులు చెప్పిన అంశాలను సైతం పై
పద్యంలో నెమ్మదిగా స్పృశించాడు జంగన్న. ఈ భావాన్నేమరో కవితలో
కూడ చూడండి—

“వాసనలేకున్న పూవు
వలపుజూపలేని తనువు
అందంగాలేని కవిత
కలంకారమేలవాల”

జంగన్న కవిత్వం కేవలం సాంప్రదాయకమని చెప్పజాలము. అవసరమైనప్పుడు అభ్యుదయభావాలు కూడ ఈయన కవిత్వంలో కోకోల్లలుగా కనిపిస్తాయి. గమనించండి—

“ఏ గ్రంథం ఏ శాస్త్రం
ఏ చట్టం ఏ ధర్మం
బడగువాని కన్నీరు
బాధల తెగటార్చగలిగె.”

పేదవాని కన్నీటి బాధలను పోగొట్టగలదేదైనా అది ఉన్నతమైనదనీ, ఈ శాస్త్రాలూ, చట్టాలూ, ధర్మాలూ ఎన్ని ఉన్నా అవి ఏమీ పేదల బాధలను తరిమివేయలేవనీ జంగన్న పై కవితతో తన అభ్యుదయతత్వాన్ని వివరించాడు.

మరో చోట జంగన్న పేదలను వారి కష్టాలను చూచి దుఃఖవారిధిలో మునిగిపోయి, వారి పేదరికాన్ని ఏదీ తీర్చలేదని నిరాశ పడతాడు - చూడండి.

“ఏదీ పేదరికము బాప
దేదీ దుఃఖమ్ము దీర్చ
దేదీ మనుగడను చక్క
దిద్దరాదు కానరాదు.”

సాధారణంగా కవి స్వీయ అభిప్రాయాంకు ఆతని కవిత అద్దం పడుతుంది. కవి చెప్పిన అంశాలు కేవలం స్వార్థపూరితాలై, ఒక వర్గంవారిని సమర్థించునవైనప్పుడు అలాంటి కవిత్వం సంకుచితమౌతుంది. కవి స్వార్థంలేక విశ్వకల్యాణ దృక్పథంతో కవిత చెప్పాలనుకున్నప్పుడు దానికి విశ్వజనీన స్థాయి వస్తుంది. విశ్వధర్మాలుగా కీర్తిగన్న సత్యం, ధర్మం, మానవతా దృక్పథం, అహింస, ప్రేమ, దానదయాదిగుణాలు మున్నగువానిని చర్చించి ఎక్కడ స్వార్థం, హింస, అధర్మం, మతం, మూఢాచారాలు, నియంతృత్వం, లోభత్వం-మున్నగువాటి నిరసన ఉంటుందో, ఏ కవిత మానవుని హృదంత రాశాన్ని స్పృశిస్తుందో అది విశ్వజనీన కవిత్వం. పై అంశాలను స్పృశిస్తూ జంగన్న కూడ తన కవిత్వంలో ఎన్నోచోట్ల విజృంభించాడు—

మతం, మంత్రమహిమ, యంత్రతంత్రాలు మున్నగువాటిని మానవుల్లోని ఒక స్వార్థవర్గం అనుసరిస్తున్నదని, దానిని బ్రతుకుతెరువుగా వారు మార్చుకొని మోసగిస్తున్నారని జంగన్న ఈ కవితలో వారిని నిరసించాడు—

“మతము, మాయ, మాట మంత్ర
మహిమ యంత్రతంత్ర తతులు
మనిషి బ్రతుకుతెరువు నెంచి
ప్రబలినవి జగాన మిగుల.”

మానవుల్లో ధర్మాలను సృష్టించే వ్యర్థవిద్యలు కూడ దండగే అనీ, మనుషులంతా ఒకటే అని చెప్పని చదువులూ, శాస్త్రాలూ ఆర్థరహితాలను జంగన్న ఈ గీతంలో ఎలా ఉద్ఘోషించాడో గమనించండి—

“చదువుల పేరున పుట్టిన
శాస్త్రంబు లసంఖ్యాకము
మనిషి నొకటిగా జూపని
మాయలోకమంత నిండె.”

ఆశా వ్యామోహాలకు దాసులై నేటి ప్రజలు మానవతా ధర్మాలనే మరచి పోతున్నారని, ఎవరైతే నిత్యం అసత్యాలాడుతున్నారో వారికే అందలాలూ, అధికారపీఠాలూ లభిస్తున్నాయని జంగన్న మరో గీతంలో ఆక్రందిస్తాడు చూడండి—

“ఆశల గుర్రాల నెక్కి
ఆత్మనె కోల్పోయినారు
అబద్ధాలనాడు వాడె
అందలాల పొంది బతికే”

ఇలా చెబుతూపోతుంటే కవిరత్న కవితాచంద్రికలో ఎన్నెన్నో మానవులకు స్ఫూర్తినందించే అంశాలు, ధర్మాలు, కవితాగుణాలు కనిపిస్తాయి. ఒకటే మిటి ఇది ఉన్నది అది లేదని కాక చైతన్యస్ఫోరకాలైన ప్రతి అంశాన్ని తన కవితావస్తువుగా తీసుకొని జీవనమార్గంలో విసిగినా కవితా మార్గంలో విసుగు చెందని విక్రమార్కుడిలాగా నిరంతర ప్రేరణతో ప్రయాణిస్తున్న ధన్యజీవి శ్రీ సీతా జంగయ్య. మిత్రుడికి యాభై వసంతాలు నిండిన స్మదర్భంలో జరిగే హాస్యక్రమములో ఈ విధంగా పాల్గొనే అవకాశం కలిగినందుకు ఆనందిస్తూ ముగిస్తున్నాను.

“తెలుగులో తత్వకవులు”

—డా॥ రావి ప్రేమలత

కవిరత్న, శ్రీ సీలా జంగయ్యగారి నలభై కృతుల్లో “తెలుగులో తత్వ కవులు” సామాన్యజనుల సాహిత్య వివేచనా గ్రంథం. సామాన్యులకొరకు, సామాన్యుల వ్యవహారిక భాషలో రచింపబడిన తత్వాల గూర్చి, తత్వజ్ఞుల జీవిత విశేషాల గూర్చి గ్రంథకర్త సల్పిన కృషి ఆద్యంతం కనిపిస్తుంది. జంగయ్యగారు వేమన పద్యాలనూ, తత్వకర్తల తత్వాలను సేకరించి, చరిత్రీ లించి, పరిశోధించి వ్యాఖ్యానించారు. శ్లేత్రపర్యటనవల్ల పొందిన అనుభవాలతో తత్వగేయకర్తల కవితా హృదయాలనూ, ఆధ్యాత్మికభావాలనూ, భాషాశైలిని సరళరీతిలో ఆవిష్కరించకలిగినారు. సేకరణ, పరిశోధన, శ్లేత్ర పర్యటన గేయకర్తల చిత్రాంతో కూడిన ఈ పుస్తకం విశ్వవిద్యాలయాం డాక్టరేట్ డిగ్రీకి అర్హమైన పరిశోధనా గ్రంథం.

ఈ పుస్తకంలో తెలుగువారి వేమన, వీరబ్రహ్మం, సిద్ధప్ప, అహమద్‌దీన్, గుజ్జల రామదాసు, పీర్ మొహిన్‌దీన్ సాహెబ్, బోర అప్పలస్వామి, యక్ష రామదాసు మొదలైన తత్వకవులు నీతి, భక్తి, జ్ఞాన, వైరాగ్య తత్వాలను బోధనా వివరణలున్నాయి. వీటికి పూర్వం జంగయ్యగారు ప్రవేశికలో ప్రశ్న తోనే మనిషిలోని ఆలోచనా విధానం, ప్రజ్ఞావికాసం పెంపొందిందనీ, ఆధ్యాత్మిక భావాలకు అంకురార్పణ జరిగిందనీ వివరించారు.

జ్ఞానపద సాహిత్యంలోని తత్వగేయ ప్రాతిపదికను జంగయ్యగారు ప్రవేశికలో విశదీకరించారు. అతి ప్రాచీనకాలంనుండి సమాజంలోని ప్రజల జీవిత విధానాల్లో రెండు విభిన్న వర్గాలు ఏర్పడ్డాయి. ఒకటి పాలకవర్గం, మరొకటి పాలితవర్గం. జ్ఞాన జీవితంతో పాటు సాహిత్యం కూడ రెండు మార్గాలుగా

చీలిపోయింది. జనపదాలలోని సాహిత్యం జానపదమైంది. రాజాశ్రయాన్ని పొందిన పండిత ప్రాప్తి తల్లి లక్షణికమైంది.

జానపద కవులకు ప్రభుత్వాదరణ లభించకపోయిననూ, అనంతమైన ప్రజాభిమానం వీరికి లభ్యమైంది. తమ వృత్తుల ద్వారా జీవితాలను గడుపుతూ, సాటివారి శ్రేయస్సుకొరకే తత్వాలను రచించారు. న్యాయమూర్తుల శాసనానికి గల శక్తి జానపద తత్వాలకుంది. అందుకే ప్రజలు వీటిని భయభక్తులతో విన్నారు, పాడుకున్నారు. ప్రవేశికలోనే తత్వ సాహిత్య లక్షణాలను విశదీకరించాడు. పని పాటకుగల సంబంధాన్ని సమన్వయించారు. తత్వాలలోని ప్రకృతిని మూలాధారం చేసుకొని ఆవిర్భవించిన భౌతిక వాదాన్ని గూర్చి శూన్య వాదాన్ని గూర్చి సముచితోపమానాలతో సంక్షిప్తంగా పరిచయం చేశారు, భక్తితత్వం, ముక్తితత్వం, దైవతత్వం ఈ మూడింటిని వివరించడమే తత్వగేయం పరమార్థం, ప్రయోజనం అని జంగయ్యగారు తెలిపినారు.

తత్వ గేయకర్తలకు ముందుతరం వాడైన ప్రజాకవి వేమనను రాగి-విరాగి అనే శీర్షిక ద్వారా జంగయ్యగారు పరిచయం చేసినారు. “కామిగాక మోక్షగామి కాడు” అనే వేమన సూక్తి ననుసరించి అతడి జీవితంలోని, సాహిత్యంలోని రాగాన్ని, విరాగాన్ని శీర్షిక ద్వారా చమత్కారంగా సూచించారు. వేమనదేశంలో కవులకూ, భక్తులకూ అతీతశక్తులున్నట్లు కథల నల్లినట్లే వేమన జీవితాన్ని గూర్చి కూడ అనేక కాల্পనిక కథలు ప్రచారంలో ఉన్నాయి. జంగయ్యగారు ఈ కథలను ఆధారంగా చేసుకొని వేమన జీవితంలోని లోతుపాతులను ఎక్కువగా తరచకుండా, స్వగ్రామం, కులం గూర్చి ఎక్కువగా చర్చించకుండా సాహిత్య విశేషాలనే విశదీకరించారు.

వేమన పద్యాల ద్వారా ఆనాటి ప్రజాజీవనం, రాచరికశక్తుల ప్రమేయం, సమాజంలోని మూఢాచారాలు వ్యక్తమైనాయి. వేమన విగ్రహారాధననూ, నామధారులనూ, లింగధారులనూ, దొంగభక్తులనూ, కపటసన్యాసులనూ, బ్రాహ్మణులను, బౌద్ధులను నిర్మోగమాటంగా నిరసించారు. వేమన వివిధ పద్యాలను, వివిధ దృక్కోణాలతో పరిశీలించి వేమన తత్వాన్ని, నాటి సామాజిక జీవిత తత్వాన్ని నీలా జంగయ్యగారు విదితం చేసినారు.

“కనక మృగము భువినికద్దులేదనలేక
తరుణి విడిచి పోయె దాశరథియు
తెలివితేని వాడు వేపుడెట్లాయెరా” — అని లోకారాధ్యుడైన
రామున్ని విమర్శించినాడు వేమన.

“కులము నీరు జేసి గురువును జంపించె
పొసగ నేనుగంత బొంతుబొంకె
పేరు ధర్మరాజు పెనువేపవిత్రయా” — ధర్మరాజు నయవంచక
గుణాన్ని వేమన ప్రశ్నించినాడు.

వేమన పద్యాల్లో స్త్రీ నిరసన ఎక్కువగా కన్పిస్తుంది. ఈ నిరసనకు
కారణం వేమన అవలంబించిన వైరాగ్యం అని జంగయ్యగారు సూచించిన
సూచన సమంజసంగా తోస్తుంది. స్త్రీని చుంకన చేసిననూ, ఆమెను రక్షించని
నరుడు చావడం మేలంటాడు వేమన. వేమన పేరుతో ప్రచారంలో ఉన్న
పద్యాల్లో స్త్రీల దూషణం, భూషణం రెండూ కన్పిస్తాయి. ఈ పద్యాల్లో వేమన
స్వంతం ఎన్ని? కానివి ఎన్ని? నాటి సామాజిక పరిస్థితులు గూర్చి ఆలోచించాలి
అని జంగయ్యగారు సూచించిన విషయం పరిశోధకులకు చక్కటి అంశం.

కవిగానే గాక యోగిగా ధర్మనమివ్వడం వేమన ప్రత్యేకత. మాయను
గెల్చినవాడు మర్మమెరిగిన యోగి అవుతాడని వేమన శూన్యవాదాన్ని వివ
రించారు. జంగయ్యగారు వేమన పద్యాల్లోని యోగాసనాలనూ, పంచముద్ర
లనూ, శూన్యవాదాన్ని, అచల తత్వ సిద్ధాంతాలనూ అతి సరళంగా, సమగ్రంగా
వివరించారు.

వేమన కవిత్వంలోని ఆటవెండి నర్తనాలు జంగయ్యగారిని ఆకట్టు
కున్నాయి. “ఆటవెలది విచలితరూపయైనను, నిశ్చలమైన అచలంలో స్థిరపడింది,
సువర్ణసుందర యోగం అభ్యసించింది, రసపటుత్వం కలదిగా అలరింది” అని
జంగయ్యగారు మనోహరంగా వర్ణించిన ఆటవెలది గమన రీతుల్లో వేమన
సాహిత్య రీతులు ప్రతిబింబిస్తున్నాయి. తిక్కిన కంవాన్ని, త్రినాథుని సీస
పద్యాన్ని, వేమన ఆటవెలదిని అనుకరింపుడం ఆసాధ్యం. “ఏదో ఒక ముకుటం

పెట్టి ఆటవెలది వ్రాసినవాడల్లా వేమనలు కాలేరు, కొన్నివేల ఆటవెలది పద్యాలు రాసిననూ నేను నీలా జంగయ్యగానే మిగిలినాను”- అని అనడంలో జంగయ్య గారి నిజాయితీ అతనికి వేమనపై గల అభిమానము వ్యక్తమౌతుంది. నల్లగొండ ప్రాంతంలో ప్రచురమైన పదాలను వేమన ఆటవెలదుల్లో ప్రయోగించాడని తెలిపిన నీలా జంగయ్యగారు వివరిస్తే బాగుండేది.

సుమతీశతక ప్రభావం, పోతన భాగవత రచనా ప్రభావం, నృసింహ శతక ప్రభావం, బసవపురాణ ప్రభావాలు వేమన పద్యాలపై ప్రసరించాయని నీలా జంగయ్యగారు సోదాహరణ పూర్వకంగా వివరించడంలో, అతని పరిశీలనాశక్తి విచిత్రమౌతుంది.

వేమన కవిత్వ ప్రభావం అతడి తదనంతర తత్త్వకవులపైన ప్రసరించింది. అయితే తత్త్వకవులు కుటుంబధర్మంగా జీవించారు. వేమన విరాగిగా జీవితాన్ని కొనసాగించాడు. ఈ జీవిత విధానాల ప్రభావం సాహిత్యంలో ప్రతిబింబిస్తున్నది. కాని వీరిరువురి తత్త్వాల్లో శూన్యవాదం, అద్వైతవాదం, సమాజంలోని దురాచార ఖండనలు సమానంగా కన్పిస్తాయి. నీలా జంగయ్యగారు తత్త్వకవుల్లోనూ, వేమన పద్యాల్లోనూ అచలతత్త్వ ప్రభావం ఉందని స్పష్టం చేశారు.

తత్త్వకవుల్లో ప్రథముడూ, ప్రముఖుడూ వీరబ్రహ్మం. ఇతనితోపాటు మిగతా తత్త్వకవులందరూ వేమనవలె విగ్రహారాధననూ, మూఢాచారాలనూ నిరసించారు. కాని వీరు వేమనకు విరుద్ధంగా సంసార జీవితంలోనే మోక్షాన్ని పొందమని బోధించారు. కులఘట భేదాలను పాటింపకూడదని, జ్ఞానసంపాదనకు సద్గురువును ఆశ్రయించాలనీ, తీర్థయాత్రలు వ్యర్థమనీ, జ్ఞానార్జనకు చదువు అనవసరమనీ, సత్యవర్తనయే మోక్షానికి మార్గమని తత్త్వకర్తలు ఉద్బోధించారు. వీరు తత్త్వాలను సరళమైన వ్యవహారిక భాషలో రచించడం వల్ల అవి సామాన్య జనంలోకి చొచ్చుకొని పోయాయి.

తత్వగేయాల లక్షణాలను, లక్ష్యాలను, భాషాశైలిని వివరిస్తూ నీలా జంగయ్యగారు, తాము సేకరించిన అనేక తత్వాల్లోనుండి కొన్ని అణిముత్యాలను పుస్తకంలో ఉదాహరించారు.

“ఏ కులమనినమా వివరమడిగితే యేమని దెప్పుదు లోకులకూ

పలుగాకులకూ దుర్మార్గులకూ ఈ దుష్టులకూ” — అని తత్వకవులు కులం కాదు గుణం ప్రధానమన్నారు.

“చిల్లత యశకు మ్రోహకునుంచే బ్రతుకు చెడిపోవుడు యెరే యెరే చీతమునందున చిస్మయజ్యోతిని చూచుచునుతెలుప సర్వభోక్షు ప్రతి తత్వకవి రచనల్లో ఈ విగ్రహారాధన విరసన ప్రదర్శితమౌతుంది. ప్రతి తత్వకవి రచనల్లో ఈ విగ్రహారాధన విరసన ప్రదర్శితమౌతుంది.

“భార్యల్ని వదలి భక్తి యోగులమనేవారు.

తమ జన్మమెట్లైర్పడునో తెలియరు” — అని తత్వకవులు సన్యాసుల జీవితాలను పరిహసిస్తారు. “అలుపిల్లలను విడచితే మన వీర్యమెవ్వరి పాచారా” అని తత్వక రులు ప్రశ్నిస్తారు. ప్రశ్నలోనే కర్తవ్యాన్ని బోధిస్తారు.

‘మాయను విడగొట్టువాడు మనుజుడు

కాయంతోనే జ్యోతిని కనుగొన్నవాడు భక్తుడు’

అద్వైత, శూన్య వాదాలను తత్వాలు అతి సులభ శైలిలో ప్రబోధిస్తాయి. “తొమ్మిది త్రోవల తోలుబొమ్మ ఇది, సమ్మబోకు మోసమ్ము ఇది” అని శరీరంపైన మోహాన్ని, పెట్టుకోకూడదనీ, జీవితం అశాశ్వతమనీ, తత్వాలు వివరిస్తాయి. జంగయ్యగారు ఉదాహరించిన తత్వ కర్తలందరూ “తల్లిధండ్రులను తొలి దైవాలని కొలుచుము” అని ఉపదేశిస్తారు.

జంగయ్యగారు తెలుగు తత్వ కర్తలనే గాక మహమ్మదీయ తత్వగేయకారుల తత్వాలనూ, వారి జీవిత విశేషాలను వెలుగులోనికి తీసుకొని వచ్చారు.

జంగయ్యగారు సేకరించివ క్రింది తత్వంలో,

‘నేను తురనైతే నాయాత్మ తురకొనా

నా యాత్మ తురకైతే పరమాత్మ తురకొనా

గోవుకు రంగులున్నాయి గాని పాలకు రంగులున్నాయా

గోవువంటివాడు భ క్తుండైతే పాలవంటివాడు నాస్వామి’

సామాన్యులకు సుపరిచితమైన ఉపమానాలతో మతభేదాలు పనికిరావనే పరమార్థం ప్రబోధింపబడింది.

నీలా జంగయ్యగారు తత్వాలను వివరించడమే గాక సాంఖ్య శాస్త్రాన్ని యోగశాస్త్రాన్ని, వేదాంత విషయాలను సందర్భోచితంగా వివరించడం వల్ల ఆయా శాస్త్రాల్లో వారికిగల పరిజ్ఞానం ప్రస్ఫుటమౌతుంది. తత్వాల్లోని మాండలిక పదాలను, ప్రత్యేక మార్మిక పదాలను, భాషా శైలిని విశదీకరించి, వాటిలో మతాంత పరిశోధన అవసరం. భావి పరిశోధకులకు సూచనలను అందచేశారు.

జంగయ్యగారు తత్వ గేయక రత్నో హిందూ, మహమ్మదీయులనే గాక శ్రీ తత్వవేత్తలను కూడ పరిచయం చేశారు. తత్వ కవులను స్వయంగా కలుసుకొని, వారితో చర్చించి, వారి తత్వాల అంతరార్థాన్ని గ్రహించారు కాబట్టి తత్వ వివరణలకు సమగ్రత సిద్ధించింది. జంగయ్యగారు తమ కీర్తి కొరకు గాక, తత్వకవుల ప్రతిభను, జీవిత చరిత్రలను, సందేశాలను ఆంధ్ర జాతికి అందించాలనే తపనతో “తెలుగు తత్వ కవులు” పుస్తకాన్ని రచించారని ప్రతి పేజీ సాక్ష్యమిస్తుంది. విషయపుష్టి, వివరణా నైపుణ్యం, వివిధ శాస్త్రాంశాల తోతులను తరిచే శాస్త్ర జ్ఞానం, పరిశ్రమ శీలం, ఈ పుస్తకంలో అడుగడుగున గోచరిస్తాయి.

జానపదుల తత్వాలా? అని చులకన చేసేడి వండితులు ఈ పుస్తకాన్ని చదివితే అలతి, అలతి పద్యాల్లోనీ, తత్వాల్లోని అనంతరార్థాన్ని గమనిస్తే ఆశ్చర్య చకితులౌతారు. ఒక్కొక్క తత్వ కవిపై ఒక్కొక్క పుస్తకం రాయగల సమాచారం, సమర్థత వీరి దగ్గరుంది. మత, ఆర్థిక, చారిత్రక నేపథ్యంతో జంగయ్యగారు తత్వ గేయాలను గూర్చి మరిన్ని పుస్తకాలను రచించి తెలుగువారికి అందిస్తారని ఆశిస్తున్నాను.

స్వర్ణ కమలమే 'కమన కమలం'

—డా॥ కనిరెడ్డి

“ప్రకృతి యను వేణువును చేతబట్టికొన్నియు
మాధవుం డూడె ప్రణయ ధర్మములు విరియ
జగము లూగె, మహానంద సదృశమైన
మాధవుని మోము చదివెనా రాధ హృదయం

(స్వర్ణకమలం, పుట : 97.)

ప్రణయ ధర్మాలు విరిసి జగాలూగె విధంగా మాధవు ఘోషాదాడు; ప్రకృతి
అనే వేణువును ఊదాడు; మహానందసదృశమైన ఆ మాధవుని మోమును రాధ
హృదయం చదివించి.

ఈ రాధ జీవాత్మ; ఆ మాధవుడు విశ్వాత్మ. విశ్వాత్మను జీవాత్మ
అధ్యయనం చేస్తున్నది; అనుభవిస్తున్నది; అనుభవాల నాలా పిస్తున్నది.

జీవాత్మ అయిన ఈ రాధ కవిరత్న శ్రీ నీలా జంగయ్య; విశ్వాత్మ
అయిన ఆ మాధవుడు కనిపించి-కనిపించని ఈ సమస్త ప్రపంచం.

కంటికి కనిపించినవి కొన్ని, హృదయాన్ని స్పృశించినవి కొన్ని,
మనస్సును కేళించినవి కొన్ని, బుద్ధిని వాదించినవి కొన్ని, ఆత్మను అలరింపింపవి
కొన్ని...

ఒక్కటా రెండా బోలెడన్ని! ఎప్పుడో ఒకప్పుడు అంతరాళం నుండి
అన్నీ దూకుతాయి; అందులో అక్షరాకృతిని కొన్నే ధరిస్తాయి. కవిరత్న
శ్రీ నీలా జంగయ్య కృతుల్లో ఆ కృతి ధరించి, ఆధునిక తెలుగు సాహిత్య
ప్రపంచంలోకి అడుగుపెట్టింది స్వర్ణకమలం. ఆ స్వర్ణకమలం తోనిదే ఈ
వ్యాసాగ్రాన నిర్మించిన మొదటి రేకు.

మరి ఆలా ప్రపంచాన్ని దర్శించి, స్పృశించి, అనుభవించిన ఆ కవి 1959 లోనే మృత్యువును ఎదుర్కొన్నాడని చెబుతారు. అందులో ఆయన అంటారు.

మృత్యువు : “కుల మత భేదం
కలుషితవాదం
కుటిలప్రయత్నం
నటన కుతంత్రం
పోవాలోయ్, పోవాలోయ్
సమతారూపం
సుమహితవాదం
జీవనసౌరం
భావనవేదం
రావాలోయ్, రావాలోయ్” (పుట : 15)

మూడున్నర దశాబ్దాలుగా వారు “అది” పోవాలంటున్నారు; “ఇది” రావాలంటున్నారు. పోవాలన్నది పోవడం లేదు; రావాలన్నది రావడం లేదు.

పదప్రయోగంలో కనిపించే భేదాల్ని వదిలేస్తే, నాటినుండి నేటివరకు అంధత్వమే అంటున్నారు. అందరిలో తామెకరం అనుకున్నవారంతా ముందు ముందు ఇదే అంటారు.

అయితే మంచి గ్రహించడానికి, మంచి పలకడానికి, మంచి ఆచరించడానికి సంస్కారం కావాలి. ఆ సంస్కారం లేనివారు మరి చైతన్యహీనులే అవుతారు; ఆ మాటే అంటారు కవిగారు.

“అవసరము నెంచి సత్యము నాడకున్న
మంచికాట నొకింత ద్రహించకున్న
నోర్లు చెవులును కనులున్నవారికన్న
హీనులుగదన్న చైతన్యహీనులెందు.”

(పుట : 16)

ఈ “స్వర్ణకమలం” నిండా ఇలాంటి పదదళాలతో పూచిన వద్య పద్మా లెన్నో ఉన్నాయి. నిన్నమొన్ననే అచ్చయిన ఈ గ్రంథంలో వారెన్నో అంశాల్ని స్పృశించారు.

సుకవుల్ని పరామర్శించారు; ప్రస్తుతించారు. అదికవుల జాడల ననుసరించారు.

“అమర హాజ్యలోక విఖ్యాతిగన్న
సుకవిచంద్రులు విజ్ఞానసూక్తి నిధులు
దండి, భవభూతి, కవికాశిదాస, భాద
వులు కళారమ్య భారతీయుల నుతింతు” (పుట : 31)

తెలుగు సాహిత్య విమర్శనలోకంలో ఇప్పుడో “తమాషా” జరుగుతున్నది. భారతీయతను అసహ్యించుకోడం, భారతీయుల్ని తిట్టిపోయడం, భారతీయ సంప్రదాయాల్ని అనుసరించిన కవుల్ని అభ్యుదయ నిరోధకులని జెండాకెక్కించడం...ఎండిస్తా, మండిస్తా, దండిస్తా అని “గప్పాలు” కొట్టడం; ఇదే తమాషా! ఈ తమాషాను చూసి పెద్దలు “కాబట్టన”ట్టంటున్నారు; మొద్దు లేమో వినోదిస్తున్నారు; అప్పుడప్పుడు వీరంగాలు పలుకుతున్నారు. ఈ నేల తల్లి కన్నబిడ్డలు సృష్టించిన సాహిత్యం మీద “ఘా” అని ఉమిసే ఈ “కొడుకు” లెవడు! ఏ విదేశీ ఇజాల కౌగిళ్ళలో ఇరుక్కున్నవారు!

భారతీయ కవివరేణ్యుల్ని పొగడిన ఈ కవి నీలా జంగయ్య, ఈ రకం విమర్శల్ని, ఈ రకం ఇజాల్ని బాగానే గమనించారు; అందుకే ఇలా అన్నారు.

“నిజము నిసుమంత జూపని ఇజము లిప్పుడు

సరస సారస్వతావని సందడించె

చేను రవ్వంత కల్పు కాంక్షించినంత

పెరిగె కల్పనె చేనుగా పరిగణింప” (పుట : 31)

చేనులో “కలుపు” ఉన్నది నిజమే. ఆ కలుపునే చేననుకొని తిడితే ఎట్లా పాములూ! అంటున్నారు జంగయ్యగారు... దీని కిక్కడో ఉదాహరణం చెప్పాలి.

అదో కళాఖండం; లెక్కలేనంతమంది దాన్ని దర్శిస్తున్నారు; ఆహా! ఓహో! అంటున్నారు. ఆ కళాఖండం పక్కనుండి పారే యేరు తనగతి మార్చుకొని కళాఖండం మీది మీదికి వచ్చింది. దాన్ని రక్షించాలనుకున్న కళా పోషకులూ-కార్యకర్తలూ దానిచుట్టూ పెద్ద కోటగోడ కట్టారు. మేము రక్షించాలే అనుకున్నారు. ప్రకృతి ధాటిని కోటగోడ అడ్డగలిగిందిగాని, మనిషిలో తిష్టవేసుకున్న విధ్వంసక వాదాన్ని గోడలూ-మేడలూ ఏంచేస్తాయి! అందుకే ఆ కళా ఖండం రూపురేఖలు కనిపించకుండా పోయాయి.

ఆ తర్వాత కొన్నాళ్ళకు అంటే తరాలు దాటిపోయిం తర్వాత, మిగిలిన ఆ మొండి గోడల్నే కళా ఖండాలుగా జనం చెప్పుకోసాగింది; జగం నమ్మ సాగింది.

“తత్వం” పోయింది; ఆ తత్వాన్ని కాపాడ్డానికి అపద్ధర్మంగా వచ్చిన “తంతు” మిగిలింది. తత్వాన్ని వెలికిదీసే ప్రయత్నం కన్నా, తంతును తన్నడమే విమర్శనా సాహిత్యంగా, తెలుగునాట “చలామణి” అవుతోంది.

అయితే, తత్వాన్ని వెలికిదీసే ప్రయత్నమూ జరుగుతోంది... ఆ ప్రయత్నంలో భాగంగానే ప్రతితరంలో పదిమంది తమవంతు బాధ్యత నెరవేరుస్తూనే ఉన్నారు; అందులో జంగయ్యగారూ ఉన్నారు.

“నీవు నేనై బీజమై ఉంటివో తండ్రీ!

నేను నీవై విశ్వమై ఉంటివో తండ్రీ!

నేను నీవున్నవని తెలుపుటకె పుట్టాను.

నీవు నన్నే కాచుటకు దాపువై నావు.” (పుట : 47)

“ఇండిపుజ్వర్ మ్యాన్, సోషల్ మ్యాన్, కాస్మిక్ మ్యాన్” అనే పదాలు వాడి ఈ భావాన్ని సమస్యయించాలని ఉంది. ఎందుకంటే ఉపనిషద్విజ్ఞానంలోని

పరిమళాన్ని ఉన్నదున్నట్టుగా అందిస్తే, అందుకొనే ప్రూణశక్తిని మన ముక్కు లేనాడోకోల్పోయినై; కాబట్టే ఈ ప్రయత్నం.

నేను ఇండివుజ్వల్ మ్యాన్ ను కాను! ఓ తండ్రి కాస్మిక్ మ్యాన్! నీవే నేనుగా బీజమై ఉన్నావయ్యా! నీవు కాస్మిక్ మ్యాన్ వే నిజమే! కాని నేను నీవై కనిపిస్తున్నావయ్యా! కాస్మిక్ మ్యాన్ నుండి సోషల్ మ్యాన్ గా ఇండివుజ్వల్ మ్యాన్ గా నేనెందుకు వేరై కనిపిస్తున్నానో తెలుసా! నీవున్నావని తెచ్చడానికే సుమా! ఎంతైనా నీవు కాస్మిక్ మ్యాన్ వి కదా! ఈ ఇండివుజ్వల్ మ్యాన్ను కాపాడానికి దాపున్నే ఉన్నావు లేవయ్యా!

వ్యష్టి - సమష్టి - సృష్టి త్రిధా విభక్తమై కనిపిస్తుంది; ఇదే జీవాత్మ, చైతన్యాత్మ, విశ్వాత్మగా భాసిస్తుంది. దర్శనంలో లోచూపు కావాలి; ఆ లోచూపు ఉన్న కవిరత్న నీలాజంగయ్య.

జంగయ్యగారు తల్లిదండ్రుల రుణాన్ని, గురు రుణాన్ని తీర్చుకొనేదెలా అని ప్రశ్నిస్తున్నారు. “మాతృదేవోభవ, పితృదేవోభవ, ఆచార్యదేవోభవ” అన్న ఆర్యోక్తులనే తమ బాణీలో చెబుతున్నారు. ఇది ఆత్మబోధ, ప్రజాబోధ.

“గర్భభారమోపి కన్నావు బిడ్డల
అడమగల భేద మరయకింత
ప్రేమ చేసి మిగుల పెద్దచేసిన ఋణ
మేమి చేయ దీరదెట్లు తల్లి!

ధర్మపత్నియందు తన రూపమని కన్న
బిడ్డలందు మమత పెద్ద చేసి
ముద్దుపెట్టి పెంచుమోదమ్ముతో తండ్రి
ఋణము దీర్చ తరమే యేరికైన!

సంఘమందు మేలు సంఘటించే మంచి
విద్యనేర్చి పౌర విధులు దెలిపి
జ్ఞాన వృద్ధి సలిపి మనత గూర్చిన గుర్తు
బాకి దీర్చవశమే ప్రజలకెల్ల.” (పుట : 44)

ఈ సంస్కారాల ప్రజల్లో నాటుకోవాని ఆశించే కవిరత్నగారు, ఇంకా కులోన్మాదం కనిపిస్తుందే అని బాధపడుతున్నారు; కులమెక్కడ నిర్మూలింప బడింది; ఇంకా వేళ్ళునుకొని పోతున్నది అంటున్నారు.

“...కులము పేరున నూరూరబలిసి పోయె

వసతిగృహములు హోటళ్ళు ప్రభవమొంది

అడగడేపెద్ద యిది యేమిటని ప్రభుత్వ

మట్టె కనుచుండె కులమెక్కడంతరించె.” (పుట : 52)

అంతేకాదు; ఈ నలుబదేండ్ల స్వాతంత్ర్యం ‘వాపే-బలుపే’ అంటూ “...ఎవరు దలచిరి స్వాతంత్ర్య మిట్లుగునని, - పాపు బలుపని చెప్పనెప్ప గిది దలతు...” ఈ దారిద్ర్యం ఎప్పుడు తొలగుతుందని అంటారు కవి.

కట్నాల కడగళ్ళను వివరిస్తూ కూర్మి పెంచమంటారు కవి; ప్రేమ పంచమంటారు కవి.

“వరకట్న దురాచారము

వరులేల పరిత్యజించి నవనాగరతన్

వరగుణ దీప్తి గూర్చరు

సరస సదాశయము లెనుగ సాగి సదాత్మన్.

...దంపతుల కిడుబోడె యత్యవసరమ్ము

కలిసి మనునట్టి ప్రేమనే కాంచ వలయు...” (పుట : 98)

సామాజిక సమస్యల విషయంలో వారి స్పందన చాలా పద్యాల్లో కనిపిస్తుంది. ఆ స్పందనే వారిని గత మూడున్నర దశాబ్దాలుగా కలం పట్టి నడిపిస్తుంది. ఈ స్వర్ణకమలంలో వారింకా అనేక అంశాల్ని పద్యగేయ వచన కవితల ద్వారా అందించారు. మొత్తం 99 ఖండికల్లో “సమయం, కత (థ)” రెండూ సామెతల కూర్పులే. వారి కూర్పులోని నేర్పువల్ల కూడా కొన్ని సామెతలుగా భావిస్తున్నాయి.

సప్తగిరి లాంటి పత్రికలు చాలా కాంనుండే భక్తి భావ ప్రదర్శకాలైన వచన కవితల్ని అందిస్తున్నాయి. శ్రీ జంగయ్యగారి స్వర్ణకమలం అలాంటి కవితల్ని కూడా ప్రచురించింది. సమాజంలో కవిత్వమయాన్ని వెచ్చించి తను, మన, ధనాల్ని అర్పించి పనిచేసిన వారినెందరినో శ్రీ జంగయ్య ఈ గ్రంథంలో కీర్తిస్తాడు. అలాంటివారిలో శ్రీమతి ఊటుకూరి లక్ష్మీకాంతమ్మ, శ్రీ జూలూరి వీరేశలింగం గుప్త తదితరులున్నారు. ఆధునిక కవుల్లో శ్రీ ఆవంతస్ సోమసుందర్, డా॥ దాశరథి వారూ... వీరూ ఉన్నారు. ఈ గ్రంథాన్ని వారు శ్రీపురం విశ్వనాథం గుప్తగారి కంకిత మిచ్చారు.

స్వర్ణకమలం గ్రంథంలో “చింతమ రసోక్ష” (పుట : 31) లాంటి ఒకటి రెండు దోషాలున్నా ఎప్పుడూ గుర్తుంచుకోదగ్గ అంశాలు వీరే ఉన్నాయి.

“...డబ్బుకోసం శుద్ధత కోల్పోయిన లోకం
అనాథం ఆర్తనాదాలు విసదు...” (పుట : 82)

“...అధికారాల చుట్టూ ఆశల నక్కలు
చక్రభ్రమణం చేస్తూ నిజాన్ని చిత్రవధ చేస్తున్నాయి...”
(పుట : 84)

“...నీమోవిని వెదురుముక్క నిలిచి పాడటా
మా గుండీయ గోపికయై మరగి యాడదా...” (పుట : 81)
జీవులేవై నా తల్లికడుపునుంచే వచ్చాయి
తేనె నెక్కడై నా ఈగలు పువ్వులనుంచే తెచ్చాయి...”
(పుట : 49)

“...దానవుల కెందు ధర్మమధర్మమగును...” (పుట : 82)

కవిరత్నగారి స్వర్ణోత్సవం సందర్భంగా ఈ స్వర్ణకమలం వెల్వడడం సముచితం. కమలం హృదయానికి ‘వికాసానికి’ ఆత్మకూ గుర్తు. జంగయ్యగారి వికాసంలో ఈ స్వర్ణకమలం ఓ మలుపురాయి; ఈ మలుపు వారేకీ, వారి కవి మిత్రులకూ, ఆధునికాంధ్ర కవిత్వానికి గుర్తుగా మిగలాలని భావిద్దాం; కవిరత్న గారి “కవన కమలం” నిరంతర పరిమళాల్ని వెదజల్లాలని ఆశిద్దాం.

“అగ్నిదీప్త - కవితాదీప్త”

డా॥ కర్నాటి లింగయ్య

విజయవాడలో ఆం.ప్ర. ఆర్య వైశ్య మహాసభలు జనవరి 1977 లో జరిగాయి. శ్రీ నీలా జంగయ్యగారితో కలిసి ఆ సభలకు వెళ్ళటం జరిగింది. అంతకు ముందే అంటే..1972 లోనే మహాకవి ఉత్పల సత్యనారాయణాచార్యుల గారి ద్వారా వారి పరిచయం తెలుగు అకాడమీలో జరిగింది. ఏ సుముహూర్తాన మా పరిచయం పరస్పరం జరిగిందో కాని, మా పరిచయస్తులలో లింగయ్యను చూచి జంగయ్య అనడం, జంగయ్యను చూచి లింగయ్య అనడం పరిపాటి అయింది. నిజంగా మేము అట్లానే ఉన్నాం. సుమారు ఇప్పటికి 16 సంవత్సరాలు స్నేహంగా ఉంటూ ఒక్క చిన్న పొరపచ్చము కూడా మా మధ్య జరుగ లేదని చెప్పుకుంటే మీకు ఆశ్చర్యం కల్గవచ్చు. అంతటి సౌజన్యశాఖ శ్రీ జంగయ్యగారు.

శ్రీ జంగయ్యగారి గ్రంథావిష్కరణ సభలు, ఆయన సాహిత్య రజతోత్సవ సభలు, ఆయనతో కలిసి చేసిన సభలు సుమారు అర్ధశతం వరకు ఉంటాయి. ఆయనకు సభలు చేయడం, ఏ సభకు ఎవరిని వక్తలుగా ఉంచడం, ఎట్లా నిర్వహించడం వంటి తీరులు నన్ను బాగా అకర్షిస్తూ వచ్చాయి. ఆయనతో స్నేహంవల్ల నేను నిద్రాహారాదుల లెక్కించక ఎం.ఫిల్., బి.ఇ.డి., పి.హెచ్.డి., డిగ్రీలను పొందాను. అంటే నిరంతరం చదివే, రాసే గుణాన్ని పెంపొందించుకోగలగాను. మంచి స్నేహమని చెప్పడానికి ఈ ఒక్క నిదర్శనం చాలు. ఆయనవల్ల నగరంలోనే గాక ఇతర ప్రాంతాలలోని వైశ్య కవి-పండితుల, నాయకుల స్నేహాలు, పరిచయాలు అసంఖ్యాకంగా పొందాను.

వాసవీ క్లబ్ రజతోత్సవ సంచికకు సంపాదకునిగా ఉండే అవకాశం, నల్లకుంట వైశ్య సంఘం అధ్యక్షునిగా ఉండే అవకాశం నాకు కలిగాయి.

‘వాసవీ సాహిత్య పరిషత్తు’ మరియు ‘నందనవనం’ సాహిత్య సంస్థలకు వారు అధ్యక్షులుగా ఉంటూ నన్నే ప్రధాన కార్యదర్శిగా ఎంపిక చేసుకొని అన్నిట “నిన్ను పీడి నేను ఉండనన్నట్లు” ముందుకు మునుముందుకు సాగుతూ ఎదిగిపోతున్న మా ‘కవిరత్న’ జంగయ్యగారి స్వర్ణోత్సవాల సంతూనిక ప్రధాన కార్యదర్శిగా ఉండే మహద్ భాగ్యం కలిగింది.

నేను ‘అగ్నిదీప్త’ను గురించి చెప్పబోతూ వారిలోని ‘కవితా దీప్తిని, స్నేహదీప్తిని’ చిత్తేషింపడం ఎందుకు జరిగిందో మీరూహిస్తారు. ఆయన పుస్తకంలోని సొగసులను చెప్పబోతున్నాను గురించి ఈ ముందుమాటలా చెప్పకుండా ఉండలేకపోయాను.

వైశ్యులకు కన్యకాపరమేశ్వరి ఆవర్ణమైన దేవత. ఆమె త్యాగం, ఆమె ఆదర్శాలు అసమానమైనవి. శ్రీ జంగయ్యగారు రచించిన కన్యకాపరమేశ్వరి వెయ్యి పద్యాల మహాకావ్యం. ఆచార్య దివాకర్ల వేంకటాచార్యగారు విని అష్టాదశ, పురాణాల తరువాత అంతటి పురాణం ఇదేనని వారి రజతోత్సవ సంచికలో చెప్పిన మాట నన్ను ఎప్పుడూ తొలులుస్తూ ఉంటుంది. అతని మొత్తం రచనలు ఒక ఎత్తూ ఈ కావ్యం ఒక ఎత్తు. ఈ కావ్యం నా నేతృత్వంలో ఆంధ్రులకు అందించాలన్న నా కోరిక త్వరలో నెరవేరాలన్న దానితో ముడిపడి ఈ “అగ్నిదీప్త”ను పరిచయం చేస్తున్నాను.

శ్రీ సాంకాయన ముని సంస్కృతంలో వ్రాసిన లేదా చెప్పిన కన్యకా చరిత్రను ‘అగ్నిదీప్త’ పేరుతో తెలుగులోకి వచనంగా అనువదించి సామాన్యులకు కూడా తెలిసేటట్లు చేశారు. దీనిపైన విశ్వహిందూ పరిషత్తు అధ్యక్షులుగా ఉన్న శ్రీ జి. నారాయణ శెట్టి, ఐ.ఎ.ఎస్., గారు అఖిలభారత వాసవీ కన్యకా పరమేశ్వరి దేవాలయాల సమాఖ్య అధ్యక్షులు అయిన శ్రీ దుర్వాసులు గుప్తగారు ఇచ్చిన అభిప్రాయాలు ఎన్నదగినవి. ‘అగ్నిలో పుట్టి’ ‘అగ్నిలా పెరిగి’ ‘అగ్నిలో ప్రవేశించి’ బంగారు విగ్రహమైన ‘కన్యకా పరమేశ్వరి’ సమస్త నారీ లోకానికి కొంగు బంగారమైన తల్లి. ఆ తల్లి చరిత్రను ఒక స్త్రీకే కానుకగా నిచ్చి ఆమెలో తన తల్లిని చూసుకొన్న కవిరత్నగారి మనస్సు ఎలాంటిదో విచ్చి చెప్పనవసరంలేదు. ఇండులో గురజాడ వారి కన్యకా, పెండ్లి గోత్రాలు,

వరసలు, ఆంధ్ర వైశ్యులు-ఆచారాలు, పూర్వజన్మలు అనే శీర్షికలు అనుబంధంగా ఉన్నవి. ఇవి శ్రీ, పురుషులెవరికైనా కథలవలే చదువుకునే రీతిగల చక్కని వచనంలో వాసవీ కన్యకా చరిత్రను వ్రాశారు. ప్రవేశికలో “వస్వర్థమైన తేజో రూపమే వాసవీ” అని ఒక్క మాటతో నిర్వచించడం ఆయన రచనా శక్తికి మచ్చుతునక అనవచ్చు. 10, 11 శతాబ్దాల మధ్య నిజంగా జరిగినది ఈ కథ. 1983 వ సంవత్సరంలో జూలై 13 నుంచి 24 వరకు హైదరాబాదులో జరిగిన “వాసవీ విశ్వశాంతి మహా యజ్ఞం సందర్భాన్ని పురస్కరించుకొని ఈ గ్రంథం వైశ్యులందరికీ అందించడమైంది. వాల్మీకి రామాయణానికి వలెనే, జరుగకముందే కన్యకా పరమేశ్వరి కథ సాలంకాయన మునిచే చెప్పబడినది.

ఈ కథ వచనంలోకి అనువదించిన శ్రీ జంగయ్యగారి నేర్పు కూర్పు సుమనోహరంగా ఉంది. “పురుషోత్తముడైన కృష్ణ పరమాత్ముడు అర్జునునకు విశ్వరూపం చూపించినట్లే-మహాదేవి అయిన వాసవీ కన్యకా వైశ్యులకు విశ్వ రూపం చూపించింది”. పార్వత్యంశలో ఉన్న వాసవినని కన్యకా పరమేశ్వరి చెప్పుకొన్నది. భారతీయమైన విజ్ఞానమంతయు దేవతా పూజ్యంగా సంభావితమైంది అని చెప్పడం వంటి మాటలు ఈ పుస్తకం నిండా చోటుచేసుకొని నాస్తికులను కూడా ఆస్తికులనుచేసే విధంగా సదుక్తులతో శోభిల్లడం వాకేకాదు పతితలకందరికీ అనందకరము కదా :

పెనుగొండ క్షేత్రాన్ని వర్ణిస్తూ చెప్పిన ఈ క్రింది మాటలు చూడండి.

కొబ్బరి తోటలతో, పనస వృక్షాలతో నయన పర్వమై శోభించే ప్రాంతములు తూర్పున గోదావరి, దక్షిణాన లవణ సముద్రము, పడమర గోస్తనీనది, ఉత్తరాన వాసిష్ఠ గోదావరి శాఖయు తనరారుచున్నవట.

పార్వతికి జన్మ కారణమయిన హిమాలయమువలె వైశ్యులకి పెనుగొండ పట్టణము జన్మస్థానమయినదట. ఈ పట్టణము రోహణ పర్వతమువలె మణి గణాలతో ఒప్పుచున్నదట. సకలార్థాలను అడిగిన వారికిచ్చే దాతలతో కర్ప వృక్షమువలె ప్రకాశిస్తుందట. అంటే ఆ పట్టణము జలసమృద్ధము, వం సమృద్ధము, దృశ్యమానము అయినా కొండతో, వనముతో రోటతో పోల్చి చెప్పడం విశేషంగా ఉన్నది.

శ్రీ జంగయ్యగారు తన కవితాన్ని గ్రంథాలుగా తీర్చి ఇష్ట దేవతలకు, సంఘ సేవకులకు, సాధుమూర్తులకు, రాజకీయ నాయకులకు, అంకితాలిచ్చారు. ఆక్రమంతో నన్ను కూడా చేర్చారు. నేను అధ్యాపకుడను, నేను మీరు ఏమి చేయగలను అన్నా వినక “నీవు చదువుకున్నవాడవు, అధ్యాపకుడవు అన్నిటి కంటే చిద్య ఆంటే చెవులు కోసుకునే మనస్తత్వమున్నవాడవు, పక్కన ఉన్న వాడవు నిన్ను వదిలిపెడితే ఎట్లా?” అని ఒప్పించి “కవితా చంద్రిక” మరియు “భద్రాది మకుట నిర్వచనాలు” అను పేర్ల గ్రంథాలు అంకితమిచ్చి గౌరవించిన సౌహార్ద్రతను మరువలేని గుర్తులుగా మిగిలించుకొన్నాను.

శ్రీ జంగయ్యగారి స్వర్ణోత్సవం దిగ్విజయంగా జరిగి నూరేండ్లు ఆరోగ్యంగా ఐశ్వర్యవంతుడుగా వర్ధిల్లాలని భద్రాచల రాముణ్ణి, శ్రీశైల మల్లేశ్వరుణ్ణి, యాదగిరి లక్ష్మీనరసింహస్వామిని మరియు తిరుపతి వెంకన్నను ప్రార్థిస్తున్నాను.

రామశతకం - రమణీయ దృక్పథం

—డా॥ ఎల్లూరి శివారెడ్డి

నీలా జంగయ్యగారి సాహితీ కన్యక కేశపాశంలోని ఉజ్వల నీలమణి 'రామశతకం'. జంగయ్యగారు నిలువెల్లా కవి. ఆయన మాటల్లో మధురిమ, రచనల్లో స్వారస్యగరిమ పొంగులు వారుతుంది. ఐదు పదులు వసంతాలు చూసిన జంగయ్యగారు నలభైకి పైగా రచనలు చేయడం ఆయన వట్టిపోని కవితా శక్తికి తార్కాణం. నిత్యజీవితం ఏ సంఘటన ఆయన్ను కదిలించినా అది రమణీయంగా రచనావతారాన్ని సంతరించుకుంటుంది. కావ్యం రాసినా, శతకం చెప్పినా, వచనం రచించినా, వ్యాసం తీర్చిదిద్దినా అందులో సౌజన్యం, భావిత్యం సాక్షాత్కరిస్తాయి. ఆయనకు శబ్దపుష్టి, భావ దృష్టి రెండూ ఉన్నాయి. శరీరం అలసినా మనసు అలసిపోని మనస్వి జంగయ్యగారు.

రామశతకం రాశికి రాగల రచన. శతకమంటే కవివేసిన కేకలకు అక్షర రూపం. ఆత్మీయతాగుణం శతకంలో మరీ ఎక్కువ. అది ఉంటేనే శతకం శక్తి మంతంగా ఉంటుంది. 'నొప్పింత లేక కవితలు' పుట్టవని కవిగారి వాక్కు. నిజమే మనసు మండితే మంచి కవిత వస్తుంది. రామశతకం కందపద్యాలమాల. కవి గుండెలో పూచి రాముని గళంలో చేరిన అష్టోత్తరశత పద్యపుష్పమాల. 'కందం రాసినవాడే కవి; పందిని వేసినవాడే బంటు' అన్న సామెత ఎంతగానో వాస్తవం. ఒక తిక్కన, ఒక సుమతి శతకకారుడు, ఒక పోతన కందపద్యాన్ని గంతులు వేయించారు. నియమ బహుళమైన కందం ఫలభరితమైన మాకందంగా మారింది జంగయ్యగారి హస్తవాసితో. ఈనాడు పద్యం పనికిరాదన్న వాదన వినిపిస్తుంది. పద్యాన్ని నిరసిస్తేనే కవులకు నాగరికత ఉన్నట్టు!! ఈ భావంలో యధార్థం ఏ కొద్దిగానో ఉన్న చేతగానితనం ఘనంగా కనిపిస్తుంది. సౌందర్యం ఏ ఒక్క రూపంలోనో ఉండదు. అది పద్యంలో తళుక్కుమంటుంది. వచన కవితలోను కిలకిల మంటుంది. ఎవరికిష్టమైన మార్గాన్ని వారు ఎన్నుకుంటారు.

మనం చూడవలసింది ఎక్కుకున్న మార్గంలో ఎంతగా రాణించాడా అన్నది మాత్రమే. జంగయ్యగారికి పద్యం వెన్నంటి వస్తుంది. పరితకు నోటిలో వెన్నలాగా ఉంటుంది. ఆ వెన్నను ఆస్వాదించే గోపాలకుడు కావాలి పాతకుడు. “మానవ జాతిని నీతివంతులగా గుణయుతులగా విలక్షణంగా తెలివిగా మర్యాదగా తీర్చిదిద్దటానికే సూక్ష్మంలో మోక్షం” లభించే పద్ధతిగా శతకాలు తీర్చబడినాయి. అన్నది ఈ కవి ఉద్దేశం. ‘మేలేదో కీడేదో విడమరిచే ప్రయత్నంలో శతకాలు వచ్చాయంటే కాదని ఎవరంటారు. అన్న వీరి అభిప్రాయం సమీచీనంగా ఉంది. కొందరికి కవిత్వం వరదలాగా వస్తుంది. కాని అందులో బురద ఎక్కువ. జంగయ్యగారు పరమశివునిలా రసగంగను శిరసున నిలుపుకున్నారు. ఆయన మాట ఎంత నిర్మలమో, మనసంత ప్రసన్నం. తెలుగు పద్యం ఎలా ఉంటే - వుంటుందో జంగయ్యగారు ‘రసభాసురముగ పద్యము, పసగలిగిన తెలుగునందు పటుతరగతి పెం, పెసలార చెప్పగల కవి. అసమాన కళా విదగ్ధుడగు గదరామా’ అనే పద్యంలో భావించారు. రచిస్తున్నది పద్యమైనా, ఉపయోగిస్తున్నది. గ్రాంథిక రచనేమైనా జంగయ్యగారు భాషలో ఎన్నో సడలింపులు చేశారు ఈ శతకంలో. అది వారు స్వేచ్ఛకోరి చేసిన ప్రయత్నం. ‘తెలుగు పద్యం జానపద బాణీలనుంచే పుట్టి ఆ తరువాత లక్షణాల సమన్వయంగా వర్ధిల్లింది’ అని వారు ముందు మాటలో చెప్పడాన్ని బట్టి, భాషలో కొంత సడలింపు అవసరమని ఆయన అభిప్రాయం. పద్యాల్లో గ్రాంథిక భాష లాగా వాడుకభాష ఇమడక పోయినా మరికొన్ని ప్రయోగాలు చేస్తేగాని ఆ విషయం తేలదు.

కవిది సున్నితమైన మనసు. అనందం వస్తే పొంగిపోతుంది. వేదనలో కుంగిపోతుంది. ఈ ఎగుడు దిగుళ్ళకు హృదయం తట్టుకోలేదని కవికి తెలుసు. హృదయం మెద్దుబారితేగాని సమాజంలో జీవించలేని దుఃస్థితి ఏర్పడింది. అందుకే కాబోలు ‘కవికేల హృదయ మిత్తువు-అవనీపతికేల యిడవు’ అని జంగయ్యగారు బాధ పడతారు. ఇందులో చెప్పినట్లు ఈనాడు ‘అవనీపతులు’ లేక పోవచ్చుగాని వారిని తలదన్నే పరిపాలకులు ఉన్నారు. ఈ శతకంలో పద్యంలో శబ్ద చమత్కారాలు చేసిన సందర్భాలూ ఉన్నాయి. పదాలు విరిచి పాదాదిలో శబ్ద చమత్కృతి సాధించిన ఈ పద్యం గమనార్హం.

“బడి బ్రాహ్మణులకు, సాగుం

బడి రెడ్లకు నాత్య వైశ్య వర్మలకున్ రా

బడి ముఖ్యమైన దన దిగు

బడి మెచ్చెద వీవు రైతువై ధర రామా !”

(17.ప.)

ఈ పద్యంలోని భావం ఎలా ఉన్నా అది సమసాయికం కాకపోయినా జంగయ్య గారి శబ్ద చాతురికి ఇది నివర్తనం. ఇలాంటి పద్యాన్ని విరుపుల్లోనే భావాన్ని మెరుపులుంటాయి.

ఒక్కోసారి సుమతిశతక పద్య రచనకు దీటుగా పద్య రచన ఉంటుంది. అలాంటి సందర్భాలు అరుదైనా పద్యాలు బిరుదులు గలవే. కందంలో నాలుగు పాదాల్లో ఒకే మాదిరిగా భావధారసాగుతుంది. విధినిషేధాలు రెండు రెండు పాదాల్లో సాధారణంగా కనిపించవు. కనిపిస్తే దోషం లేదు. జంగయ్య గారి ఈ పద్యాన్ని గమనిస్తే ఈ విషయాలు బోధపడుతాయి.

“ముక్కెర ముక్కున కందము

చక్కని ముగుదాడు కోడెజాతికి ముద్దొ

ముక్కిడి కతుకవు సొమ్ములు

తిక్కకు మరియుద తీరు తెలియదు రామా.”

(42. ప.)

వ్యస్తమైన పదాలతో, రుచిర పదబంధాలతో ఈ కవి రచిస్తాడు.

జంగయ్యగారు రాముణ్ణి రాముడుగానే చూడరు. రాముడు దై వస్వరూపుడైనా ఆ దైవం సామాన్య మానవునిలోను ఉన్నాడన్నది ఆయన నమ్మకం. “రామయ్య రైతు పొంతున, రామమ్మలె సీతలగుచు” (ప్ర. 77) అన్న వాక్యం ఈవిషయాన్నే విప్పి చెబుతుంది. కొన్నిసార్లు ఆయన వాడిన యమకాలు యమ రుచిగా ఉంటాయి.

“మాయే నిండిన జగమున

మాయేమాటలను నిండె మనుగడ మాయై

మాయం దాటగ నీవే

మా యందున నిల్వకున్న మాయే రామా.”

(44.ప.)

పై పద్యం నాలుగో పాదంలో తళుక్కుమనే యదుకం మాయలాగా తోస్తుంది గాని మహిమ కలిగిందే.

ఈ శతకంలో కొన్ని మాండలికాలు రుచికరంగా ఉన్నాయి. “కొస్సెటి కొమ్ములు” (ప. 44), ‘వల్లబుడ్డు’ (ప. 37) లాంటివి మనకు దర్శనమిస్తాయి. కొన్ని శతకాల్లో అధిక్షేపం ఉంటుంది. ఆ అధిక్షేపం ఒక్కొక్కసారి తీవ్రంగా ఉంటుంది. జంగయ్యగారి అధిక్షేపం పరిహాసం తెప్పించేదిగా ఉంటుందే గాని మనసు నొప్పించేదిగా ఉండదు.

వేదన పాలయిన మానవుడు తన ఆత్మ నివేదించుకోవటానికి సరియైన అవలంబం పరమాత్మ. సాటి మానవులతో నివేదించుకొంటే సానుభూతి ఎదురు కావచ్చు లేదా సానుభూతి ముసుగులో పరిహాసం పల్లవించవచ్చు. జంగయ్యగారు వేసిన పల్లవులన్నీ హృదయాత్మిక బాధతో వేసినవి. అయితే తనకేదో కావాలని కాని, పదవులకోసమని కాని ఆయన దేబిరించటం లేదు. సంఘంలోని అసమానతలు, వ్యక్తుల తొల్యలు, అధికారుల అహంకారం, పాలకుల పాశవ బుద్ధి, ఆయనను కదిలిస్తే ఆ కదలికకు చలించిపోయి ఈ రచన చేశారు. ‘నా చేతనైన మాటల తోచే భావముల’ నిన్ను స్తుతిస్తున్నానని ఆయన రామునితో మెరపెట్టు కున్నారు. లోకంలో కవికి కూడ ఎన్నో చిక్కులున్నాయి. కవి కొందరి దృష్టిలో సామాన్యుడైతే మరి కొందరి దృష్టిలో మహానుభావుడు. కవికి అధికారం లేనిది పేరు, ధనం రాదని జంగయ్య గారి అభిప్రాయం. ఇది నిజమే. అది జనం దృష్టి. కవి సృష్టి ఎలాంటిదైనా జనదృష్టి ఆ అంతస్తును అందుకోగలిగి ఉండాలి.

“కేవల కవిపండితులకు

రావలసిన పేరు ధనము రాదెట్లెనన్

కావలెనధికారమ్మది

ఆవంతెనన్ లభించనౌ కవి రామా !

కవి మనసున్నవాడు కావాలి. అధికారముద్ర లంతరిస్తాయి కాని రచనలు చెరిగి పోవు. జంగయ్యగారు కూడా పై విషయాన్ని లోకదృష్టితో చెప్పారు.

ఐదు పదులు నిండిన వయస్సులో వెనక్కి తిరిగి చూసుకుంటే ఆయన కెంతో సంతృప్తికలిగించే రచనా సంపద ఉంది. రచయిత తన అభిప్రాయాలు రచనల్లో నిక్షిప్తం చేస్తాడు. ఆ నిధి స్వాధీనం చేసుకున్నవాడు వెలిగిపోతాడు. జంగయ్యగారి రచనల్లో నిలిచేవి ఉన్నాయి. పాఠకుణ్ణి పిలిచేవి ఉన్నాయి. ఆయన వ్యక్తిత్వానికి సౌజన్య పరిమళం ఉంది. ఆ పరిమళాలు నలుదిక్కులా వ్యాపించాలని, ఆయన శతక జీవి కావాలని ఆశిద్దాం.

‘కాంతిచక్రం’

—డా॥ తిరుమల శ్రీనివాసాచార్య

కవిరత్న బిరుదాంబితలైన శ్రీ నీలా జంగయ్య గారు సహృదయ మిత్ర రత్నం కూడా. అచ్చమైన స్నేహంతో అర్థమైన చిత్తంతో ఏ తెరలూ పోరలూ లేకుండ సూటిగా సున్నితంగా మనస్సుతో మాట్లాడగలిగిన సౌజన్య మూర్తులు వారు. కవిత్వం విశ్వ కళ్యాణ సందాయకం అనే గాఢ విశ్వాసంతో రచనా వ్యవసాయం ప్రారంభించి అటంకా లేన్ని ఎదురైనా అక్షర తపస్సు మానకుండ సారస్వత క్షేత్రంలో రసమయ కావ్య సస్యాలను పండిస్తున్న సాత్త్విక కృషివారు వారు. అహర్నిశలు కావ్య సృష్టిగావిస్తున్నా అణుమాత్రం కూడా అహంకారం లేని వినయ ధనులు. కొన్నేళ్ళుగా, వారు రచించిన అనేక కావ్యాలను పరిశీలిస్తూ వస్తున్నాను. ప్రస్తుతం ఈ వ్యాసంలో వారి ‘కాంతిచక్రం’ కావ్యంలోని కిరణాలను సమీక్షించడం నా కర్తవ్యం.

సమాజంలో పేరుకుపోయిన భావదాస్యాన్నీ, ముసురుకు పోయిన అజ్ఞాన తిమిరాన్నీ, పెక్కు ఇక్కట్లకు గురిచేసే దారిద్ర్య పిశాచినీ ధ్వంసం చేయడానికి తన వంతు బాధ్యతగా కవి వీరుడయిన జంగయ్య నిర్భయంగా జంగసాచి ముందుకు నడుస్తూ ఈ కవితాకాంతి చక్రాన్ని సృష్టించి ప్రయోగించినాడు. ధర్మ నిర్వహణలో దౌష్ట్య నిర్మూలనలో యథాశక్తి తనవద్ద ఉన్న అక్షర కిరణ పుంజాన్ని ప్రసరింపజేసి కర్తవ్యం నిర్వహించినాడు. ఆతని ఈ ప్రయత్నాన్ని సహృదయులు హర్షించగలరనే నా విశ్వాసం.

‘కాంతిచక్రం’ కావ్యంలోని ఖండికలు మొత్తం ముప్పై. శ్రీ జంగయ్య గారు బాహిరమైన రూపానికి ప్రాధాన్యం ఇచ్చేవారు కాదు. అందుకే ఆయనకు పద్యమైనా గేయమైనా వచన కవిత్వమైనా ఒక్కటే. కవిత్వం గుఱాళిస్తే చాలు. అందుకే ఆతని అనేక కావ్యాలలోవలెనే ఈ ‘కాంతిచక్రం’లో కూడా పద్యాలూ గేయాలూ వచన కవితలూ మహితభావ మయుఖాలై నిగనిగలను నిఖిల దిశల

వెదజల్లినవి. ఈ కావ్యంలో చంపూ సరణిలోసాగిన కథాత్మక ఖండిక లుండడం ప్రత్యేకంగా చెప్పుకోవలసిన అంశం. మరో విశేషమేమంటే-ప్రతి ఖండిక చివర ఉపదేశ గర్భితమైన ఒక గద్య సూక్తిని వెలిగించటం. పద్యంతో ప్రారంభమైన ఈ కావ్యం గేయంతో పరిసమాప్త మయింది.

“ప్రతివాని భాషా ప్రభావమ్ము లొకటైన
పలుకు తీరున భేదములు ప్రబలును”

అని ‘నివేదన’లో శ్రీ జంగయ్యగారు అన్నట్లు కవుల గమ్యం ఒకటే అయినా గమనంలో వైవిధ్యం భాగించడం సహజం. ఇక ఈ కాంతిచక్ర గమనవైఖరిని దర్శిద్దాం.

శ్రీ జంగయ్య ఆధునికతను ఆహ్వానిస్తూనే సంప్రదాయ సౌరభాలను తన హృదయ పేటికలో భద్ర పరచుకునే అభ్యుదయ కవి; సమన్వయ శీలి. ఈ కావ్యంలోని మొదటి ఖండిక ‘నివేదన’లో త్రిమూర్తి స్తుతి భాసించడం ఇందుకు నిదర్శనం. అంతేకాదు. కావ్యం ‘శ్రీ’తో ప్రారంభం కావడం అనేది కూడా భారతీయాలంకారికులు నిర్దేశించిన లక్షణమే; మంగళ సంసూచకమే.

ఈ కావ్యంలోని ఎన్నో ఖండికల్లో శ్రీ జంగయ్యగారి వ్యక్తిత్వం బహుధా ప్రకాశిస్తుంది. అంచలా మంచిని గ్రహించటం, అందుకు సహకరించటం ఈ కవి స్వభావం. అందుకే - “విశ్వమానవ వృక్ష ఫల బీజము” మొదలైతి శాఖోపశాఖలుగా వర్ధిల్లి, సువర్ణసుమ ఫలశోభలనూ, మహానంద మధుకోశ తతులనూ, భృంగసంఘాన్ని ఆకర్షించే సుగంధాలనూ, రాగభోగాలనూ సమాజానికి అందించే ‘నరతరువు’నే ఈ కవి సంస్తుతిస్తాడు. ‘నరతరువు’ చక్కని పదబంధం. ఈ పదబంధం మానవుడు తరువులా త్యాగమూర్తియై జీవించాలన్న ధ్యనిని గర్భీకరించుకున్నది. పదబంధ ప్రయోగంలోనే కవి వ్యక్తిత్వ ముద్ర విశ్వజనీనంగా భాసిస్తున్నది.

జంగయ్యకవి పేదల సుఖాన్ని కోరుతాడు. పేదవారిని సుఖపెట్టే మార్గం కనుక్కొని, వారికి భాగ్యాలు పంచి కీర్తిని పొందండని మల్లికార్జునచంపకాది సుమాలను ప్రార్థించినాడు ఈ కవి రౌద్రముఖతః ‘రౌద్రరాక’ అనే కవితలో-చూడండి,

“మల్లియలార! మీ మనసు మంచిది; సంపెంగలార యల్లెమీ
యుల్లము చక్కనై వరలె నోజల జాతములార! పేదవా
రెల్ల సుఖించు మార్గములనెంచి సరాసరి పంచి భాగ్యముల్”

“అంధకారంలో దిక్కుతోచని జీవులకు ఆహారంగా” ఊహానక్షత్రాలను
కోసి “మబ్బు పళ్ళెలలో నింపి” అందిస్తానంటాడు. పేదల నుద్ధరించడం విశ్వ
కవి లక్షణమని వక్కాణించినాడు. అంతేకాదు పిరికివాళ్ళకు ఈ కవి అభయ
ముద్ర నందించినాడు. ఇటువంటి స్వభావమున్న కవికి క్షతి చ్యుతి లేదన్నాడు.
విలయంలో కూడా విశ్వరంగంలో గాలిపాటగా వ్యాపిస్తానన్నాడు. ఈ కవి
గరుత్మంతునిలా ‘కన్నవారి ఋణం’ తీర్చి “కాలనాగు విషదంష్ట్రల్ని కలం
కత్తితో” ముక్కలు చేస్తాడట; భూమిని ముద్దుపెట్టుకుంటాడట. అంతటి దేశ
భక్తి ఈ కవిది.

“పాలను నీళ్లని చెప్పే- నీళ్ళను పాలని పలికే” నికృష్ట విద్యలు
ఈ కవికి నచ్చవు. అట్టి విద్యల్ని తెగటారుస్తూ “అమృతాక్షరాంతో బ్రతుకు
కథను సత్యంగా చిత్రిస్తాన్” అన్నాడు. ఈ సత్యంతోనే సమసమాజ నిర్మాణ
లక్ష్యం వైపు ప్రయాణం సాగిస్తానంటాడు ఈ కవి.

జంగయ్య కవి గుణప్రభుత్వాలను ప్రశంసిస్తాడు. జగత్కల్యాణ కార
కంగా కవులు ఘోషించే ఆదర్శసూత్రాలతో ప్రభుత్వాలు నడవాలని ఈ కవి
ఆకాంక్ష. ఈ ఆకాంక్షను ‘రౌద్రరాక’ అనే కవితలో వ్యక్తంచేసినాడు.

శాంతిని అహింసనూ పెంపొందించాలని ఆరాటపడే మనస్తత్వం ఈ
కవిది. ఈ కావ్యంలోని ‘మహాకవిని’ అనే ఖండిక ఇందుకు చక్కని ఉదా
హరణం.

కళ్ళముందు కనిపించే సమాజాన్ని శ్రీ జంగయ్య మరచిపోలేదు.
సంఘాన్ని పీడించే దుర్లక్షణాలను ఎన్నో ఖండికల్లో ఎత్తివేసివాడు. వర్తమాన
సంఘంలో కవులపట్ల ఆదరణ సన్నగిల్లకున్నదని బాధపడ్డాడు. ఈనాడు
ఆంధ్రాల్లో జరుగుతున్న దొంగతనాలకు పూసిన ఈ కవి గుడికట్టకుండ
‘నుడిగుడి’ కడతానంటాడు. పతకానికి బదులు ఈ కవి దేవునికి పాటను ఇస్తా
నంటాడు.

అనుదినం పెరుగుతున్న వస్తువుల ధరలను చూసి ఈ కవి ఆందోళనను వ్యక్తం చేసినాడు. పప్పుతో సమానంగా ఉప్పు ధర పెరగడం సమానత్వ సంకేతమని వ్యంగ్యంగా అభిజ్ఞేపించినాడు. ఉన్న చెట్లను నరికి, వనమహా త్వవం పేరుతో కొత్త మొక్కల్ని నాటడం చూసి ఈ కవి ఆవేదనను వ్యక్త పరచినాడు. మనదేశంలో స్వార్థం పెరిగిపోతున్నదని గణపతి నోట శివునికి చెప్పించినాడు ఈ కవి 'గణపతి నివేదన'లో దేశంలోని బ్లాకు మార్కెటింగ్ దురాచారాన్ని స్వయంగా గణపతి చూసి శివునికి నివేదిస్తాడు. వివిధ రంగాలలో ప్రగతితోపాటు, బాధల్లోనూ నిరుపేదల్లోనూ రోగాల్లోనూ రోగుల్లోనూ భిక్షుకుల్లోనూ అభివృద్ధి కనిపిస్తున్నదట !

భావ సౌందర్యం లేకపోతే ఏ కావ్యమూ రాణించదు. ఈ 'కాంతి చక్రం'లో సుందరతా బంధుర భావరేఖలెన్నో మెరుస్తూ కనిపిస్తాయి. తార్కాణానికి కొన్నింటిని ఇట పేర్కొంటాను. జీవులు - "కూలే గోడలకున్ తగిలించిన మేలిమి చిత్రాల" వంటి వారట. "ఏ చిత్రరజాంకుర మీధాత్రిని - కాచితరింపగజేయునొ తెలియము" అంటూ మహితాత్ములను మర ఊహకే వదలివేసినాడు. తంగెడు పూలు పేదలకు పారసులట. ఎంత సహజంగా ఉంది !

1980 లో సంభవించిన సూర్యగ్రహణాన్ని ఈ కవి "సూర్య చంద్రమ"ల పాణిగ్రహణంగా భావించి వర్ణించినాడు.

"సూర్య చంద్రమను కూడెనా యనగ
చూడ చంద్రమయోచుతోచె సూర్య".

దర్శనం వర్ణనం రెండూ సమంగా సాగితేనే కవిశక్తి ప్రస్ఫుటమవుతుంది. ఈ రెండు శక్తులు శ్రీ జంగయ్యగారిలో చక్కగా కుదురుకున్నాయి. ఉదాహరణకు ఈ కావ్యంలోని 'చుక్కలు' అనే కవితను గ్రహించవచ్చు.

"దీనకరాగ్నుల క్రాగు దీవియను పెనము నందునవేగు" పేలాలో;

"అవనీరుహాగ్ర శాఖానంద సుమము"లో;

"ప్రకృతిభామా కేశపాశాన కూర్చిన శోభాప్రసూనమంజులత"లో;

"విశ్వహర్యాన బర్వి న రత్నతతి"యో;

"ధరణిబాసి దివిరహించు జనప్రాణదీపము"లో;

“నా (కవి)లోపల వరలి విరియు నవరస భావము”లో;
 “కవితానంద యశోలత కాచిన ఫలచయమో”

“సర్వలోక జీవుల యుచ్ఛ్వాసము”లో; - అన్నట్లు ఆకాశంలో అందంగా చుక్కలు ప్రకాశిస్తున్నాయట. చుక్కలను పెక్కు రకాలుగా దర్శించిన ఈ కవి భావనాశక్తి ప్రశంసనీయం.

పద్యాన్ని ఎంత చక్కగా వ్రాయగలడో గేయాన్ని కూడా అంత పటుత్వంగా ధారామహితంగా నడిపించగలడు జంగయ్య. ఉదాహరణకు ఈ కావ్యంలోని ‘కాంతిచక్రం’ కవితను చూడవచ్చు. మచ్చుకు కొన్ని పంక్తులు.

“కాంతిచక్ర గమనమ్మును - కన్నదెవరు ప్రకృతిలో
 కదలి కదలని దైతిరు - గాడు గమ్యమదిగో”
 “జీవనరాగానంద - శ్రీకరమై వెలిగే
 చిన్మయరేఖామయూఖ - జీవనమైసాగే” ||కాంతిచక్ర||
 “భగోళం వర్షిభ్రమణ - కౌరణ చేతనమై
 ధగద్దగిత దీప్త భాను - తాపశిఖోన్నతమై” ||కాంతిచక్ర||
 “చలజలద చకచ్చకిత - చంచలాత పత్రమై
 కాంచన రూపమహా - క్రాంతిహీర హారమై” ||కాంతిచక్ర||

వచనకవితా గమనం పద్యగేయాల్లా సాగడానికి ఆస్కారం ఉండదు. దాని తీరేవేరు. ఈ కావ్యంలోని వచన కవితలు సరళంగా సుగమంగా పోగినాయి.

శ్రీ జంగయ్య ఆశావాది. మంచి మనస్సుతో పయనించే మానవుని ఆకాంక్షలు నెరవేరులాయని ఈతని ప్రగాఢ ప్రత్యయం. ఈ క్రింది పంక్తులిందుకు నిదర్శనం.

“ననుగన్న దైవ మొకడు వెన్నంటి చూడలేదా
 కాలమ్ము మారకున్నె నా కాంక్ష తీరకున్నె
 మంచెన్ను తీరులోనె పయనించు మనిషికేలా
 కష్టాలు బాయకుండు - ఇష్టాలు దీరకుండు”

ఈ కావ్యకాంతి చక్రగమన వేగంలో అగ్నికణికల్లాంటి సూక్తులు తాత్త్వికతా మహిమంగా చెదరిపడి మిరుమిట్లు గొలుపుతున్నాయి. చూడండి కొన్నింటిని.

“చెట్లే లేకున్న బతుకు - చిచ్చున బూడిదగాదా”

“శ్రుతిహీనంబై నవీణ - సుందరముగ నున్న నేమి?

రాగలయల విరియమీటి రాజిల్లునె వైణికుడు?

“కవిత్యాల మహిమనెంచగల జనాలు లేనప్పుడు

ప్రజల మధ్య సుకపి చెత్రిబాగులవాడైపోడా”

“అది పంచదార చిలకేయైతే

ఎటు కొరికి తిన్నా తీపే కలుగుతుంది”

“చేరిన చోటే గమ్యం - ఆగనిచోటే అంతం”

‘రాద్రిరాక’ అనే ఖండికలో ఈ కవి ముక్తపదగ్రస్తాన్ని ప్రయోగించినాడు. అక్కడక్కడ అఖండయతిని కూడా ప్రయోగించినాడు. భావావేశంలో రసోద్వేగంలో పద్యవాహిని తరగెత్తినప్పుడు వ్యావహారిక శబ్దాలు కూడా అందులో కలిసి పరుగెత్తినవి. శబ్దాలలోనే కాదు కొన్ని సంద్యుల్లో ప్రాసయతుల బంధాల్లో కూడా ఇదే జరిగింది. అయినా అర్థసిద్ధికి ఎక్కడా లోపం కలుగలేదు.

“చెడును బాగుపరచలేనప్పుడు

మంచిన్నె నా వంచించకుండా ఉండాలె

అదీ చేతగానప్పుడు నోరుమూసి

కొనె నా ఉండాలె” —

అనీ, మంచి భావాలున్న ధీమంతులదే బలవంతులదే ఈ దేశం అనీ, మనిషిని సుస్కరించే సిద్ధాంతాల కోసమే మనం బ్రతకాలనీ, పరస్పరావగాహనతో సుహృద్భావంతో మనుగడ సాగించాలనీ ఈ కావ్యం ద్వారా సందేశాత్మకమైన తమ ఆకాంక్షను అభివ్యక్తం చేసినారు శ్రీ జంగయ్యగారు. ‘కాంతిచక్రం’ రచనాధ్యేయం విశ్వకాంతి సముపార్జనమే. శాంతిమార్గం ద్వారానే కల్యాణం సమకూరుతుందనే సత్యం మూనవోత్తములందరూ రకరకాలుగా బహుముఖాలుగా మోషించిందే.

సారస్వత రజతోత్సవాన్ని జరుపుకున్న శ్రీ జంగయ్యగారు స్వర్ణోత్సవాన్ని కూడా విజయవంతంగా జరుపుకోవాలని ఆకాంక్షిస్తున్నామ.

ఆ కాంక్ష

డా॥ బూదరాజు రాధాకృష్ణ

జంగయ్యగారితో నాకున్న మైత్రికి మైనాటి తీరిపోయింది. యుక్తవయస్సు వచ్చిందని ఆనందిస్తున్న సమయంలో తమ 'కాంతి చక్రము' ఖండ కావ్య సంపుటిని చేతికిచ్చి నా అభిప్రాయం రాయక తప్పదని ఆయన పట్టుబట్టాడు. 1981 లో ప్రచురించిన కావ్యాన్ని 1989 లో పరిశీలించటం భావ్యం కాదన్నా దేశకాలాలు నిర్ణయించవలసిన సారస్వత ప్రతిష్ఠను ఒక్క సాధారణ వ్యక్తి నిగ్గుదేచి లేడన్నా. ఆయన వినలేదు.

నిజమే మరి. కుల మత ధర్మాధికార పదవి ప్రాబల్యంతో సాహిత్య ప్రపంచంలో స్థానం సంగ్రహించే కాలంలో అవేమీ లేని జంగయ్యగారు అవన్నీ ఉన్నవారి నుంచి కితాబు సంపాదించలేక పోయాడేమో! తెలుగు సాహిత్య విమర్శను సొంత ఆస్తిగా భావించి, తమ అభిరుచుల ప్రకారం స్థాన నిర్ణయం చేయగల పీఠాధిపతుల ప్రాపు దొరక లేడేమో! మిత్ర ధర్మంగా ఈ సాధుజీవి రచనను గురించి రెండు మాటలు రాసి ప్రోత్సహించ లేకపోయినా శుభాకాంక్షలు చెప్తే తప్పేముందనిపించింది. అధికారం లేని విషయంలో అభిప్రాయ ప్రకటన యుగధర్మమై పోయింది కాబట్టి 'నలుగురితోబాటు నారాయణ' అన్నట్లు నాలుగు మాటలు రాస్తున్నా.

వ్యక్తిని వ్యక్తిత్వాన్నీ వైయక్తిక రచనలనూ వేరుచేసి చూడలేకపోవటం నా బలహీనత. ఒక దుర్బలుడు మరో దుర్బలుణ్ణి ఆశ్వాసించటం లోక సహజం. ఆ దృష్టితో నా మాటలు వినండి. 'కవుల గొప్పతనము కనుపించు రచనలో' అని జంగయ్యగారు 'నివేదన'లో రాశారు. అయినా 'ఒకని ముఖం-మరొకని కద్ద'మనే భ్రాంతి పోగొట్టుకోలేదు. శతాధిక సన్మానాలుపొందినా తనను గురించి, తన రచనలను గురించి లోకు లేమనుకుంటున్నారో తెలుసుకోవాలనే తపన పోలేదు. ఒక్కటి నిజం. జంగయ్యగారు భాషా విషయంలో ప్రయోగ

పద్ధతిలో సర్వతంత్ర స్వతంత్రులు. ఆయన క్లుప్తంగా రాసినప్పుడే భావస్ఫూరకంగా రచిస్తారని నా అనుభవం. రాసిన ప్రత్యక్షరం రమణీయార్థ ప్రతిపాదికంగా ఉంటుందని ఎవరి విషయంలోనూ చెప్పలేం. ఏ ఒక్కరిద్దరో తప్ప సార్వకాలికంగా సర్వజనామోదకరంగా రాయలేరనేది వాస్తవం. బౌద్ధులు సారస్వత మహాకాయ మనేది ఉందనీ, చిన్నా పెద్దా తారతమ్యం లేకుండా ఎందరో చేసిన కృషి ఫలితంగా మాత్రమే సాహిత్య సృష్టి జరుగుతుందని విశ్వసిస్తారు. అలాకాక జనాభా లెక్కలు ఒకే వ్యక్తి మాట్లాడే భాషలున్నాయని చెప్పినట్లు, ఏక మహాకవి రచనలే ఉపాదేయ మనటం అసంవర్భం.

కవిత్వ మొక తీరని దాహమని శ్రీశ్రీ చెప్పాడు. అది తీరని వ్యసనమని జంగయ్యగారు నిరూపిస్తున్నారు. పసిపిల్లల కథల నుంచి వేదాంత చర్చల దాకా సమస్తం జంగయ్య లేఖినికి కవితా వస్తువయింది. సంతోషం. ఆయన రచనలన్నిటినీ పరిశీలించి, వ్యక్తి వికాస కవితా వికాసాలను నిరూపించకుండా ఏకదేశ మయిన రచనను పరీక్షించి ఆయనకు సాహిత్యంలో ఉన్న, ఉండే స్థానాన్ని నిరూపించే సాహసం చేయదలచలేదు. అయినా ఆయన కావ్యప్రపంచం విస్తరిల్లాలనీ, ఇతోధిక గుణవంతంకావాలనీ ఆకాంక్షిస్తున్నా. ఆయనే అన్నట్లు 'చేరినచోటే గమ్యం - ఆగినచోటే అంతం'! ఆయనకు మేలుకలగాలని ఆపేక్షిస్తున్నా.

లౌకిక తాత్త్విక వాదాల సహజీవనం జంగయ్య దర్శనం

-జి. వి. సుబ్బాస్వామి

“నాకొక రూపొసంగి కరుణన్ మధుజీవన మిచ్చి పెంచితి
వో కమలాక్ష! విశ్వనుత ఓ నవభావ సముజ్జ్వల ప్రభూ!
నీకయి గుండె తంబురను నిర్మల నాదము లీన మీటితిన్
రా! కయిసేయ రా కవిత రాగవసంతము లంది యాడగన్.”

ఈ పద్యం శ్రీ సీలా జంగయ్యగారిది. దర్శనమనే ఖండకావ్య సంపుటి ఈ పద్యంతోనే మొదలౌతుంది. ఆ ఖండకావ్య శీర్షిక ‘పల్లవింతు’. గుండె తంబురా మీదే శ్రీ సీలా జంగయ్యగారు వస్తుతః తత్త్వకవితా గోచరిస్తారు. ఆయనలో కొన్ని వేమన పోకడలున్నాయి. అవి వేదనపడుతున్నప్పుడు పద్యాల్లాగా బైటపడుతుంటాయి. మరికొన్నిసార్లు పోతులూరి వీరబ్రహ్మం, సిద్ధప్పల్లాగా ఏకాంతంలో ఆత్మచింతనలో మునిగే లక్షణాలూ, కాలంలోకిచూచి తత్త్వాలు పలికే వైఖరులూ కనపడతాయి జంగయ్యగారిలో. అయితే, వారికి వీరికి కొట్ట వచ్చినట్లు కనపడే పెద్ద తేడా ఏమిటంటే - వారు జీవితంలో తిరిగి తిరిగి, కాచి వడబోసిన అమభవాలనూ, చూచి సమీక్షించిన సత్యాలనూ విరక్తులై వెలువరించారు. శ్రీ సీలా జంగయ్యగారు విరక్తులుకారు. జీవిత రక్తులు. వీరు నాగరక జగత్తులో తిరుగుతున్నారు. మనిషిలోని నలుపు తెలుపులను చూస్తున్నారు. ఆ రెండింటికీ నడుమనున్న సంబంధాన్ని బుద్ధితో ఊహిస్తున్నారు; మనసుతో వ్యాఖ్యానిస్తున్నారు. వేమనాదులు ముఖ్యంగా తత్త్వ దృష్టిని వ్యక్తంచేసేవారు. వారికి కవిత్వం ఒక వాహిక; ఉపకరణం; ప్రచారసాధనం. కాని జంగయ్యగారు ముందు కవిగా ఆతరువాత తాత్త్వికుడుగా కనపడతారు. వేమనాదుల రచనల్లో తత్త్వం వెంట కవిత నడుస్తుండే - సీలా జంగయ్యగారి రచనల్లో కవిత్వం

వెంట తత్త్వం అనుసరిస్తున్నట్లుంటుంది. తత్త్వ కవిత్వాన్ని కవితత్త్వంగా జీర్ణించుకొని, కవితా తత్త్వంగా దర్శించే కవి శ్రీ నీలా జంగయ్య. అందుకే 'దర్శనము' అనే కావ్యాన్ని వెలువరించారు.

ఈ కావ్య సంపుటలో 'దర్శనము' అనే శీర్షికతో ఉన్న ఖండకవిత కేంద్రబిందువుగా ఉన్నది. దాన్నే కవి గ్రంథ నామంగా ఉంచాడంటే దాని ప్రాధాన్యం వేరే చెప్పవలసినదనిలేదు. ఎత్తుకొన్నది శివపార్వతుల ప్రణయగాథ; చెప్పదలచుకొన్నది కవితాతత్త్వబోధ. ఇదీ జంగయ్యగారి దర్శనం. జీవితాన్ని, తత్త్వాన్ని కవితాతత్త్వం వైపు నడిపించే మార్గం వారి దర్శనం.

“తనను తాజూచు కొనగ దుస్తరమునొట
ప్రకృతిలో బింబమై వెలు వాని పోల్కి
కావ్యమది కవిరూపమై గణుతి గాంచు
సోయగమ్ములు లావణ్య సుమము లగుచు.”

ఇది ఈ ఖండకావ్యానికే కాదు ఈ కవితా సంకలనానికి ఆత్మభూతమైన దర్శనం. తెత్తిరీయోపనిషత్తులో చెప్పినట్లు ప్రకృతిలో పరమాత్మ తత్త్వం ప్రతిఫలించి ఉంటుంది. దానిని దర్శించటమే దర్శనం. ఆ తరువాత ఆ తత్త్వమే తన ఆత్మతత్త్వమని అనుభవించటం జీవిత గమ్యం. ఆ గమ్యం చేరటానికి ముందు ఈ దర్శనం అవసరం. అలాగే కావ్యమనే ప్రకృతిలో ప్రతిఫలించేది కవి రూపమే. కవి యొక్క వ్యక్తిత్వం, దానినుండి వెలువడే దర్శనం, దానినుండి ఉద్భవించే ప్రక్రియ; తదనుగుణంగా ప్రసరించే రూపం, తత్పాతకంగా సాగే కళాసౌందర్యం ఇవన్నీ కవి నుండి పుట్టినవే. దాన్నిబట్టి కావ్యమంటే కవిరూప మునే దర్శించాలని నీలా జంగయ్యగారి ప్రబోధం. అయితే, కవి అంటే కవి యొక్క కవితా దర్శనమే అని అర్థంకాని, భౌతికకారం కాదు. ఈ ఖండ కావ్యంలో శివపార్వతుల ప్రణయాన్ని వర్ణిస్తూ శ్రీ నీలా జంగయ్యగారు తమ కవితా తత్త్వాన్నీ, దర్శనాన్నీ రమణీయంగా, వ్యంగసూందరంగా అభివ్యక్తీకరించారు. వారే చెప్పినట్లు—

“కవి మహారస భావజలధుల గాంచి ఈదిన కారణమ్మున
కావ్యమై రాజిల్లె నీగతి కమ్మనగు దుగ్ధమ్ము పోలిక.”

ఈ కావ్య సంపుటిలో ముప్పై మూడు ఖండికలున్నాయి. వస్తువులను ఎన్నుకోవటంలో కవి ఎంతో వైవిధ్యాన్ని ప్రకటించాడు. వస్తు వేదేనా అందులో వస్తు తత్వాన్ని దర్శించటమే జంగయ్యగారి ప్రవృత్తి. ఉదాహరణకు ప్రతిజ్ఞలో మొదటి పద్యం.

“హృదయమున ప్రశ్న యొక్కటి ఉదయమయ్యె

అంతుపట్టని ప్రకృతికి - ఆయ్య ఎవడు

అతని గన్న మహాశక్తి కాదిదైవ

మేవ్వారీప్రశ్న సన్న్యాస కేడిపించు”

ఇది ప్రకృతి పద్యమై అనవరతం కవి హృదయంలో జ్వలించే తాత్త్విక చింతన. ఇంత చింత ఉన్నవాడు సమాజంగా యోగికావాలి; తాత్త్వికుడుగా వేదాంతిగా మారిపోవాలి. నీలాజంగయ్యగారు అలాకాకుండా మనలకు ఆయనను దక్కింపజేసింది కవిత్వం. ఆలోచిస్తూ, అన్వేషిస్తూ ఆత్మవైపు నడిచి పోయేవాడు యోగి, ఆలోచిస్తూ, కవితగా ఆవిష్కరిస్తూ - సమాజంవైపు నడిచి పోయేవాడు కవి. నీలాజంగయ్యగారు యోగి కాబోయి దారితప్పివచ్చిన కవి. అంభువల్లనే తాత్త్విక చింతనతోపాటు అభ్యుదయ భావాన్ని కూడా ప్రకటించి ప్రపంచ పరిస్థితులను సమీక్షిస్తుంటాడు. కవి లోకంతో యోగించకుండా, తత్త్వంతో యోగించలేడు. శ్రీ నీలా జంగయ్యగారి అభ్యుదయ భావాలిలా ఉంటాయి.

“మానవోన్నతి కాదర్శమానమయ్యు

సమసమాజ సమున్నత సరళినెంచి

కళలు కవితలు నవయుగాభ్యుదయమునకు

జయ జయ ధ్యాన రవములు సల్పుగాత!”

“కూడు లేక నిలువ నీడ

గూడు లేక తరతరాలు

వెనుకబడిన జనమంతా

విధిగ నేడు కదలాలి!

ఒక్కడెవడో ప్రకృతి ధనము

మెక్కడుండ చూడాలి”.

ఇలా ఎన్నోచోట్ల శ్రీ జంగయ్యగారు అభ్యుదయ భావాలను ప్రకటించారు. అయితే ఆదర్శ అభ్యుదయవాదాలు వారి దర్శనంలో అన్యోన్యంగా అందగించుకొని ఉంటాయి.

శ్రీ నీలా జంగయ్యగారు పద్యం, గేయం సవ్యసాచిలా నడపగలరు. పద్యంలో పరిపక్వమైన శైలి కనపడుతుంది. ఈ క్రింది పద్యాలు చూడండి.

“చచ్చెడు శాంతికై జన మచంచల దీక్ష ఘటించి భూమిపై
పిచ్చిగ ఘోరయుద్ధములు భీకర యోధులునై యొనర్చు, వా
రెచ్చట నైన శాంతి గని ఈ భువి సీమల నిల్పజాలిరే
పెచ్చుగ లేని దాని కయి పెద్దగ గోరి నశింతు మానవుల్”.

“ఏబది కోట్ల భారత జనేచ్ఛకు దీపము, జీవనాడి, స్వే
చ్ఛాబల శాంతి సత్యగుణ శౌర్యవికాసము రమ్యకీర్తివి
ద్యా బహుమాన పత్రము, విధాతృ సమంచిత సృష్టి వాటిలో
రేఖల లద్భుతముగ చలించు త్రివర్ణ పతాక మెంచెదన్”.

కవితా వేశాన్ని ధారగా పోగించగలిగే నేర్పు, భావావేశాన్ని వాక్య విన్యాసంతో వ్యక్తీకరించే నేర్పు, శబ్దారాలను ఆసక్తిజనకంగా కూర్చే నేర్పు ముప్పేటగా ఈ పద్యాల్లో పెనవేసుకొని ఉన్నది. పద్యంలో సూక్తిని చిత్రించటం జంగ కవిగారి జీవ లక్షణం.

ఎట్లు పల్కినా డన్న దదేమి వలదు
ఏమి చెప్పిన దన్నదే యిపుడు వలయు
ఏదొ చేస్తున్న హడన్న దేమికాదు
ఏమి చేస్తున్న డన్నదే ఇపుడు వలయు”.

శ్రీ నీలా జంగయ్యగారు ఒకే దృక్పథంతో ఒకే బాటలో నడిచేవారుకారు. తాను నివసిస్తున్న కాలంలోని అన్ని భావాలనూ అవగాహనచేసికొని, అన్వయించుకొని, స్పందించి, విశ్లేషించి, విమర్శనాత్మకంగా వివేచించి, తన ప్రతిస్పందనను వ్యక్తం చేయటం వారి లక్షణం. వీరు అందరిలో తిరుగుతారు; అన్నింటినీ వింటారు. అన్నింటికీ స్పందిస్తారు; కాని, తన అరగన్నుల తాత్త్విక దృష్టితో దర్శించి, తనకు నచ్చింది నిర్మోగమాటంగా చెబుతారు. తౌకిక తాత్త్విక వాదాల సహజీవన యోగం శ్రీ జంగయ్యగారి దర్శనం.



కవితా రసోదయం

- శ్రీ పింగళి జగన్నాథరావు

ఎం. వ;ఎం. వో. ఎల్.

సుమధుర కవితోద్యాన సుందర సీమల్లో విరంతర శ్రామికుడై నిత్య
వసంతాల్లసే తాండవించు మధుర కవి పదేలులు మా నీలా జంగయ్యగారు.
ఈ కవితా పుష్పాంతో కమనీయ కంకషారాలు రచించి, తెలుగు శారదను
త్రేసేసిన మాలికుడాయన. పద్యమైనా, గద్యమైనా, సహృదయ హృద్యంగా చెప్ప
గలిగిన ఆ కవిరత్నం రచించిన “కవితా-రసోదయం” వ్యాస సంపుటిని చదివి
నప్పుడు నాలో కలిగిన అభిప్రాయాలే ఈ సమీక్షా వ్యాస సమాలోచనలు

ఏక సూత్రత కలిగిన అంశమేదో తీసుకొని వ్యాసరచనం చేయడంతో పాటు, తోచిన విభిన్న విషయాలపై తమ మనస్సులో మెదిలిన భావాన్ని వ్యాసాలుగా వ్రాసే సంప్రదాయం కూడా మన రచయితలలో కానవస్తుంది. అలాంటి కోవకు చెందినదే ఈ వ్యాస సంపుటి కూడ.

ఈ సంపుటిలోని వ్యాసాలు మొత్తం పన్నెండు. అవి వరుసగా 1. భారత కల్పవృక్షం-వసుమతీ వసంతం. 2. గురు ప్రతీక-విద్యా గంధం. 3. విశ్వంభర చదివిం తరువాత. 4. ముఖం చూసి బొట్టు పెట్టడం. 5. అజా గ్రంథమాల. 6. పద్యమే కవిత్వం. 7. కవితా రసోదయం. 8. దేశోద్ధారక గ్రంథమాల. 9. పురోగామి-తిరోగామి. 10. భారతీయుడు సృష్టించిన విమానం కథ. 11. ప్రసిద్ధ నృసింహ క్షేత్రాలు. 12. ఉండే కవితా గాంధీవం అన్నవి. విద్యావేత్తలూ, వినయ శీలురూ ఐన శ్రీ చల్లా సోమరాజులూ గారికి ఈ గ్రంథం అంకితం చేయబడింది.

ఈ వ్యాస సంకలన గ్రంథంలోని మొదటి వ్యాసం “భారత కర్ప వృక్షం - వసుమతీ వనంశం” అనేది. ఈ వ్యాసంలో ఆంధ్ర మహాభారతా

వతరణం, ఆంధ్ర వసుమతికి వసంతోదయమన్న అభిప్రాయం వ్యక్తం చేయబడింది, గ్రంథ రచనలో నన్నయ ప్రవర్తించిన నేర్పు, ఆయనలో గల లోకజ్ఞత మొదలగు అంశాలతో పాటు మహాభారత ప్రశస్తిని కూడా వివరించటం జరిగింది. “శ్రీ వాణీ గిరిజా శ్చిరాయ” అన్న ప్రారంభ శ్లోకంలో నన్నయ త్రిగుణాత్మకమైన ప్రకృతిని కొలిచినవాడన్న విషయాన్ని రచయిత విపులంగా వివరించారు. కవిత్రయం అనువదించిన భారత కథ; వైశంపాయనుడు. జనమే జయునికి చెప్పినదిగా” ఆంధ్ర మహాభారతం వలన తెలుస్తున్నది. కాని ఈ వ్యాసకర్త నన్నయ భట్టు వ్యాసప్రోక్ష భారత ప్రతినే అనుసరించి, భారత రచనం చేసినాడని వ్రాసినారు. దానికి ఉపబలకంగా వారు చూపించిన అంశం నన్నయ్య వ్యాస భారతంలోని నూరు పర్వాలను పేర్కొని, వాటిని తానెట్లు పడునెనిమిది పర్వములుగా సంగ్రహించినాడో చెప్పడం. దాన్ని దిష్టాంతంగా కాకుండా మరింత స్పష్టంగా నిరూపించి ఉంటే, బంగారానికి పరిమళం అబ్బి నట్లుగా ఉండేది. నన్నయ ఆదికవి అనటానికి అనుశృతంగా ఆంధ్ర కవులు తమ గ్రంథాలలో చేసిన కవిస్తుతి ఒక ఆధారమని జంగయ్యగారన్న మాట యథార్థమే. “మహాభారత పారిజాతము” అన్న నన్నయ్యగారి వాక్యంతోపాటు ‘భాగవతాఖ్య కల్పతరువు’ అన్న పోతన్నగారి మాటను కూడా దృష్టియందుంచుకొని ఆధునికులైన విశ్వనాథవారు తమ రామాయణ కల్పవృక్షమునకు ఆ పేరు పెట్టిరి. అని చెప్పుట చాల యుక్తి, యుక్తముగా ఉన్నది.

రెండవ వ్యాసమైన “విద్యా గంధము”లో భారతీయ విద్యా వైశిష్ట్యాన్ని దానిలో గురువుకుగల ప్రాముఖ్యాన్ని చక్కగా వివరించటం జరిగింది. అంతేకాక విద్యలనుండి వంచనా ప్రయోజనాన్ని సాధించే వారిని గురించి నేటి కాలంలో అవిద్యలు విద్యలుగా చెలామణీ కావటాన్ని గురించి కూడా వ్రాశారు వ్యాసకర్త. విద్య గురువులాంటిది, సద్గురు స్మరణలేని విద్యలు వృద్ధికావు అన్న మాటలు అక్షరాలా నిజము.

“అణా గ్రంథమాల ఉద్యమం,” దేశోద్ధారక గ్రంథమాల” అన్న వ్యాసాలు రెండూ ఒకనాటి నిజాం రాష్ట్రంలో తెలుగు పుస్తకాల ముద్రణను, ప్రచారాన్ని వృద్ధి పొందించిన శ్రీ కె.సి. గుప్త, కీర్తిశేషులు వట్టికోట ఆళ్వారు స్వామిగార్ల సాహిత్య సేవను వివరించటమే కాక అప్పటి తెలంగాణాలోని తెలుగు

సారస్వత పరిస్థితిని కన్నులకు గట్టినట్లు చెప్పిన వ్యాసాలు. ఆళ్వారు స్వామిగారి లాంటి మహా వ్యక్తులను గురించి, వారి త్యాగబుద్ధిని గురించి ఏ మాత్రం తెలియని నేటి యువతరం వారికి, వారిని పరిచయం చేయడంలో కృతకృత్యులయ్యారు వ్యాసకర్త. ఆంధ్ర దేశములో వైశ్య సంఘాభ్యుదయానికి పాటు పడటంతోపాటు, సారస్వత సేవనూ తద్వారా దేశసేవనూ చేసిన మహావ్యక్తులు శ్రీ కె. సి. గుప్తగారు.

అణా గ్రంథమాల ఉద్యమం. ఎలా నిర్వహించబడిందో తెలియచేయటం వల్ల గ్రంథ ప్రచారోద్యమం చేపట్ట దలిచిన సాహితీ మిత్రులకు అందులోని మెలుకువలను స్ఫురింపజేసే ప్రయత్నం చేసిన మూలకర్త జంగయ్యగారిది. ఇంట నగరాలు కేంద్రంగా ఆంధ్ర దేశంలో గొప్ప సాహితీ ప్రచారనం సృష్టించిన యువభారతీలాంటి సాహితీ సంస్థలు, పుస్తక ప్రచురణ పూర్వ విరాళం లాంటి పద్ధతులను నెలకొల్పటం ఆ విధానాలు వలప్రదం కావటం గమనించదగ్గ విషయం.

“పద్యమే కవిత్వం” అన్న వ్యాసంలో భందోబద్ధమైన ఒకానొక లయమే కవిత్వానికి శాశ్వతత్వాన్ని కలిగిస్తుంది అన్న అభిప్రాయం వ్యక్తం చేయటం జరిగింది. ఇది చాలా సమంజసమైన అభిప్రాయం. ఎందుకంటే “గద్యం కవీనాం నికషం వదంతి”. అన్న ప్రశస్తి గద్యానికిఉన్నా పద్యమే బహుళ జనాదరణం పండితులలో పొంది మనగల్గటంతోపాటు జానపదులలో కూడా లయాత్మకతమైన గేయమేలు ప్రంకాకుండా రక్షింపబడుతుండటం. దీనికి నిదర్శనం.

“కవితా రసోదయం” అన్న వ్యాసం పేరే ఈ గ్రంథానికి పెట్టడం జరిగింది. దానిలో రచయిత కవిత్వం శాశ్వతమైనదని చెప్పతూ, రసం అనేది వదితలకు ఎలా ఆనందం కలిగిస్తుందో అది ఎలా ఉత్పన్నమవుతుందో చక్కగా వివరించారు. లోకంలో కవిత్వం ఒక్కటే దైవాంశ కల్గిన చైతన్య శక్తి అని కవితా రసోదయం జరగాలంటే ప్రతిభా, సౌందర్య, ధైర్యాలు మూడూ ఉండాలని ఈ వ్యాసంలో రచయిత అభిప్రాయ పడ్డారు. “ఈ స్పృష్టిలో శ్రీ చరంగా విస్తరించేది సాంఘికం. ధనపరంగా వ్యాప్తిపొందేది తాచరికం. ఈ రెండూ చరిత్రాంశాలే”. ఇలాంటి కొన్ని వాక్యాలు అద్భుతంగా చెప్పగల్గటం జంగయ్య

గారికే చెల్లుతుందా అనిపిస్తుంది. కాంతా కనకాలే చరిత్రలకూ, ఇతిహాసాలకూ మూలం అన్న ఈ మాటలు పరమ సత్యాలు. అలాగే భగవంతుడంటే ఎలాగుంటాడో చెప్పటం ఏ విధంగా సాధ్యం కాదో, కవితవమంటే కూడా ఎలా ఉండాలో చెప్పటం సాధ్యం కాదు అంటారు జంగయ్యగారు. కవితా స్వరూప వైశిష్ట్యాన్ని వివరించటానికి ఇంతకన్న గొప్ప నిర్వచనం ఇంకేముంటుంది !

“పురోగామి-తిరోగామి, “భారతీయుడు సృష్టించిన విమానం కథ” అన్న వ్యాసాలలో తాను, కూడా గాలితో ఎగరవచ్చు అన్న ప్రేరణ మానవునికి ఎలా కలిగిందో అనేక ఉదాహరణలతో చెప్పటంతో పాటు కర్ణాటక రాష్ట్రీయుడైన యస్వీశ్రేష్ఠిగారు రైటు సోదరులకంటేముందే విమానాన్ని తయారు చేశారన్న విషయాన్ని మనకు క్రొత్తగా తెలిపారు వ్యాసకర్త. ఇది భారతీయులు గర్వించదగ్గ గొప్ప విశేషమే మరి.

“ప్రసిద్ధ నృసింహ క్షేత్రాలు” అన్న వ్యాసం జంగయ్య గారితోగల పరిశోధనాసక్తి, బహుగ్రంథ పరిశీలనం అన్న ఉత్తమ గుణాలకు నిదర్శనం. తెలంగాణలోని యాదగిరి క్షేత్ర ప్రాచీనతనూ దాని పురాణ ప్రసిద్ధిని చక్కగా వివరించడంతో పాటు, వేల్పుగొండ క్షేత్ర విశిష్టతనూ అక్కడి దుర్గ నిర్మాణం మొదలైన చారిత్రకాంశాలను కూడా ఈ వ్యాసంలో చెప్పటం జరిగింది. ఇంకా అనేకమైన ఆంధ్రదేశంలోని నృసింహ క్షేత్రాలను పేర్కొనటం జరిగింది.

“విశ్వంభర చదివిం తర్వాత,” “ఉండేల కవితా గాండీవం” అన్న వ్యాసాలు రెండూ సుప్రసిద్ధ కవితా మూర్తులిద్దరి సాహితీ వ్యక్తిత్వాలను తెల్పుటానికి చేసిన ప్రయత్నం. డా॥ సి. నారాయణరెడ్డి, శ్రీ ఉండేల మాలకొండారెడ్డి గార్లు కవితా విశ్వరూపం ఆ రెండు వ్యాసాల్లో విపులంగా చర్చించబడింది.

తప్పొప్పుల తంటాల ఛాయలూ అర్ధాంతర సిద్ధాంతాల జోలికి పోకుండా తాననుకున్న భావాన్ని తన ఎదలో మెదిలిన అలోచననూ ఆక్షర నిబద్ధం చేయడం అరుదైన వ్యక్తిత్వం నీలా జంగయ్యగారిది. వారికి పరమేశ్వరుడు ఆయురారోగ్య, విశ్వరూపలనిచ్చి ఇంకా ఎన్నో అమూల్య కావ్య రత్నాలతో ఆంధ్ర సరస్వతిని అలంకరించునట్లు అనుగ్రహించాలని మనసారా ప్రార్థిస్తున్నాము.



“పెళ్ళి తోరణాల” లో వెలుగులు

—డా॥ టి. గౌరీశంకర్

మానవ సమాజంలో, మనిషి జీవితంలో మనుషు అన్నది ఒక మరపురాని ఘట్టం. మన వేదాలు, పురాణాలు, శాస్త్రాలు మనిషి జీవన ప్రస్థానాన్ని నాలుగు మణిలీలుగా మంచి, ఆ యా మణిలీలలో పాటించవలసిన నాలుగు ధర్మాలను గూర్చి ప్రబోధించాయి. అదే బాల్య, యౌవన, వార్ధక్యాలు, బ్రహ్మచర్య, గార్హస్థ్య, వానప్రస్థ, సన్యాసాశ్రమాలు. వీనితో యౌవనంలో గార్హస్థ్య జీవితాన్ని కొనసాగించాలన్నది లోకధర్మం. ఇందుకు కళ్యాణం అన్నది ఒక కట్టడి. పెండ్లి అంధమైన బలిదాసిక ఒక విజయం. పెళ్ళి కాకుండా కాపురం చేయడం సంతానాన్ని కనడం లోక విద్యమే. దీనిని సమస్తమూ అంగీకరించదు. అందుకే నాగరక సమాజంలో పెళ్ళి ఒక అపురూపమైన, అనిర్వచనీయమైన విశేషకర్మ. అందుకే శ్రీ నీలా జంగయ్యగారంటారు. అన్య శ్రీ పురుష సంయోగం చేయకుండా ఉండడానికే ఏర్పరచుకొన్న కట్టడి పెండ్లి అని తోస్తుంది. అంతేగాని సంతానం కోసం పెండ్లి ఏర్పడిందని చెప్పడం అబద్ధం అని. నిజమే!

అటువంటి ఆశిషవిశ్రమైన పెండ్లికి ఆప్తులు, బంధువులు, మిత్రులు, శ్రేయోభిలాషులు అంతా వస్తారు. ఆ జంటను జీవిస్తారు. వారి జీవితం మూడు పూలు ఆరు కాయలుగా వర్ధిల్లాలని ఆశిస్తారు, అభినందిస్తారు. వీరిలో సాహితీ వేత్తలు, కవులు వున్నట్లయితే వారి ఆశీస్సులు, అభినందనలు అక్షరబద్ధమై బంగారానికి తావి అబ్బినట్లుగా ఉంటాయి. పూర్వం రాజులు, జమీందారుల ఆస్థానాలలోని కవులు ప్రభువుల పెళ్ళిళ్ళలో పంచరత్నాలు, నవరత్నాల పేరిట అయిదు, తొమ్మిది పద్యాలు అల్లి, కుసుమాక్షతలుగా చల్లి, పెళ్ళి పందిట్లో పడుగురిని ఆరిరింపజేయడమన్నది అనూచానంగా వస్తున్న సత్సంప్రదాయంగా కనిపిస్తున్నది. ఆ ఆనవాయితీలోనే శ్రమణ కవులు శ్రీ నీలా జంగయ్య గారు

వారి బంధువులు, మిత్రులు, పరిచయస్తుల పరిణయాల సందర్భంగా రచించి సమర్పించిన పద్యాలన్నింటినీ 'పెళ్ళి తోరణాలు' అనే పేరిట ఒక సంకలనంగా ప్రకటించడం ఒక కొత్తదనాన్ని చాటుతోంది.

ఈ గ్రంథం శీర్షికలోనే శుభం, సుభగత్వం ద్యోతకమవుతున్నాయి. తోరణాలు మంగళ ప్రదమైనవి. పర్వదినాలకు, పండుగలకు, వేడుకలకు ప్రతీయమానమైనవి. పెళ్ళి శుభకార్యం. కళ్యాణవేదిక పచ్చని మామిడి తోరణాలతో అరటి స్థంభాలతో, కొబ్బరి మట్టలతో అందంగా అలంకరిస్తారు. అందువల్ల ఈ గ్రంథంలోని ఒక్కో పద్యం ఒక్కో తోరణ సదృశమై పెళ్ళి మంటప చృశ్యాన్ని కళ్ళ ముందు సాక్షాత్కరింపజేస్తుంది కాబట్టి 'పెళ్ళి తోరణాలు' అన్న శీర్షిక సాధిప్రాయ ప్రయోగం.

అయితే ఈ సంకలనం కేవలం ఆశీర్వచన పద్యాలతో కూడుకొన్నదే కాదు. పెండ్లి మన వ్యవస్థలో దానికున్న ప్రాముఖ్యత, వేదశాస్త్రాలలో దీని చర్చ, దీని పర్యాయ పదాలు, ప్రపంచదేశాలలో దీని అవరణ విధానం వంటి విషయాలెన్నింటినో శ్రీ జంగయ్య గారు సాకల్యంగా చర్చించి దీనికి ఒక భూమికగా కూర్చారు. అందులో వీరు విపులీకరించిన వివిధ అంశాల యుక్త యుక్త వివేచన వీరి విజ్ఞతకు, శాస్త్రావగాహనకు దర్పణం పడతాయి. ఒక్క ఆంధ్ర దేశంలో అన్ని కులాలలో, మతాలలో జరిగే వారి వివాహ సంబంధమైన పదజాలాన్ని సేకరిస్తే ఓ నిమిషం తయారయ్యే అవకాశం ఉందని ఈ పీఠిక చివర వీరు చేసిన సూచన ఒక విశ్వవిద్యాలయం వారు గానీ, ఒక పరిశోధక బృందంగానీ, చేపట్టి నిర్వహించవలసిన ప్రాజెక్టు బీజావాపనం. ఇంకా పెళ్ళికి సంబంధించిన చాలా అంశాలపై గహనమైన పరిశీలన, పరిశోధన జరగవలసి ఉన్నదని వీరు చెప్పకనే చెప్పారు. అంటే కేవలం వధూవరులను దీవించే వైయక్తికయైన పద్యాలే గాక ప్రతి ఒక్కరూ చదివి తెలుసుకోవలసిన వివాహ వ్యవస్థ విషయాలు కూడా ఇందులో నేపథ్యం కావడం దీనికొక సమగ్రతను, ఫలకూర్చి పెట్టాయి.

దీనిలో మొత్తం ఇరవై పెళ్ళిళ్ళలో శ్రీ జంగయ్యగారు రచించి సమర్పించిన పద్యమాలికలు సురభింశాయి. ఈ ఇరవై జంటల పేర్లు, వివాహం

జరిగిన తేదీలు, వేదికలు వగైరా వివరాలతో, పదూవరుల కళ్ళాణ్ణి వేళలోని
ఫోటోలు కూడా ప్రచురింపబడినాయి. అయితే బక్క అయిదు జంటల ఫోటోలు
మాత్రం... దివంగుల లభించకపోవడం చేతనేమో ప్రచురింపబడలేదు.

ఇక ఈ పద్యాలకు పెట్టిన శీర్షికలు ఒక ప్రత్యేకతను కలిగి ఉన్నాయి. అవి - పూలు - నవరత్నాలు పేర్లు కలిసి ఉండడం. 'మల్లెలు - మంచి ముత్యాలు', 'సన్నజాజులు - పగడాలు', 'కలువలు - వజ్రాలు', 'చిరుపకాలు - గోమేధికాలు', 'గులాబీలు - పువ్వరాగాలు', 'మొగలి రేకులు - మాణిక్యాలు', 'మందారాలు - మణులు', 'దోసపూలు - పచ్చలు', 'గుమ్మడి పూలు - బంగార నీలాలు' - ఇట్లా ఉన్నాయి. పద్యాలలో పూలు ముత్యములు వాటికి వర్ణనలు చేయబడినవి. పేర్లు ఉన్నాయి. అంటే అవి వర్ణనలున్నవి. 'వర్ణనలు' అని అంటామే కానీ వర్ణనలు అని పేర్లు పెట్టినవి. అవి వర్ణనలు. వందల వాటిలో శ్రీకి ప్రథమ స్థానం. అందుకే వర్ణనలు. వర్ణనలు అంటే పెళ్ళి కూతుళ్ళు ముందు వర్ణనలు. వర్ణనలు. వర్ణనలు. వర్ణనలు. నిండుదనంగా, పరిపూర్ణాకృతిగా వరులు చోటు చేసుకున్నారు. వర్ణనలు పుష్పాలతో సమానంగా కోమలిమై సుఖసహభరితమై సుఖము, సుఖకేతమై వరులు నవరత్నాలాచీవారు. సామాన్యంగా మనం దుగ్ధపిల్లల్ని చూచినా మాణిక్యం, రత్నం, బంగారంలాంటి వాడని అంటామే కానీ మా చాడు పువ్వు లాంటి వాడని అనము. అది ఆడపిల్లల విషయంలో ఉభయోక్తాంః అందువల్లనే శ్రీ జంగయ్యగారు కూర్చిన ఈ శీర్షికలు ఆయా జంటలకు ప్రతీకలై ఎంతో బాచిత్యాన్ని చాటుతున్నాయి. ఇంకా మరికొన్ని శీర్షికలు 'పంచరత్నాలు', 'పంచరత్న మాలికలు', 'నవరత్న మాలికలు' అంటూ సాగాయి. అవి కూడా సముచితంగా ఉన్నాయి. కళ్యాణానికి సంకేతం వధూ వరులు పూలమాలలు వేసుకోవడం. మన సంప్రదాయంలో పెళ్ళికాని అమ్మాయి వరులను మన మెడలో పూలదండ వేయకూడదు. అదిలే పెళ్ళిలో పూలమాల పాత్ర. అది విశిష్టమైనది. ఆ బాచిత్యం వినిపించే శ్రీ జంగయ్యగారు పూలమాల శీర్షికలతో సుమారు మూలలను వర్ణనలు అందించి వారిని వర్ణనలు అందించినట్లు వర్ణనలు ఆదేశించి ఆశీర్వదించారు. ప్రతి శీర్షిక - చివర్న - మూలలను వర్ణనలు ప్రాశస్త్యాన్ని తెలిపే సూక్తిమూక్తి క్లుప్తంగా వర్ణించారు.

దీనిలోని పద్యాలు చందోబద్ధమై, గణనియతితో సాగినవి. శ్రీ నీలా జంగయ్యగారి చవులూరించే పద్య రచనా వైదుష్యాన్ని చవిచూసిన సాహితీ ప్రేమికులు ఈ పద్యాలలోని సౌరు, తీరు గురించి ప్రత్యేకించి పరిచయం చేయ వలసిన పనిలేదు. ఇందులోని ఒక్క ఖండిక ఒక రసగుళిక. ఈ సంకలనం వారి పాండితీ ప్రకర్షకు నికషోపలం.

పద్యాలలో వదూవరుల పేర్లు, ఇంటిపేర్లు, వంశస్థుల ఔన్నత్యాన్ని గూర్చి ప్రతిభావంతంగా ప్రసంగించారు. అయితే వీనిలో కేవలం ఆయా జంటలకు సంబంధించిన వై యుక్తికాంక్షలే కాదు, సర్వులూ తెలుసుకోదగిన విజ్ఞాన విషయాలను కూడా శ్రీ జంగయ్యగారు స్పృశించారు.

“పాఠలో కలిసి కులికెడు పంచదార
తీయన బంధముల దెల్పు తీర్పు నొప్పు”

అంటూ దాంపత్య జీవితంలోని మధురిమను ఆవిష్కృతం చేశారు.

స్వప్న, స్థితి లయకారకులైన త్రిమూర్తులను-

“శ్రీపతి సరస్వతీ విభు

దాపద్మాంధవి, యుమా మహారాజి ధవు

దా

అని ప్రసంగవశాన ప్రస్తుతించారు.

“శ్రీ కల్యాన్యయ కల్పభూజమున”, “శ్రీశుడు రమ్య తోకపాత సింధువునై”, “సరస సరస్వతీ హరి ప్రసాద” వంటి పద్యాలు పదసౌరభం, సౌరభ్యంతో కూడుకొన్నవి. శ్రీ జంగయ్య గారికి పద్యం రాయడం ‘వల్లెడుపై బండినడక’ లాంటిదని దీనిలోని ప్రతి పద్యం నిరూపిస్తుంది.

‘పెళ్ళి తోరణాలు’ అనే ఈ గ్రంథం సాహితీ పిపాసువులకు వంచభక్ష వరమాన్న సదృశమైన మంచి విందుభోజనం. ఇటువంటి పెళ్ళి విందును ఆందించిన శ్రీ నీలా జంగయ్యగారు అభినందనీయులు.



పదశారద వ్యాసాల్లో పరిమళించిన జ్ఞానప్రసూనాలు

శ్రీ ఎన్.సి.వి. రామానుజం ఎం. ఎ.

ఇటీవలనే ప్రచురితమైన పదశారద వ్యాస సంపుటిలోని వ్యాసాలు కవి రత్నగారు ఆయాసందర్భాల్లో వివిధ ప్రత్యేక సంచికల్లో మానవ ప్రతికల్లో వ్రాసి, ప్రచురించినవే. అడుగడుగున తెలుగుతనం ఉట్టిపడే ఈ వ్యాసాల్లో సామెతలు, తోకోక్తులు, జానపద బాణీలు, తెలుగు వారి ఆట పాటలు, పదర్థపాటలు, తత్వ చింతనాధోరణులు, పల్లెపదాలు, వంటివెన్నో విమర్శన దృష్టితో పరిశీలించ బడ్డాయి. ఆధునిక సాహిత్య పీఠాల్లో ఈ గ్రంథ ప్రతినిధిగా మాత్రం విస్తృత స్థానాన్ని విశ్వాసం వాడు కలిగింది. ఈ కవి భావవారసత్వం, వివక్షతను స్ఫురించి పరిశీలించినచో ఆ వ్యక్తిత్వాన్ని అవగాహన చేయడం మాత్రం చేప్ప జాలిన శక్తిమంతుడుగా కవిరత్న జంగయ్య భావనలను అత్యంత పట్టం వ్రాసినా గద్యం వ్రాసినా పాతకుల తలరాతలవలె ఉన్నా సాహిత్యక రచనాత్మకం లాకుపోతారు. ఒక్కొక్క వ్యాసం ఒక్కొక్కసారి పాఠకుల గ్రంథంగా ప్రకటించిన వారయ్యారు. తత్వమూ, అన్నమయ్యతో అన్నమయ్యమూర్తి మత్వాన్ని ఆయన పద సాహిత్యాన్ని చక్కగా తెక్కబట్టివారని చదివి తెచ్చు కొన్నాను. హరిహరుల ఆభేదత్వాన్ని (అద్వైతాన్ని) జంగయ్య గారు తెలిపిన తీరు నన్నెంతో ఆకర్షించింది.

“అన్నమయ్య శృంగార భావప్రియుడు. సతి పతిని తనవైపు తిప్పుకొనడానికి అనుసరించే పద్ధతులన్నిటినీ అనుసరించి కీర్తనలు రచించాడు.”

“అష్టవిధ శృంగార వాయకల వ్యభావాల్ని అన్నమయ్య అనుపరిచి జగత్పతియైన వేంకటపతిని కీర్తించినాడు”. అని అన్నమయ్యను, అన్నమయ్య తత్వాన్ని నూటిగా నిర్ధారించారు.

“జానపద సాహిత్యము విలువలు, అనే ఈ వ్యాసంలో భాషకు సంబంధించిన విషయాలన్నో ప్రస్తావించి ఈ జానపద సాహిత్యం” పని పాటల నుంచి ఆటపాటల నుంచి వుట్టుకొస్తోంది అన్నారు. అట, పాట, ప్రాతకువాటకు రెండు పక్కలుగా సాగివచ్చిన తీర్పు విర్ణయించారు. ఈ సాహిత్యాన్ని అత్యున్నత స్థాయికి చేందిన కవి పండితులు అనుసరించారని వివరించినతీరు అత్యద్భుతంగా ఉన్నది. జానపద సాహిత్య దర్శనముతో జానపద సందర్శనమన్నారు. ఊళ్ళు బాగుందాలి ఊరిభాష రాజ్యమేలాలన్న ఆకాంక్ష ఈ వ్యాసం చివరతెలిపారు.

ఆటపాటలవిందు అనే ఈ వ్యాసంలో మౌనంగా పలుకు, అనుబంధంగా, పాట, పాట చిరదు అనే మూడు తెరగుటలో ఈ ఆటలు ప్రపంచంలో ఉన్నాయని చిన్నో ఆటలు ఉదాహరించి వ్రాసిన ఈ వ్యాసం నిజంగా పాఠకులకు పెంచునే ఉస్తుంది. మనస్సుకు ఆహ్లాదాన్నిస్తుంది.

“అడే దెవ్వరు
పాడే దెవ్వరు
అనే ఇకిలిచక
అని నిందించక
అడించెడి వాడేవాడని
నాటకరంగం అవనీస్థమని
అడండోయి పాడండోయి
ఆటపాటల విండండోయి
వినికని ఆనందించండోయి”

అనే ఈ పాట ఈ వ్యాసం చివర చేర్చి ముగించిన తీరు కవిరత్న ప్రతీతికు మచ్చుతునకలా ఉంది.

తెలంగాణా ప్రాంతపు తత్త్వ కవులు అనే ఈ వ్యాసంలో జీవనతత్త్వాన్ని సాహిత్యతత్త్వాన్ని తత్త్వ సాహిత్యాన్ని పరిశీలించి వ్రాసిన వ్యాసమిది. ఇందులో సిద్ధపు, అహమద్దీన్ బ్రహ్మంగారు తంటి తత్త్వ రచయితలనేగాక ఈ మార్గాన్ని పరిపుష్టంచేసిన రచయితల నెందరినో ఉదాహరించారు.

చంద్రస్వరూపంగా ఈ తత్వాన్ని విడదీసి ఒక బాణికి సంబంధించిన దానిగా, వేదాంత బాహినికి సంబంధించిన దానిగా చెప్పి వేమన్నను దర్శించి ఆయన తత్వాన్ని తెలిపిన తీరు ఆత్యద్భుతంగా మన కవిరత్నగారి వ్యాసంలో తెలియ చేశారు.

“మోసాన్ని తెలిపికి జమకట్టరాదని
విగ్రహారాధన సామాన్యులకేసని
కులమత భేదాలు లేవని ఉండరాదని

గురువే పరమాత్మ” అని ప్రతిపాదించిన సంగతులు జంగయ్య గారి శైలిలో సుమనోహరాలై సుశబ్ద సంశోభితాలై ఉదాహరించిన తత్వాలు ముచ్చట గొల్పుతున్నాయి. ఒకచోట జానపద సాహిత్యాన్ని సమాలోచిస్తూ “సముద్రమంతగా ఉన్న జానపద సాహిత్యాన్ని” కొలిచే మానాలు లేవన్నారు.

“నేనూ తురకొతే
నా యాత్మా తురకొనా
నా యాత్మా తురకొతే

పరమాత్మా తురకొనా” అని ఉదాహరించిన ఈ తత్త్వం తత్త్వ సాహిత్యానికే మణిమకుటంగా ఉందని చెప్పవచ్చు. సామాన్యుల్లోగల జ్ఞాన సత్తాను జంగయ్యగారు దర్శించిన తీరు రమణీయం. ఈ వ్యాసం ‘పదకారద’లో తాత్పర్యంగా ఉన్నదంటే ఎవరూ ఆశ్చర్యపో నవసరంలేదు.

జావళి - విశిష్టత అనే ఈ వ్యాసంలో జావళి పుట్టుక పెరిగిన పరిసరాల ప్రస్తావించి వాటిని శృంగార దీపికలుగా ప్రకటింపడం విశేషం. పరుగుపడిన ఈ ప్రక్రియను సేకరించిన జావళుల ద్వారా విలువలను సమకూర్చారనడంకంటే కట్టారనడం సబబు.

“శ్రీ భావజ సుందర

నా చింత దీర్పారా.” అన్న జావళితోనే జావళి రూప గౌండర్యా లను విడమరచి చెప్పారు.

తత్త్వము - గురు ప్రతీక అనే చివరి వ్యాసంలో గురువే సత్యస్వరూపుడు పరమాత్ముడు దర్శనీయుడు అన్న భావాన్ని ఎన్నెన్నో ఉపమానాలతో కొలిచారు జంగయ్యగారు.

ఈ గురు ప్రతీకలో ఆరు దర్శన శాస్త్రాల సారం వేదాంత తత్త్వం పంచీకరణ తత్త్వం మొదలైన వాటిని సమ్యక్ భావంతో చిత్రించారు.

‘సర్వం విష్ణుమయం జగత్, అనే లక్ష్యంగా ఈ వ్యాసం రచించడంలో జంగయ్యగారి ప్రతిభ పురులు విప్పి ఆనంద నృత్యం చేసింది. భక్తులు, జ్ఞానులు, యోగులు, దర్శించిన జ్ఞానరహస్యాలిందు పొందుపరిచారు.

స్వర్ణోత్సవాల సందర్భంలో ఈ గ్రంథంపై వ్యాసంప్రవాసే అవకాశం కలిగించిన సన్మానసంఘం వారికి జంగయ్యగారికి నా ప్రత్యేక వందనాలు పమర్పించుకొంటూ ముగిస్తున్నాను.



